

GL H 306.8
GAN



121691
LBSNAA

राष्ट्रीय प्रशासन अकादमी

राष्ट्रीय प्रशासन अकादमी

Academy of Administration

मसूरी

MUSSOORIE

पुस्तकालय

LIBRARY

अवाप्ति संख्या

Accession No.

— 121691 १०
~~5527~~

वर्ग संख्या

Class No.

GLH

306.8

पुस्तक संख्या

Book No.

मसूरी GAN

विवाह-समस्या

अर्थात्
स्त्री-जीवन

लेखक
बहात्मा गाँधी


प्रकाशक
मातृ-भाषा-मन्दिर, दारागंज, प्रयाग

प्रकाशक

हर्षवर्द्धन शुक्ल

मातृ-भाषा-मन्दिर,

दारागंज प्रयाग ।



मुद्रक

पद्मलाल सोनकर,

राष्ट्रीय मुद्रणालय,

प्रयाग ।

दो शब्द

आज कल की विविध रूढ़ियों, और दकियानूसी विचारों के कारण हिन्दू समाज का नारी जीवन अत्यन्त संकटमय और शिकंजे में कसा हुआ है। उनके अनेक पहलुओं पर विचार करने से मालूम होता है कि प्रकृति-संसार में स्त्री का कोई महत्व नहीं। वे केवल पुरुष-समाज के सुख और विषय-वासना की पूर्ति-मात्र का कारण है।

हमारे वैदिक ग्रन्थों, मनुस्मृति आदि धर्मशास्त्रों में स्त्री जाति की महत्ता के जो प्रमाण मिलते हैं और नारी चरित्रों के जो उदाहरण इतिहासों में पाये जाते हैं उनसे तो हिन्दू समाज का नारी जीवन संसार के स्त्री समाज के लिये एक आदर्श पथ-प्रदर्शक हो जाता है, किन्तु वर्त्तमान कट्टर-पन्थियों के विचारों और ग्रन्थों के उल्लेखों में आकाश पाताल का अन्तर हो गया है। इसी से एक हिन्दू नारी का जीवन दुःखमय बन रहा है, और हिन्दू नारी के प्रति यह तिरस्कार और व्यवहार भारत की अधोगति का एक प्रधान सहायक कारण है।

हिन्दू नारी का जीवन उसके विवाह के समय से प्रारम्भ होता है। इस पुस्तक में विश्व-बन्ध महात्मा गांधी ने विवाह समस्या पर भिन्न-भिन्न पहलुओं से गम्भीर विचार करके अपने

लेखों को हिन्दू-समाज का पथ-प्रदर्शक बना दिया है और पुरुषों को जागृत और सचेत करके स्त्रियों को उनके वास्तविक स्थान पर बैठा दिया है।

प्रत्येक हिन्दू और पुरुष लेखों को मनन-पूर्वक पढ़ कर अपने दाम्पत्य जीवन को स्वर्गिक बना सकता है और पारस्परिक कर्तव्यों को समझते हुये वैवाहिक उलझनों को सरलता पूर्वक सुलझा सकता है।

महात्मा जी का एक एक शब्द संसार के लिये दिव्य अमर 'देश' है, अन्तरात्मा की ल्योति है, और जीवन के लिये प्रकाश-स्त्रार है। फिर इन लेखों के लिये क्या कहना जो दाम्पत्य जीवन के सुख की कुखी ही हैं।

आशा है हिन्दू समाज का प्रत्येक स्त्री पुरुष इस पुस्तक को अपने जीवन का सच्चा सहायक बनावेगा।

हर्षचन्द्रन शुक्ल

विषय-सूची

विषय	पृष्ठ
(१) विवाह और विवाह-विधि	१
(२) नव दम्पति के प्रति	१०
(३) विवाह में सादगी	१६
(४) विवाह का तत्त्वज्ञान	१८
(५) सब रोगों का मूल	२४
दो कामनाएँ	२५
कृत्रिम साधन	२७
न्यायाधीश लिङ्गसे का भ्रम	२८
एक ही मार्ग है	३१
स्त्रियों का कर्त्तव्य	३२
उपसंहार	३३
(६) काम रोग का निवारण	३४
(७) काम कैसे जीता जाय	३७
(८) प्राण शक्ति का सञ्चय	४१
(९) संयम का पालन	४५
जीवन का नियम	४७
दवाइयाँ और नीम हकीम	४८
(१०) पति धर्म	४९
(११) दिङ्मूढ़ पति	५२
(१२) हिन्दू पत्नी	५५
(१३) बालिका हत्या	५९
(१४) बूढ़ बाल विवाह	६१
(१५) एक दुःखप्रद कहानी	६४

विषय	पृष्ठ
(१६) स्त्री की दर्दनाक हालत	६६
(१७) स्त्रियों की दुर्दशा	६६
(१८) विधवा और विधुर	७२
(१९) विधवा विवाह (१)	७४
(२०) विधवा विवाह (२)	७४
(२१) बाल पत्नियों के आंसू	७९
(२२) स्त्रियाँ और गहने	८२
(२३) पर्दे की कुप्रथा	८३
(२४) स्त्रियों का स्थान	८६
(२५) जटिल प्रश्न	९०
(२६) यह सुधार है ?	९४
(२७) दो तुलायें	१००
(२८) स्त्रियों का आदर करो	१०३
(२९) धर्म संकट	१०७
(३०) स्त्रियों की आत्म रक्षा का प्रश्न	१११
बदमाशों के विरुद्ध अहिंसा	१११
चेतावनी की नोटिशें	११३
प्रबल लोकमत की आवश्यकता	११४
जीवन बदल डालें	११४
(३१) 'कैसी नाशकारी चीज है !	११७
(३२) पतित बहनें	११६

विवाह और विवाह-विधि

एस विषय पर एक परम मित्र के साथ मेरा पत्र व्यवहार हुआ था; उनका एक पत्र बहुत समय से मेरे पास पड़ा था; आज उसी पत्र का महत्वपूर्ण अंश नीचे दे रहा हूँ—

“विवाह के मंत्रों के सम्बन्ध में आपका पत्र मिला। विवाह की कल्पना के बारे में तो मतभेद नहीं है। किन्तु सवाल सिर्फ दो हैं। शास्त्र-वचनों अर्थात् मंत्रों का अर्थ क्या किया जाय ? और व्याहे जाने वाले स्त्री-पुरुषों के समस्त प्रतिष्ठा के रूप में कौन सा आदर्श रक्खा जाय ? मेरी कल्पनानुसार विवाह के उद्देश्यों का क्रम नीचे लिखा है—

१ परस्पर प्राकृतिक-आकर्षण, २ विषयेच्छा, ३ सहजीवन और तत्परिणामी परस्परावलम्बन, ४ धर्माचरण में सहयोग ५ सन्तानोत्पत्ति; ६ आत्मोन्नति या मोक्ष साधन में एक दूसरे की सहायता करना; ७ हृदय की अभिन्नता।

एक दूसरे के प्रति अनन्य निष्ठा ही विवाह का मुख्य स्वरूप है, और विवाह का खास सम्बन्ध विषय और विषय के फल स्वरूप होने वाली सन्तानोत्पत्ति से है। इस उद्देश्य के अभाव में ब्रह्मचर्य से रहना ही स्वाभाविक है। विषयेच्छा विवाह का मूल प्रेरक कारण भले ही हो, विवाह की सार्थकता तो धर्मानुसंगित सन्तानोत्पत्ति में ही है। जिस दिन सन्तति की इच्छा नहीं रहती, उस दिन विवाह भी नहीं रहता। उस वंश

में विवाह या तो पतन की दशा में चल कर व्यभिचार का रूप धारण करता है, या ऊँचे उठ कर असाधारण आत्मिक सम्बन्ध में बदल जाता है। जिन लोगों की दृष्टि में आरम्भ से ही इस तरह का आत्मिक सम्बन्ध एक मात्र प्रेरक कारण रहा हो, वे ही न करें; उन्हें व्याह करने का कोई कारण नहीं, कोई हक भी नहीं, जब तक सन्तानोत्पत्ति की इच्छा बनी है, तब तक दोनों का सम्बन्ध धर्म है, उदात्त है, मगर शुद्ध आध्यात्मिक नहीं। संतति की वासना के न रहने पर विवाह सम्बन्ध भी नहीं रहता, तथापि सहजीवन बुरा नहीं, अर्थात् उस दशा में दोनों के बीच सख्यभाव का पवित्र आध्यात्मिक सम्बन्ध दृढ़ होता है। इस सम्बन्ध में स्वार्थ मोह अथवा जड़ता न होने से इसमें अन्य-निष्ठा का महत्त्व नहीं रह जाता। अतिचार का इसमें स्थान नहीं होता, क्योंकि आध्यात्मिक सम्बन्ध में अतिरेक जैसी कोई चीज ही नहीं होती।

अगर यह विचार-धारा ठीक हो तो, सन्तानोत्पत्ति-रूप विवाह जो मुख्य और एकमात्र निर्णायक हेतु है उसे प्रतिज्ञा में स्थान मिलना चाहिये। हमारे पूर्वजों के इस कथन से कि सन्तति के अभाव में गृहस्थ आश्रम अभद्र है, अस्वर्ग्य है हम भले ही उदासीन रहें लेकिन विवाह के मुख्य उद्देश्य अमान्य कदापि न रखें।

सप्त पदी की हर एक प्रतिज्ञा स्वाभाविक, सादी और हर किसी मनुष्य की समझ में आने योग्य है। हर एक शब्द का आध्यात्मिक अर्थ करने और व्यवहारिक अर्थ को मुला देने से न तो हम सत्य का पालन करते हैं और न समाज को ही ऊँचा उठाते हैं। संकुचित अर्थ को व्यापक अवश्य बनाना चाहिये—इसमें सत्य है, औचित्य है। सप्तपदी का अर्थ कितना सीधा-सादा और सरल है। दोनों मिलकर, आदि प्राप्त करें

और उनका सेवन करें; दोनों के सहयोग से हर तरह के सामर्थ्य वृद्धि हो; घर में धन धान्य इत्यादि बढ़ें, ऐहिक और धार्मिक सम्पत्ति बढ़ें; दोनों पति-पत्नी और कुटुम्ब के अन्य सब लोग सुख एवं संतोष पूर्वक रहें, बाल-बच्चे हों, बाद में जीवन में परिवर्तन होने लगे, अन्त में परम आत्म परम मित्र का शुद्ध, स्वच्छ आध्यात्मिक सम्बन्ध सुदृढ़ बना रहे।

कन्या किसे देना चाहिये और किसे न देना, इस विषय पर विचार करते हुये शास्त्रकारों ने दश दोषों पर ध्यान रखने की सलाह दी है। जो युवक विवाह-मुख हैं, जो मुमुक्षु हैं, और जो साहसिक एवं शूर हैं, उन्हें कन्या न दी जाय। जब उद्देश्य ही सन्तानोत्पत्ति का न हो तो कन्या विवाह क्यों करे? कैसे करे? पुत्रेष्णा के निकल जाने पर विवाह का स्वरूप ज़दल जाता है, अतः इतना स्पष्ट करना आवश्यक है कि विवाह से 'प्रजाभ्यः' वाली प्रतिज्ञा भंग नहीं होती। और इसका समावेश 'ऋतुभ्यः' वाली प्रतिज्ञा में हो जाता है।

'धर्मे च अर्थं च कामे नाति चरामि' प्रतिज्ञा में मुमुक्षु के लिए मर्यादा है। यह जरूरी नहीं कि विवाह-सम्बन्ध मरते दम तक कायम रहे। मगर 'आ-मुमुक्षा मुमुक्ष' बनने की इच्छा के उदय होने तक—तो उसे बना ही रहना चाहिये। मुमुक्षा के तीव्र, शुद्ध और स्थिर बन जाने पर विवाह की दृष्टि से विवाह सम्बन्ध नहीं रह जाता। यानी, सप्त-पदी की प्रतिज्ञा में प्रजोत्पादन का उल्लेख न होता तो भी मैं आप की विवाह सम्बन्धी कल्पना से सम्पूर्ण सहमत होते हुये इस बात का आग्रह करता कि उसमें उस आशय की (सन्तानोत्पत्ति) की प्रतिज्ञा बढ़ा देना चाहिये। पुत्रेष्णा के कारण ही दाम्पत्य-सम्बन्ध धर्म की दृष्टि से (भोक्ष की दृष्टि से नहीं) प्रवित्र बनता है, इसके कारण अन्योन्य निष्ठा इतपन्न हो सकती है। इसी के द्वारा संयम धर्म का ज्ञान मिलता

है और यह कहकर चुप नहीं बैठा जा सकता कि विवाह के गर्म में ही यह बात छिपी हुई है।

जिस तरह प्रतिष्ठा के उच्च से उच्च अर्थ को शक्यता पर विचार करते हैं उसी तरह उसका बुरा से बुरा अर्थ क्या हो सकता है। इस बात पर समाज के कर्णधारों को विचार करना चाहिये। हम 'मयोभव्याय' का अर्थ 'आनन्द के लिए' करते हैं। इस अर्थ से विषय-भोग की ध्वनि निकलती है। उसे स्थान मिलता है, किन्तु सन्तानोत्पत्ति की संभावना ध्वनित तक नहीं होती। ऐसी दशा में इस अर्थ का अनर्थ होते देर नहीं लगती।

अब शास्त्र के अर्थ की बात और बच रही है। आप इस बात पर विचार करने को तैयार नहीं कि किस समय किस वचन से कौन अर्थ निकल सकता है और कौन नहीं। पुराने शास्त्रकार एकाक्षरी कोष की सहायता से किसी भी श्लोक के आठ-आठ, दस-दस अर्थ निकाल लेते हैं। स्वामी दयानन्द सरस्वती ने भी धात्वर्थ के बल पर वेदों का बहुत सुन्दर अर्थ किया है। मगर वह सच है या नहीं, यह एक दूसरा सवाल है। मन्त्रों में से अधिकाधिक आत्मोन्नति कर अर्थ निकाला जा सकता है, तो अवश्य निकाला जाय, मगर इनके लिये प्रामाणिकता की हत्या न की जानी चाहिये। वैसे तो मन्त्रों के अर्थ के सर्वमान्य नियम बने हुये ही हैं। किसी वचन अर्थ पूर्वापर सम्बन्ध, संदर्भ, प्रयोजन, आस-पास के इतिहास, तथा परम्परागत अर्थ को विशेष महत्व न दें तो भी हर्ज नहीं, क्योंकि भूल दीर्घ-काल तक एक सी होती आ सकती है। किन्तु अगर प्रसंग के हेतु आस-पास के दूसरे मन्त्र इत्यादि बातें साफ-साफ किसी एक अर्थ को पुष्ट करती हो, परम्परा में भी एक वाक्यता हो इतिहास से भी उसे पुष्ट मिलती हो, तो मनस्विता के कारण पुराने मन्त्रों का नया अर्थ करने की अपेक्षा प्रामाणिकता-पूर्वक उसमें रहनेवाला करना ही

सच्चा मार्ग है। 'प्रजाभ्यः' के बदले 'सर्वभूत हितार्थाय' के रूप में सीधा-साधा परिवर्तन कर देना बुद्धिगम्य है। यदि किसी एकाक्ष शब्द का कोई दूसरा अर्थ भी किया जा सकता हो तो उसके कारण सारे मन्त्र का अर्थ नहीं बदला जा सकता।

यदि किसी मन्त्र के समानतया दो अर्थ होते हों तो धर्म की दृष्टि से नीति-पोषक अर्थ ही मान्य होना चाहिये। लेकिन मन्त्र का सादा और निःसंशय अर्थ हमारी रुचि के बिलकुल विरुद्ध हो अथवा अनीति-पोषक हो तो हम उसे अमान्य कर दें। स्वीच-तान करके दूसरा अर्थ निकालने की कोशिश कदापि न करना चाहिए ! इससे जनता की आदत में बुराई पैदा होती और शास्त्रार्थ के क्षेत्र में अराजकता उत्पन्न हो जाती है। 'कानूनी-कल्पना' (लौगल फिक्शन) की भी अपनी मर्यादा होना चाहिये।

मेरी कल्पनानुसार तो विवाह की प्रतिज्ञा में सन्तानोत्पत्ति का उल्लेख अवश्य किया जाना चाहिये। अगर यह दृष्ट न हो तो पुराना शब्द 'प्रजाभ्यः' को हटा कर (व्याकरण द्वारा इसका दूसरा अर्थ हो सकता है तो भी) जान बूझ कर कोई असंदिग्ध शब्द उसके बदले रख देना चाहिये।

प्राचीन वचन है कि सात कदम साथ चलने से मित्रता दृढ़ होती है। यह समझना कि सड़क पर सात कदम चलने से यह बन पड़ता है, भूल है। सहजीवन में सात सीढ़ियाँ एक साथ बिताने पर आरम्भ में निष्काम मित्रता दृढ़ होती है। प्रतिज्ञा में इसी तरह के विकास-क्रम की बात कही गई है। हमें चाहिये कि 'सभी धन बाहस पसेरी' के अनुसार इसकी उपेक्षा कर हम अर्थ का अनर्थ न करें।

हमारी विवाह-विधि में ऐसी कोई बात न होनी चाहिए, जिससे लोग यह समझ सकें कि विवाह को किन्हीं दो पक्षियों

का साधारण सम्बन्ध-मात्र समझना भूल है। विवाह-विधान पर गंभीर विचार करने से मुझे यह प्रतीति हुई है कि अगर पति-पत्नी ईश्वर को अर्थात् परमतत्त्व को समान रूप से मानने वाले न हों तो वह विवाह कल्याणकारी नहीं होता, यही नहीं बल्कि उसका स्थायी होना भी आवश्यक है। अतएव विवाह के बाद शीघ्र ही पति पत्नी को समान रूप से, एक ही विधि-द्वारा, ईश्वर की उपासना, पूजा और प्रार्थना करनी चाहिए। अगर विवाह की प्रतिज्ञाओं में चतुर्विधि पुरुषार्थ का अर्थात् जीवन के आदर्श की एक रूपता का संकल्प भी जोड़ दिया जाय तो बड़ा अच्छा हो।

जिस तरह गंगा यमुना के संगम में सरस्वती की गुप्त धारा भी मिली हुई है, उसी तरह विवाह ईश्वर को गूँथ कर त्रिवेणी बना देने के बाद विवाह और समाज का सम्बन्ध स्पष्ट हो जाना चाहिये कि विवाह एक सामाजिक सम्बन्ध है, अथवा विवाह-विधान में ही समाज की बुनियाद समिहित है। विवाह-विधि द्वारा वर-कन्या के मस्तिष्क में ये संस्कार दृढ़ हो जाने चाहिये कि वृत्त सेवा, जलाशय शुद्धि, गोरक्षा सूत्र-कर्त्तन (सूत कातना) और विद्याध्ययन को पाँच महायज्ञ करके ही आदमी विवाह कर सकता है। और विवाह के बाद भी इन पाँच महायज्ञों को करके रहना गृहस्थाश्रमी का मुख्य धर्म है।

दान गृहस्थाश्रम का एक अपरिहार्य अंग है, अतः विवाह विधि में इसे भी थोड़ा बहुत स्थान हो तो अच्छा ही है।

यह पत्र नहीं लेख है, और माननीय है। पत्र में बर्णित अधिकांश सिद्धान्तों से मैं सहमत हूँ। लेकिन दो बातों में शायद मतभेद होगा। 'होगा' इसलिए कहता हूँ कि बहुधा वस्तु तो एक ही दीख पड़ती है, लेकिन दृष्टिकोण जुदा जुदा होने से वस्तु

भी जुदा सी भासमान है। मेरे विचार में यह जरूरी नहीं कि विवाह में सन्तानोत्पत्ति की भावना होनी ही चाहिये। आज भी मेरी आँखों के आगे ऐसे उदाहरण मौजूद हैं, जिन स्त्री-पुरुषों में सन्तानोत्पत्ति या विषय भोग की तनिक भी इच्छा न रहते हुये, दाम्पत्य जीवन स्वीकार किया है। 'आलिब भाइनर' का सम्बन्ध इसी कोटि का था, आश्रिया में एक दम्पति है, जिनका सम्बन्ध आज भी इसी श्रेणी का है प्रारम्भ से भी ऐसा ही था। एक दूसरा जोड़ा था, जिसे प्रारम्भ में सन्तानोत्पत्ति की बिलकुल भी इच्छा न थी। किन्तु बाद में सम्बन्ध हो जाने पर सन्तान पैदा अवश्य हुई थी, उन्होंने इस परिणाम को अच्छा नहीं माना और बाद में उसका सदुपयोग कर लिया। वे सावधान हुए और भविष्य में संयम-पूर्ण जीवन बिताने का संकल्प कर अपने लिए दो बालकों की मर्यादा बाँध ली। मैं कुछ ऐसी भारतीय बहनों को जानता हूँ जिन्होंने संसार की निन्दा से बचने और अपनी अबलावस्था के कारण पुरुष का संरक्षण पाने की गरज से ही विवाह किया गया है। ऐसे विधुर तो अनेक पढ़े हैं, जो अपनी घर-गृहस्थी चलाने और पहले विवाह के बालकों का पालन-पोषण करने के लिये किसी जीवन सहचरी को खोज लेते हैं। संयमी-जीवन बिताने वाले जगत् का प्रवाह इन दोनों विवाहों को सन्तानोत्पत्ति से पृथक् मानने की ओर बह रहा है। शीघ्र ही यह मान लेने का मैं कोई कारण नहीं देखता कि स्त्री-पुरुष जैसे भिन्न लिंग वाले जोड़ों की संगति के मूल में सन्तानोत्पत्ति की भावना होती है। दम्पति प्रेम की निमलता में प्राणी-मात्र की एकता की साधना क्यों न हो ? आज जो बात असम्भव प्रतीत होती है, कल वही क्यों न सम्भव हो जाय ? संयम की मर्यादा ही क्या हो सकती है ? हमें चाहिये कि हम मनुष्येतर प्राणी का उदाहरण सामने रख कर मनुष्य की उत्पत्ति की सीमा न आकें।

ईश्वर-प्राणियों का दृष्टान्त हमारे लिए वहाँ तक उपयोगी है जब तक उससे हमारा पतन नहीं होता ।

अगर स्त्री-पुरुष का विषय सम्बन्ध पाँच साल बाद बन्द करना है तो मूल से ही उसे बन्द करना इष्ट क्यों न हो ? इससे अगर विवाह की संख्या घटे तो भले न घटे. अथवा इस तरह के विवाह कम न हों तो भले न हों । मेरी कल्पना की सच्चाई के लिये तो एक ही शुद्ध उदाहरण काफी है । 'जयाजयन्त' आज भले ही 'नानालाल कवि' की कल्पना में रम रहे हों किन्तु कल वे ही मूर्ति-मन्त न होंगे इसका क्या प्रमाण ?

लेकिन मेरे मन में जो मुख्य कल्पना बिहार कर रही है, वह तो जुदा ही है, सप्तपदी की प्रतिज्ञा में सन्तानोत्पत्ति की भावना का स्थान न मिलना चाहिये । जिस धात का विरोध न करने पर वह होकर ही रहती है, उसकी प्रतिज्ञा ही क्यों की जाय ? सन्तानोत्पत्ति को कर्त्तव्य न मानने पर भी वह होता रहेगी । अतएव अगर इस सम्बन्ध की प्रतिज्ञा हो तो यों होनी चाहिए । हम रति सुख के लिये नहीं भोगेंगे बल्कि सन्तान को भरण-पोषण के लिए अपनी योग्यता में विश्वास होने पर ही सन्तानोत्पत्ति के लिये उस सुख का उपभोग करेंगे । पाठक समझ सकेंगे कि इसमें और सन्तानोत्पत्ति की प्रतिज्ञा के कारण आज हिन्दू संसार में पुत्र की इच्छा को लेकर जो अनिष्ट रात दिन हो रहे हैं उन्हें कौन नहीं जानता ?

किसी जनता के लिए ऐसे, समय की सहज ही कल्पना की जा सकती है, जब सन्तानोत्पत्ति विवाह का मुख्य उद्देश्य मान लेना आवश्यक हो पड़े । आज फ्रांस में यही युग वर्त्तमान है । फ्रांस की जनता ने बे-लगाम होकर विषय सुख भोगने के लिए सन्तानोत्पत्ति पर कृत्रिम अंकुश रखे थे उसका परिणाम यह हुआ कि अब वहाँ जन्म के मुकाबले मृत्यु बढ़ गई है । अतएव अब

लोगों को सन्तानोत्पत्ति का धर्म सिखाया जाता है। जहाँ लड़ाई के कारण पुरुष आपस में कट मरे हैं, वहाँ भी सन्तानोत्पत्ति का धर्म बरत रहा है। यही नहीं बल्कि एक पुरुष का अनेक स्त्रियों के साथ व्याह कर लेना भी धर्म माना जाता है। पहले उदाहरण में विषय-भोग की अतिशयता है। दूसरे में मनुष्य-हिंसा परा-काष्ठा को पहुँच चुकी है। जो परिणाम इसका निकला वह अनि-वार्य हो था। अतएव उन युगों में अधर्म होते हुए भी ये बातें धर्म के नाम से विख्यात हुईं। वास्तविक धर्म तो यह था 'तुमने खूब विषय भोग किया, अब नष्ट होओ; तुम पशु से भी बदतर साबित हुये आपस में कट मरे, अब जो बचे हो, सो भी मर मिटो'। इस द्विविधि नाश में जगत का हित है, क्योंकि इसमें कर्म का सीधा फल भोगने को मिलता है। भगवद्गीता भी यही कहती है महाभारतकार ने भी शेष मुट्ठी भर लोगों का नाश ही चित्रित किया है।

आज जब कि हम विवाह के अनेक दूसरे शुभ उपयोगों का अनुभव कर रहे हैं, हम उन्हें ही अपना लक्ष्य क्यों न बना लें और सन्तानोत्पत्ति को उसके स्वभाव पर क्यों न छोड़ दें? मुझे यही इष्ट और आवश्यक मालूम होता है। हम संकल्प सेवा का करें, भोग विषय होकर भोगें।

अब मैं विधि के अर्थ पर आता हूँ। मुझे यह स्वीकार करते हुये जरा भी संकोच नहीं होता कि सत्य पर प्रहार करके किया गया अर्थ त्याज्य है। लेकिन जहाँ परस्पर सम्बन्ध का विचार करते हुये इष्ट किन्तु नया ही अर्थ उत्पन्न हो सकता हो, वहाँ वही अर्थ करने का हमें अधिकार है। यही हमारा धर्म भी है। पहले जिन अर्थों की कल्पना भी न की गई हो, वैसे शुभ-अशुभ अर्थ लोग सदा करते ही रहेंगे। लोकोन्नति के साथ-साथ उसके बाहनों, साधनों को भी उन्नति होगी ही। उसके परस्पर सम्बन्ध

का एक बड़ा साधन भाषा है, जिसका सदा विकास होता ही रहेगा। एक नये शब्दों और नये वाक्यों की रचना द्वारा और दूसरे वाक्यों और उन्हीं शब्दों के नये अर्थों द्वारा किस समय कौन सा अर्थ उचित है और किस परिस्थिति में किसे ग्रहण करना चाहिये इसका निर्णय लोगों की विवेक-बुद्धि पर निर्भर रहेगा, इसमें कोई सिद्धान्त आड़े नहीं आता। विवेक-पूर्वक किये गये अर्थ शोभास्पद होंगे। उनकी एक ही मर्यादा हो सकती है। उनमें कहीं लवलेश भी सत्य का लोप नहीं।

मैंने इन पंक्तियों में इस बात पर विचार नहीं किया है कि सप्त-पदी के मन्त्रों में कहाँ और क्या सुधार करना उचित है। क्योंकि उक्त दो मूल विवादास्पद बातों को मन में स्पष्ट कर लेने पर संस्कार के रूप का निश्चय करना तो एक सहज सी बात हो पड़ती है।

नव दम्पति के प्रति

[श्री जमुना लाल बजाज की पुत्री, बहन कमलाबाई का विवाह संस्कार सत्याग्रह आश्रम में किया गया था। रूढ़ियों और परम्पराओं में अधिक से अधिक जकड़ी हुई मारवाड़ी कौम के अग्रगण्य नेता श्री जमुनालाल जी ने परम्परा का त्याग करके बड़ी सादगी के साथ, किसी भी प्रकार के आडम्बर के बिना, भोजनादिक के बड़े भारी खर्च के बिना, यह संस्कार होने दिया, इसलिये श्री जमुनालाल जी और उनके समधी श्री केशवदेव जी धन्यवाद के पात्र हैं। इस अवसर पर श्री गांधी जी ने बर-बधू को जो आशीर्वाद दिया उसमें विवाह का महत्व स्पष्ट समझाया गया है और इस आदर्श विवाह के सम्बन्ध में उनके उद्गार प्रत्येक हिन्दू के लिये विचारणीय है।]

आप लोग भाई और बहनों, दोनों जो बाहर से परिश्रम उठाकर रामेश्वर प्रसाद और कमला इन दोनों को आशीर्वाद देने को आये हो, इससे मुझे आनन्द होता है और मैं आप को धन्यवाद भी देता हूँ। धन्यवाद देने का सबब यह है कि इसको आप सामान्य विवाह नहीं समझते। हिन्दू जाति में जो विवाह होता है उसमें बहुत आडम्बर होता है। रंग-राग, नाच-तमाशा खाना-पीना अनेक प्रकार का प्रलोभन होता है। विवाह का धार्मिक अंश जिसके कारण विवाह करना योग्य समझा गया है, वह छिप जाता है, हम धार्मिक अंश को भूल जाते हैं।

विवाह में पैसे का व्यय इतना अधिक होता है कि गरीबों को विवाह करना आपत्ति सी हो जाती है। कई लोग कर्जदार हो जाते हैं, और उस कर्ज से जन्म भर में भी उनके लिये छूट जाना मुश्किल हो जाता है। ऐसे विवाह से, वर और कन्या दोनों गृह-स्थाश्रम-धर्म का विधिवत् पालन करें, यह आकाश-पुष्पवत् हो जाता है। जिस विवाह में इतना आडम्बर होता है और जो विवाह-विधि इतनी विकारमय होती है, और जिसे विकारमय बनाने के लिये माता पिता इतना परिश्रम उठाते हैं उससे वर और कन्या संयममय जीवन व्यतीत करें यह मुश्किल बात हो जाती है। यद्यपि इस आश्रम का आदर्श यह है कि विवाहित होते हुये ब्रह्मचर्य का पालन करना चाहिये और उसी प्रकार कुछ लोग रहते भी हैं। बालक और बालिकाओं को ब्रह्मचर्य की शिक्षा और पदार्थ-पाठ दिये जाते हैं। ऐसा होते हुये भी आश्रम के नजदीक और उसकी छाया में विवाह किया जाता है इसका कारण क्या ? इसको धर्म संकट माना जाय।

अहिंसा का पालन करने वाले किसी पर बलात्कार नहीं करते। आश्रमवासियों में से जो ब्रह्मचर्य का पालन नहीं कर

सकते उनके लिये विवाह करना कर्तव्य ही है। और इस कर्तव्य के करने में हम उनको आशीर्वाद क्यों न दें ? और विधि भी अच्छी क्यों न चलावें ? यह भी कर्तव्य है। और उसके पालन करते हुये तथा सोचते हुये मैंने यह देखा है कि हिन्दुस्तान में अथवा संसार में जहाँ विवाह में धार्मिक-विधि मानी जाती है, वहाँ उसमें संयम का अंश होता है। विवाह स्वेच्छाचार के लिये नहीं है। स्मृतियों में भी लिखा है कि जो दम्पति नियम से रहते हैं वे भी ब्रह्मचर्य का पालन करते हैं मैंने भी इसको बहुत समय तक नहीं समझा था। पर बहुत विचार करने के बाद मैं समझ सका। जो अपने विकारों का नाश नहीं कर सकते वे मर्यादा में रहकर विकारों पर अंकुश रखते हुये अनिवार्य रूप से इतना व्यवहार कर सकते हैं। वे भी संयमी कहलाते हैं।

जमुनालाल जी का और मेरा जो सम्बन्ध है वह तो आप खूब जानते ही हैं। हम दोनों में यह निश्चय हुआ कि जितनी सादगी से और कम खर्च से विवाह कर सकें करना चाहिये, जिनसे दोनों (वर-वधुओं) पर अच्छा प्रभाव पड़े। इस तरह से विवाह की क्रिया करनी चाहिये कि वे विवाह का सच्चा अर्थ समझ सकें। विवाह का आडम्बर-रहित बनाना, भोजनादि और गान-तान को स्थान नहीं देना, ऐसा अच्छी तरह से कहाँ हो सकता है ? अगर बम्बई में किया जाय तो मारवाड़ी समाज की और जमुनालाल जी के मित्रों की इससे शिक्षा मिलेगी। आज कल सुधारों के नाम से जो अधर्म चल रहा है, वह नष्ट हो जावेगा। जो धर्म समझना चाहें उनके दृष्टान्त हो जावेगा। परन्तु मुझे यह भ्रम था कि जितनी सादगी के साथ यहाँ विवाह हो सकता है। इसकी दलीलों में मैं उतारना नहीं चाहता। इसी कारण से मैंने वर्धा को भाँ छोड़ दिया और बम्बई को भी छोड़ दिया। परन्तु इस कार्य को कैसे किया जाय ? जमुनालाल जी और

उनके माता-पिता की सम्मति से ही काम नहीं चल सकता था। रामेश्वर प्रसाद के बडीलवर्ग की भी सम्मति की जरूरत थी। प्रभु का अनुग्रह था कि केशव जी ने भी इसे स्वीकार कर लिया। मारवाड़ी समाज में धन बहुत है और खर्च भी अधिक होता है। इतना अधिक कि गरीबों को विवाह करना अशक्य सा हो जाता है, और उन पर बोझ पड़ता है। विवाहों में फुलवाड़ी, भोजन, रंडियों और नायिकाओं का नाच होता है। मैं नहीं जानता कि मारवाड़ी लोगों में तो नाच होता है या नहीं, परन्तु गुजरात के धनिक लोगों में तो कहीं कहीं होता है। इसका असर सारे मारवाड़ी समाज पर, और मारवाड़ी समाज हिन्दू जाति का एक अंश है इसलिये उस पर भी, इतना ही नहीं बल्कि मुसलमान इत्यादि जातियों पर भी पड़ता है। हाँ मैं मानता हूँ कि उन अन्य जातियों पर थोड़ा पड़ता है। इससे आप सोच सकते हैं कि धनिक लोगों पर कितना बोझ है। परन्तु जो धनवान लोग धन कमाने में मस्त हैं और अहंकार में ईश्वर को भूल गये हैं, उनकी बात दूसरी है।

मारवाड़ी लोगों में धन है। दुराचार होते हुए भी धर्म में प्रेम है। यह बात मैं खूब जानता हूँ। वे प्रतिवर्ष धर्म के लिये लाखों रुपये देते हैं, इसका मुझे प्रत्यक्ष अनुभव है। इसलिये हम दोनों ने सोचा कि बिल्कुल सादगी से विवाह किया जाय। इसमें स्वार्थ और परमार्थ दोनों हैं। जमुनालाल जी और केशव जी का, रामेश्वर प्रसाद और कमला का भला सोचना यह स्वार्थ है और दूसरों को मार्ग बताना यह परमार्थ। आप देखेंगे कि इस विवाह में आडम्बर नहीं होगा, नाच गान नहीं होगा, विवाह के समय केवल धार्मिक-विधियाँ ही की जायँगी। आप लोगों को निमन्त्रण इस भाव से दिया गया है कि आप इसके साक्षी हों और इससे आप सम्मत हों और ऐसी प्रतिज्ञा करें कि आप इसका

अनुकरण करेंगे। संभव है कि इसमें मेरी भूल हो और आप ऐसा करना पसन्द न करें। हिन्दुस्तान में चन्द धनिक लोग होने से यह धनिकों का देश नहीं हो जाता। यह कंगालों का मुल्क है। यहाँ पर जितने लोग भूख से मरते हैं और समय पर अन्न न मिलने से व्याधि प्रस्त हो जाते हैं और भूख से जड़बत् बन जाते हैं, उतने दुनियाँ के और किसी देश में नहीं। यह मेरा कहना नहीं है मगर इतिहासकारों का कथन है। हिन्दू मुसलमान इतिहासकारों का ही नहीं राज्यकर्ता के कौम के लोगों का यह कथन है। ऐसे कंगाल मुल्क के कराड़पतियों को भी ऐसा काम करने का अधिकार नहीं है, जिससे कंगालों के पेट में दर्द हो। धनिक लोग हिन्दुस्तान से ही धन कमाते हैं। वे बाहर से धन कमाकर धनवान नहीं होते। यों तो बाहर के लोगों को दुःख देकर धन कमाना महापाप है।

कितने करोड़पति या लखपति हिन्दुस्तान में वे कंगालों को और भी कंगाल बनाते हैं। हिन्दुस्तान में सात लाख देहात हैं उनमें बहुतों का नाश हो रहा, उनका खून चूसा जा रहा है इसका परिणाम यह हुआ कि जिनका एक समय भी खाने को नहीं मिलता है वे लोग मर जाते हैं। इस देश में पशु और मनुष्य दोनों मरते हैं ऐसी हालत में इतना ही धर्म के लिये अनिवार्य हो और बचा हुआ धन परोपकार में व्यय करें। जिससे हिन्दुस्तान के कंगालों का भी भला हो और धनिकों का भी भला हो। इस दृष्टि से हम देखें तो यह विवाह अनुकरणीय है। यह एक सामान्य सुधार नहीं है। इसकी जड़ खूब भीतर जाती है। इसका परिणाम भी अच्छा ही होगा। इस तरह का कार्य अगर गरीब करेगा तो भी उसका काम तो होगा ही पर इतना प्रभाव नहीं पड़ेगा। जमुनालालजी दस हजार, बीस हजार और पचास भी फैंक दे सकते हैं और उनके मारवाड़ी भाई भी कहेंगे

कि यह कैसा अच्छा विवाह किया परन्तु उन्होंने धन होते हुये भी उसका उपयोग नहीं किया, अपने अधिकार को छोड़ दिया। इसका परिणाम अच्छा ही होगा। कारण, गीता में भी लिखा है कि श्रेष्ठ लोग जो करते हैं उनका अनुकरण दूसरे लोग करते हैं। यह सच्चा और अनुभवसिद्ध वाक्य है मैंने आपका अनुग्रह माना है और मैं आपको धन्यवाद देता हूँ। आप कमला और रामेश्वर प्रसाद दोनों को आशीर्वाद देंगे। दूसरे भी ऐसा करेंगे तो अच्छी बात होगी। ऐसा करने से स्वतः की. मुल्क की औरों की सेवा होगी। रामेश्वर प्रसाद और कमला दोनों यहाँ पर हैं, ऐसा मैं जानता हूँ। दोनों समझते हैं, रामेश्वर प्रसाद समझता ही है और कमला भी इस उमर की हो गई है कि उसके माँ-बाप उसको मित्र समझ सकते हैं। इन दोनों को समझना चाहिये कि इनके माता-पिता जो इतना परिश्रम कर रहे हैं और जो इतने लोग साक्षी बनने के लिये यहाँ आ गये हैं, यह विवाह स्वच्छन्द बनने के लिये यहाँ आ गये हैं, यह विवाह स्वच्छन्द बनने के लिये नहीं, बिकार का गुलाम बनने के लिये नहीं। यह दम्पति बनने, उनके ऊँचे भाव बढ़ाने के लिये ही यह सब कर रहे हैं।

गृहस्थाश्रम में भी बिकार को दबाने का मौका है शास्त्र तो यह कहता है कि केवल प्रजा की इच्छा होने पर ही बिकार वश में किए जा सकते हैं। इसको हम भूल गये हैं और हमको यह बात कोई बतलाता नहीं। रामेश्वर प्रसाद को यह बात मैं बतलाना चाहता हूँ कि स्त्री, पुरुष की गुलाम नहीं, वह अर्धाङ्गिनी है; सहधर्मिणी है; उसको मित्र समझना चाहिये। रामेश्वर प्रसाद स्वप्न में भी कमला को गुलाम न समझें। हिन्दू धर्म में भी अभी ऐसे लोग हैं जो स्त्री को अपना माल समझते हैं।

ये दोनों नये जीवन में प्रवेश करते हैं, मैंने एकबार कहा है, यह तो एक नया जन्म है। दम्पति शिव पार्वती या सावित्री

सत्यवान या सीता-राम के समान आदर्श रूप हों। हिन्दू-धर्म ने स्त्रियों को इतना उच्च स्थान दिया है कि हम सीताराम कहते हैं, राम-सीता नहीं। राधा-कृष्ण कहते हैं कृष्ण-राधा नहीं। अगर सीता नहीं तो राम को कोई नहीं जानता। अगर सावित्री न होती तो सत्यवान का नाम भी कहीं सुनाई नहीं देता। अगर द्रौपदी न होती तो पाण्डवों का पता भी न चलता। दृष्टान्त खोजने की जरूरत नहीं है। मेरा विश्वास है कि यह कार्य हमको शुभ परिणाम कारक होगा। मुझको ऐसा सोचने का मौका नहीं आने पावे कि मैंने कैसा आकार्य किया। अभी मेरे आयु के जो शेष दिन रहे हैं, उनमें मैं ईश्वर से डर कर चलना चाहता हूँ। मेरी अंतरात्मा कहती है कि यह दम्पति हमारे लिये आदर्श होगी, हमको पश्चात्ताप का कोई मौका नहीं देगी। आशीर्वाद देता हूँ कि ये दोनों दीर्घायु हों और अपने बड़ियों को सुशोभित करें और धर्म की रक्षा तथा देश की सेवा करें।

विवाह में सादगी

एक संवाददाता ने हमारे पास करांची से एक विवाह समारंभ के समाचार भेजे हैं कहा गया है कि वहां के एक धनवान सेठ श्री लालचन्द जी ने अपनी १६ वर्ष की लड़की के ब्याह के मौके पर तमाम फिजूल-खर्चियों को बन्द कर दिया और विवाह समारंभ को उदात्त धार्मिक रूप देकर उस अवसर पर कम से कम खर्च किया। समाचारों से पता चलता है कि सारे समारंभ में दो घण्टे से ज्यादा का समय नहीं लगा। बैसे आमतौर पर विवाह के मौकों पर कई दिन तक फिजूल खर्चियां होती रहती हैं। विवाह-विधि का सारा काम एक विद्वान् ब्राह्मण की देख-रेख में उन्हीं के हाथों कराया गया था। उन्होंने वर-कन्या को उन सब मन्त्रों का अर्थ भी बतलाया जो वर-वधू को बोलने पड़े थे।

मैं सेठ लालचन्द और उनको धर्मपत्नी की, जिन्होंने इस बहुत दिनों से अपेक्षित सुधार के कार्य में अपने पति का पूरा पूरा साथ दिया है, हृदय से बधाई देता हूँ और आशा करता हूँ। कि देश के दूसरे धनी लोग भी सबत्र इस उदाहरण का अनुकरण करेंगे। खादी प्रेमी यह जान कर प्रसन्न होंगे कि सेठ लालचन्द और उनकी धर्मपत्नी पञ्चके खादी-प्रेमी हैं और वस्त्र-वधू भी खादी में पूर्ण श्रद्धा रखते और सदा खादी पहनते हैं। यह विवाह समारंभ मुझे आगरा के विद्यार्थियों की सभा का स्मरण करता है। उन्होंने एक मित्र द्वारा दी गई सूचना को पुष्ट किया था कि संयुक्त प्रान्त के कालेजों और विद्यालय में पढ़ने वाले विद्यार्थी छांटो उम्र में ब्याह दिये जाने के लिये उत्सुक रहते हैं और एक तरह से माता पिताओं को कीमती वस्तु खरीदने, फिजूल खर्ची करने एवम् बड़े बड़े भोजन या अच्छी दादतें देने को विवश करते हैं। मेरे मित्र ने कहा था कि अत्यन्त उच्च शिक्षा प्राप्त माना पिता भी सम्पत्ति के मिथ्याभिमान से बरी नहीं हैं, इसलिए जहाँ तक रुपया बहाने से सम्बन्ध है, वे अनपढ़ मगर धनवान व्यापारियों को भी मात कर देते हैं। ऐसे लोगों के लिये सेठ लालचन्द जी का ताजा उदाहरण और सेठ जमुनालाल जी का कुछ समय पूर्व का उदाहरण एक पदार्थ पाठ होना चाहिये जिसमें उक्त जना ग्रहण कर वे तमाम फिजूल-खर्चियों से हाथ खींच लें। किन्तु माता-पिताओं से अधिक नवयुवकों का यह कर्तव्य है कि वे बाल-विवाह का जोरों से विरोध करें, खास कर विद्यार्थी-अवस्था में विवाहों का तो खूब ही विरोध करें और हर तरह तमाम फिजूल-खर्चियों को बन्द करवावें। विवाह को धार्मिक विधि के लिए तो १०) से ज्यादा की जरूरत नहीं होती है, न होनी चाहिये और न विवाह विधि के सिवा और किसी बात को विवाह का आवश्यक अंग ही मानना चाहिये।

प्रजातन्त्र-वाद के इस जमाने में जब धनी-निर्धन ऊँच-नीच आदि के भेदों को मिटाने का प्रयत्न किया जा रहा है, धनिकों का यह कर्तव्य है कि वे अपने भोग-विलास और आमोद-प्रमोद पर अंकुश रख कर गरीबों के लिये सन्तोषी-जीवन बिताने का उदा-हण रखें और भगवद् गीता के इस कथन को याद रखें कि—

यद्यदाचरित श्रेष्ठा तत्तद्देवेतरोजनः

यानी बड़े लोग जैसा आचरण करते हैं, जन साधारण उसी को आदर्श मान कर चलते हैं। इस कथन की सचाई हम अपने रात-दिन के व्यवहार में प्रति-पल अनुभव करते हैं, खासकर विवाह के अवसरों और मौत के बाद की क्रियाओं में। केवल इसी नकल के कारण हजारों गरीब लोग अपने जीवन की आवश्यक वस्तुओं से हाथ धो बैठते हैं और सर्वनाशकारी व्याज की दरों पर ऋण-भार से जिन्दगानी भर दबे रहते हैं। राष्ट्रीय-शक्ति और साधनों का यह अमित दुरुपयोग सहज ही रोका जा सकता है। बशर्ते कि देश के नौजवान, खासकर लक्ष्मी-पुत्र, अपने लिये होने वाली हर तरह की फिजूल-खर्ची के कट्टर दुश्मन और विरोधी बन जायें।

विवाह का तत्त्वज्ञान

[थर्स्टन नामक अमेरिकन लेखक की 'विवाह का तत्त्वज्ञान' नामक पुस्तिका के मुख्य अंश का सारांश नीचे दिया जा रहा है]

पुस्तक के प्रकाशक का कहना है कि लेखक महोदय अमेरिका की सेना में १० वर्ष नौकर रहे और 'मेजर' के पद तक पहुँच कर सन् १९१६ में नौकरी छोड़ कर निवृत्त हुये, तब से वे न्यूयार्क में रहते हैं। इन १८ वर्षों में उन्होंने जर्मनी, फ्रांस, फिलिपाइन्स-द्वीप समूह, चीन और अमेरिका में विवाहित दंपतियों की स्थिति

का खूब अध्ययन किया है। इस अभ्यास के मूल में लेखक की अपनी अवकोलन शक्ति तो है ही, किन्तु इसके अतिरिक्त सेना में प्रसूति-शास्त्र में निपुण तथा स्त्री रोग चिकित्सक सैकड़ों डाक्टरों से पत्र व्यवहार भी किया। लेखक ने इसके अतिरिक्त सेना में भर्ती होने वाले उम्मेदवारों की शारीरिक योग्यता की जाँच से आँकड़ों तथा सामाजिक आरोग्य रक्तक मंडलों के इकट्ठा किये दूसरे आँकड़ों का भी ठीक उपयोग किया है। लेखक के सैकड़ों डाक्टरों से पूछे हुये प्रश्न और उनके उत्तर सुनिये।

प्र०—आजकल विवाहित स्त्री-पुरुषों में सगर्भावस्था में भी संभोग करने का रिवाज पड़ा हुआ है या नहीं ?

उ०—लगभग सभी का जवाब यही था कि ऐसा रिवाज पड़ा हुआ है।

प्र०—इस प्रकार संभोग करने से गर्भ का तथा गर्भिणी का विषाक्त हो जाना संभव है या नहीं ?

उ०—अवश्य संभव है।

प्र०—इस संभोग के परिणाम-स्वरूप जो बालक होंगे, उनके अंग विकृत होने की संभावना है या नहीं ?

उ०—बहुत से डाक्टर तो किसी विशेष अवस्था तक संभोग करने की इजाजत खुद देते हैं और इसलिये वे कैसे लिखें कि बच्चों के अंग विकृत होते हैं ! मगर तो भी सैकड़ों पोछे २५ ने तो लिखा है कि इस संभोग के परिणाम-स्वरूप विकृत अंग वाले बालक पैदा होते हैं।

प्र०—अगर विकृतांग बालकों के जन्म का कारण सगर्भा-संभोग न हो तो और क्या हो सकता है ?

उ०—उत्तरों में बहुत भेद है, और बहुत से लिखते हैं कि हम कारण नहीं बतला सकते।

प्र०—क्या आजकल की शिक्षिता स्त्रियाँ गर्भाधान रोकने के लिए कृत्रिम साधनों का इस्तेमाल करती हैं ?

उ०—हाँ ।

प्र०—इन साधनों से अगर और कुछ नहीं तो क्या उनकी जननेन्द्रिय को हानि पहुँचना संभव है या नहीं ?

उ०—पचहत्तर प्रतिशत डाक्टर लिखते हैं कि संभव है ।

इसके अलावा लेखक ने बहुत से दिल को दहलाने वाले आंकड़े दिये हैं जो विचारणीय हैं । सन् १९२० में अमेरिका की सरकार ने 'सेना में' लिये जाने वाले लोगों की त्रुटियों के संबंध में एक किताब छपायी थी; उसमें से आंकड़े दिये गये हैं—

प्र०—सेना में भर्ती करने की योग्यता के सम्बन्ध में कितने आदमियों की परीक्षा ली गयी ?

उ०—२५ लाख १० हजार ।

प्र०—इनमें से कितने किसी न किसी शारीरिक या मानसिक बीमारी से प्रसित थे ।

उ०—१२ लाख ६८ हजार ।

प्र०—कितने सेना सम्बन्धी काम के लायक न थे ?

उ०—५ लाख ४६ हजार ।

इतनी जांच के परवानू तथा अपने कई समव्यवसायी डाक्टरों के अनुभव पर से लेखक ने कई अनुमान निकाले हैं जो उनके ही शब्दों में दिये जाते हैं ।

१—केवल इसीलिये कि पुरुष स्त्री की परिवरिश करता है और स्त्री उसकी विवाहिता कहलानी है वह पुरुष की गुलाम बनकर रहे और नित्य एक ही घर में उसके साथ रह कर अथवा एक ही बिस्तर पर सोकर नित्य ही उसके विषय का साधन बने, यह प्रकृति का नियम है ।

२—सर्वत्र ऐसा रिवाज पड़ गया है कि विवाह-बन्धन में पड़ने से ही पुरुष की विषयेच्छा को संतुष्ट करने के लिये स्त्री बंधी हुई है और इस रिवाज के परिमाण स्वरूप रात दिन विषय भोग का अमर्यादित साधन बन कर विवाहिता स्त्रियों में से नब्बे प्रतिशत तो वेश्या के समान जीवन बिताती ही हैं ! ऐसी स्थिति उत्पन्न होने के कारण यह है कि विवाहिता स्त्री का पति के साथ वेश्यापन स्वाभाविक और उचित माना जाता है । क्योंकि विवाह का कानून ऐसा ही बतलाता है और यह भी माना जाता है कि पति का प्रेम कायम रखने के लिए स्त्री उनकी इच्छा पूरी करने को बंधी हुई है ।

इस प्रकार प्रचलित निरंकुश विषय-भोग के अनेक भयंकर परिणाम देखने में आते हैं—

क स्त्री के ज्ञान-तंतु अतिशय निर्बल पड़ जाते हैं, शरीर रोग का घर बनता है, स्वभाव चिड़-चिड़ा और उत्पाती हो जाता है, और जो बालक पैदा होता है, उसकी भी पूरी सेवा-संभाल वह नहीं कर सकती है ।

ख—गरीब वर्ग में इतने बालक उत्पन्न होते हैं कि उन्हें पूरा पोषण देना, उनकी सेवा संभाल रखना, असम्भव हो जाता है । ऐसे बालकों को कई प्रकार के रोग हो जाते हैं, और बड़े होने पर वे कई प्रकार के कुकृत्यों के शिकार हो जाते हैं ।

३—उच्च वर्ग में निरंकुश विषय-भोग के कारण प्रजोत्पत्ति को रोकने के लिये गर्भपात के साधनों का उपाय काम में लाया जाता है । इन साधनों का उपयोग अगर आम-वर्ग की स्त्रियों को सिख-लाया जाय तो प्रजा रोगी, अनीतमान और कष्ट-प्रद होगी और अन्त में उसका विनाश ही होगा ।

४—अतिशय संभोग के कारण पुरुष का पुरुषत्व नष्ट होता है, वह काम करते अपना निर्वाह करने का भी अशक्त होता है,

और अनेक रोगों के परिणाम स्वरूप वह अकाल में ही मृत्यु को प्राप्त होता है। अमेरिका में आज त्रिधुरों की अपेक्षा २० लाख अधिक विधवायें हैं। इन विधवाओं में बहुत ही थोड़ी सी लड़ाई के परिणाम से विधवा बनी हैं। विवाहित पुरुषों का बड़ा भाग ५० वर्ष की उम्र तक पहुँचने के पहले ही जर्जरित हो जाता है !

५—अतिशय संभोग के कारण पुरुष स्त्री दोनों में एक प्रकार की विरक्ति सी आ जाती है। दुनियाँ में आज जो दरिद्रता है, शहरों में जो गन्दे और गरीब मुहल्ले हैं, वे आदमी को मजदूरी न मिलने के कारण उत्पन्न नहीं हुये हैं। बल्कि वे आज कल की वैवाहिक स्थिति के कारण उत्पन्न होने वाले निरंकुश विषय-भोग के परिणाम हैं।

६—सगर्भावस्था में स्त्री के विषय-भोग के साधन बनने के कारण भविष्य अतिशय भयंकर तथा अंधकारमय है। सगर्भावस्था में संभोग आदमी को पशु से भी हीन बनाता है। सगर्भा गाय, सांड को अपने पास कभी आने ही नहीं देगी। मगर तो भी यदि सांड उस पर अत्याचार कर ही लेवे तो जो बछड़ा पैदा होगा, उसके तीन या पांच पैर होंगे, या दो पूँछे होंगी, या दो सिर होंगे, यानी वह विकृतांग होगा। केवल मनुष्य ही ऐसी बात मानता हुआ जान पड़ता है कि पशुओं को ऐसे अत्याचारों के जो परिणाम भोगने पड़ते हैं वे केवल एक मात्र मनुष्यों को ही नहीं भोगने पड़ते हैं। इसके पीछे भी एक भ्रम छिपा हुआ है। यह भ्रम है कि पुरुष से बहुत दिनों तक विषय को शान्त किये बिना रहा ही नहीं जा सकता। इस धर्म की उत्पत्ति भी स्पष्ट है। हमेशा ही विस्तर पर विकारोत्तेजक साथी हो तो पुरुष कैसे विषय शान्त किये बिना रह सकता है ? किन्तु डाक्टरों के अनुमान तथा अवलोकन के परिणाम स्वरूप जाना गया है कि गर्भावधान के पहले की स्थिति में अगर अतिशय संयोग अनिष्ट-मूलक

है तो सगर्भावस्था में होने वाला संयोग तो नरक की खान ही है और इसके परिणाम-स्वरूप बालकों में ठेठ पागलपन तक के रोग आने संभव हैं। खुद स्त्री के अपने दुःख का पार नहीं रहता। क्यों कि सगर्भावस्था में किसी स्त्री को संभोग की इच्छा नहीं होती।

इसके बाद लेखक चीन, हिन्दुस्तान और अमेरिका में एक ही घर और एक कमरे में अनेक स्त्री पुरुष के सोने से अनीत तथा निर्बीयता का जो महारोग आया है, उसकी बात करते हैं और फिर इस स्थिति के निवारण के उपाय बतलाते हैं।

इन उपायों में कितने तो विवाह के कानून में एक सुधार करने के हैं। मगर इनके अतिरिक्त, जो उपाय आदमी के हाथ में हैं लेखक महोदय उनको भी बतलाते हैं। कानून में सुधार तो जब होगा तब होगा, किन्तु मनुष्य के पास सुधार करने के व्याक्तिगत अधिकार तो हैं ही,—

१—इस सिद्धान्त का प्रचार करना चाहिये कि प्रजोत्पत्ति के हेतु के बिना स्त्री-पुरुष का संयोग नहीं होना चाहिये।

२—इस सिद्धान्त का प्रचार करना चाहिये की स्त्री कि प्रजोत्पत्ति की इच्छा के बिना, उसे स्पर्श करने का अधिकार केवल पति होने के कारण ही पुरुष को नहीं मिलना चाहिये।

३—इस सिद्धान्त का प्रचार करना चाहिये कि केवल विवाह सम्बन्ध में जुड़ जाने से ही स्त्री पति के साथ एक ही कमरे में, एक ही विस्तर पर सोने के लिये बंधी हुई नहीं है और इतना ही नहीं बल्कि प्रजोत्पत्ति के हेतु के बिना इस तरह से सोना गुनाह है।

लेखक महोदय कहते हैं कि इतने नियम का पालन हो तो जगत के आधे रोगों का नाश हो जायगा, गरीबी नष्ट हो जायगी। रोगी तथा विकृतांग बालक पैदा नहीं होंगे, विरोध द्वेष और बैर का कड़वापन दूर हो जायगा। स्त्रियों के प्रति की गई

संस्त्रियां भी रुकेंगी और स्त्री-पुरुष को जन कल्याण के लिये पुरुषार्थ करने का मार्ग अधिक परिष्कृत होगा ।

सब रोगों का मूल

दो सप्ताह पूर्व के 'विवाह का तत्त्व ज्ञान' नामक पुस्तक का सार 'नवजीवन' में दिया गया था । उस पुस्तक के लेखक ने उसे अपने मित्रों का भेंट की होगी । उनमें से एक बहन ने उन्हें एक पत्र लिखा है और उनके उस पत्र के प्रत्युत्तर में अपने विचारों को विशेष स्पष्ट करने वाली और अपने बतलाये हुए अभिप्राय को अभाट्य दलीलों से अधिक मजबूत करने वाली एक और दूसरी छोटी पुस्तक उन्होंने प्रकट की है । यह पुस्तक उन्होंने प्रकट की है यह पुस्तक पहली पुस्तक से विशेष माननीय और महत्व पूर्ण है ।

उस बहन के पत्र का मजमून संक्षेप में यों है । 'आपकी पुस्तक के लिये बहुत धन्यवाद । अत्यंत विषय-सेवन ही हमारे रोगों का मुख्य कारण है, ऐसा बतलाने वाली आपको पुस्तक पहली ही कहा जा सकता है । विषय-च्छा महापुरुषों में भा होती है । यद्यपि कुछ महापुरुष इससे मुक्त कहे जा सकते हैं । कई एक सामान्य मनुष्यों में यह अत्यन्त प्रबल होता है । परन्तु इसकी वास्तविक शारारिक आवश्यकता कितनी है सिर्फ मान लो हुई आवश्यकता कितनी है, और केवल आदत पड़ जाने से कितनी बढ़ी है, इसकी जांच करना जरूरी है । तीन वर्ष तक समुद्र पर विल का शिकार करने जाने वाले पुरुष के शरार पर या ऐसे ही अन्य कारणों से लम्बी मुदत तक खा से जुदा रहने वाले पुरुष के शरीर पर इसका क्या असर होता है, यह जानना हमें आवश्यक प्रतात हाता है । एक बात और है । अति विषय-भोग का अनिष्ट जो आपन बतलाया है, मुझे कबूल है । परन्तु गर्भा-

धान रोकने के लिए कृत्रिम-साधनों की जरूरत क्यों आप नहीं समझते ? गर्भपात या अविवाहितों से होने वाली प्रजोत्पत्ति की अपेक्षा कृत्रिम साधनों से उपयोग द्वारा प्रजोत्पत्ति रोकना कहीं बेहतर है। प्राकृतिक नियमों के विरुद्ध चलने वाले मनुष्य प्रजोत्पत्ति रोकने के परिणाम-स्वरूप बांझ होकर बिना प्रजा के मर जाय तो उसमें समाज का क्या विगड़ता है ? एक तीसरी बात यह है। मान लो कि हम अब संयमी बन गये तो भी सामाजिक प्रमाण तभी निभ सकता है सब सामान्यतः प्रत्येक दम्पति को तीन संतान से अधिक न हो और इसका यही अर्थ हो सकता है कि दम्पति को चाहिये कि अपने जीवन में संयम के साथ विषय सेवन करें। संयम क्या शब्द है ? शक्ति-सम्पन्न तथा सुन्दर स्वास्थ्य भोगने वाले, पुरुषार्थी मनुष्य क्या दीर्घ काल तक संयम का पालन कर सकेंगे ?

दो कामनायें—इस पत्र के प्रत्युत्तर में लिखी गई पुस्तक का सारांश आगे देते हैं :—

सामान्य पुरुषों में आहार के अतिरिक्त दो कामनाएँ रहा करती हैं। एक कामना सुन्दर स्त्री के संग विषय-सेवन की और दूसरा कामना पुरुषार्थ का अर्थात् धर्म, अर्थ और मोक्ष का। दोनों में परस्पर सम्बन्ध है, और दोनों परस्पर असर करने वाली हैं। मनुष्यों ने विवाह होने से पूर्व अत्यन्त विषय भोग भोगने से पुरुषार्थ को कामना मर सी जाता है, और कई में विवाह के बाद अत्यन्त विषय सेवन से मर जाता है, अथवा मन्द पड़ जाता है। आरोग्य सुख भोगने वाले वीर्यवन्त पुरुषों में विषयच्छा समान होती है, परन्तु यदि पुरुषार्थ की कामना प्रबल हो जाय तो विषयच्छा दीर्घकाल तक के लिये मन्द पड़ जाता है। सच्ची जरूरत है किसी महान् ध्येय की आरंभिक ध्येय की प्राप्ति में मनुष्य अपनी समझ

शक्ति खर्च कर डालने का संकल्प कर ले। ऐसे ध्येय अनेक हैं। एक सामान्य ध्येय तो उत्तम प्रजोत्पत्ति का है। अपनी स्त्री को स्वाभाविक संतानेच्छा होवे तब उसकी इच्छा तुम करने से स्त्री को प्रसन्न रख कर आरोग्य-संपन्न बालक पैदा करने से, उस बच्चे का पालन-पोषण करने में उसे शिक्षित बनाने में, उसे योग्य नागरिक बनाने में संलग्न रहने से विषयेच्छा लुप्त हो जानी चाहिये। इन तमाम प्रवृत्तियों के लिये उसे शारीरिक शक्ति प्राप्त करनी ही चाहिये। शारीरिक-श्रम भी खूब करना चाहिये। इसके सिवा उसे चाहिये कि स्त्री के साथ एक बिछौने में न सोवे। दूसरा ध्येय है कीर्ति का मनुष्यों की सेवा करके अथवा अन्य कोई भारी पराक्रम कर दिखला के नाम कर संभव है कि मनुष्य यश को प्राप्त करके विषयेच्छा विशेष अच्छा तरह भोगने का अवसर प्राप्त करना चाहे किन्तु यह कीर्ति की लालसा मूल-वासना को उसी समय दबा भी देती है। प्रजा के आदर्शों की माता स्त्री होती है, ये आदर्श स्त्री से पुरुषों में आते हैं, इन आदर्शों को पूरा करने की प्रेरणा-उत्साह भी स्त्रियों से मिलता है। अर्थात् मैं कहूंगा जिस समाज में स्त्री उर्वशी के समाज विक्रम के वश है। वह समाज उत्कर्ष-शाली है। जिन देशों में स्त्री का मूल्य अल्प है, अर्थात् जहाँ स्त्री प्राप्त करने में पुरुषों को कुछ भी मेहनत नहीं करनी पड़ती है उन्हीं देशों में गरीब अधिक होते हैं, और वहीं गंदगी का घर होता है।

व्हेल के शिकार को जाने वाले स्त्री के वियोग को दीर्घकाल तक सहने वाले मांक्रियों की दशा का प्रश्न तुमने पूछा है। इन लोगों को खूब काम करना पड़ता है, इसलिये उनके आरोग्य पर विषयेच्छा की अतृप्ति का कोई असर पड़ेगा ही नहीं। यदि इन लोगों का कोई काम न हो तभी उन्हें विषय-तृप्ति की बुरी

आदतें पड़ सकती हैं । ये मनुष्य शिकार से वापिस लौट कर अपनी सारी कमाई विषय-भोग और मदिरा पान में गंवा देते हैं, क्योंकि इसी ध्येय को सामने रख करके शिकार को जाते हैं ।

कृत्रिम साधन—कृत्रिम साधनों द्वारा प्रजोत्पत्ति रोकने का जो प्रश्न तुमने पूछा है, वह गंभीर है, उसका जवाब कुछ विस्तार से देना पड़ेगा । इन साधनों से नुकसान नहीं होता ऐसी गवाही तो कोई भी नहीं देगा । ऐसा मैं अपनी खोजों और अवलोकन के परिणाम-स्वरूप जोर देकर कह सकता हूँ ।

अनुभवी तथा ज्ञानवान् स्त्री-रोग-चिकित्सक तो साफ-साफ कहते हैं इन साधनों का असर शरीर और नीति पर बुरी तरह पड़ता है, और यह स्पष्ट भी है । देखिये एक दो बातें विचारने योग्य हैं । बालक उत्पन्न हों, इस प्रकार की इच्छा न होने से समय प्रेरक बल एक भी नहीं रहता । मनुष्य स्त्री उसको दूसरी स्त्रियों के पास जाने से रोकने के लिये उसे अपना ही गुलाम बनाने की चेष्टा करती है । लम्बे समय तक गर्भाधान का विरोध करने में उनकी विषयेच्छा प्रबल बन जाती है, इसका नतीजा यह होता है कि कुछ ही वर्षों में पुरुष निर्वीर्य बन जाते हैं और किसी भी रोग का सामना करने की उनकी शक्ति का ह्रास हो जाता है । कई मर्त्तबा इस निर्वीर्यता को रोकने के लिये अनेक बेहूदे साधनों का उपयोग किया जाता है और परिणाम निकलता है कि स्त्री-पुरुष एक दूसरे को तिरस्कार की निगाह से देखते हैं और आखिर विवाह-विच्छेद का मौका आ जाता है ।

जानकार मनुष्य कहते हैं कि स्त्रियों को होने वाले कैंसर जैसे रोगों का मूल्य इन कृत्रिम साधनों के उपयोग में है । स्त्रियों को कोमल से कोमल मज्जा-तंतुओं पर इन साधनों का अत्यन्त बुरा असर पड़ता है, और उनमें से अनेक रोग पैदा होते हैं ।

कई एक प्रतिष्ठित डाक्टरों का ऐसा कहना है कि इन कृत्रिम-साधनों का नतीजा यह निकलता है, कि स्त्रियाँ बाँझ हो जाती हैं, स्त्रा का जीवन शुष्क हो जाता है और उसका संसार जहर बन जाता है।

न्यायाधीश लिंडसे का भ्रम—अमेरिका के जज लिंडसे ने इन कृत्रिम-साधनों की खाज को बहुत बड़ा महत्व दे दिया है और उससे जो भयंकर नाश होता है, उसका उन्हें तनिक भी ध्यान नहीं। देखिये, पेरिस में पचहत्तर हजार तो रजिस्टर की हुई वेश्याएँ हैं, और उनसे कई गुना अधिक रजिस्टर न की हुई खानगा वेश्याएँ हैं। फ्रान्स के अन्य शहरों में भी इस रोग का कुछ हद नहीं। जननेन्द्रिय के रोगों का भी कोई अन्त नहीं है। हज़ारों की संख्या में स्त्रियाँ इन्हीं रोगों से दुःखित हो डाक्टरों की तलाश में रहती हैं। कई एक वर्षों से फ्रान्स में जन्म-संख्या मृत्यु संख्या से कहीं गिरा हुई है। नैतिक दृष्टि से फ्रान्स-वासियों का नाम जगत में अरुवि पेंदा करने वाला बन चुका है और फ्रान्स का पुत्रियाँ गुलामी के व्यवसाय में अधिक लगी हैं। गत १०० वर्ष में फ्रान्स का यह हाल हुआ है। फिर भी जज लिंडसे को अपने साधनों को नयी खाज के नाम से वणन करने में शर्म नहीं आती।

इसमें भयंकर बात तो यह है कि जहाँ एक बार ऐसे कृत्रिम साधनों का प्रचार बेधड़क होने लग गया कि फिर इस अत्यन्त हानि ज्ञान को रोकने का एक भी उपाय नहीं किया जाता है और उसके प्रचार को रोकने की किसी में भी शक्ति नहीं रहेगी, और ये बातें सब से पहल प्रजा के युवाओं में पहुँचती हैं फ्रान्स के वेश्या-गृहों में कोमल उम्र की कुंवारी और विवाहिता अभागिनी स्त्रियों के यौवन के क्रय-विक्रय की दूकानें लग गई हैं।

जज लिंडसे ने अपने देश के युवा अपराधियों के जवानी प्राप्त होने वाले बयानों का उलटा अर्थ लगाया है। अपनी पुस्तक में इन कृत्रिम साधनों की सिफारिश करके उन्होंने तमाम प्रजा को उलटी राह में लगा दिया है।

परन्तु उनकी ही पुस्तक में उनके दिये गये प्रमाण का रहस्य उनको क्यों नहीं सूझा होगा ? बर्जिनिया एलिस नामक एक स्त्री का पत्र उन न्यायाधीश महाशय ने अपनी किताब में दिया है। वह बेचारी लिखती है कि मैं चार होशियार डाक्टरों से मिल चुकी हूँ, मेरे पति दूसरे दो डाक्टरों से सलाह ले आये हैं, इन छहों डाक्टरों ने सलाह दी है कि कृत्रिम उपायों को काम में लाने से कुछ समय तक के लिये तन्दुरुस्ती पर चाहे कुछ अपर न दिखाई पड़े परन्तु थोड़े ही वक्त के बाद स्त्री पुरुष दोनों ही हाथ मलने हैं ! कई मर्तबा अपेन्डिसाइटिस, (पेट की एक बामारी) जैसे आपरेशन इस अनिष्ट से पैदा होने वाले कारणों का ही नतीजा है। क्या ये डाक्टर भूटे हैं। ऐसा कहने में उनको कोई लाभ नहीं है। उलटे कृत्रिम साधनों का उपयोग करने से रोग बढ़ता है और उसकी रोजी ठीक चल सकती है। परन्तु ये डाक्टर अनुभवी प्रतिष्ठित और लोक-हित के जानने वाले थे।

जज लिंडसे ने और उनके अनुयायी उन कृत्रिम-साधनों के प्रचार में वही तरह से गिरे हैं। यदि यह अत्याचार बढ़ता ही रहा तो देश में हजारों नीम-हकीम इन साधनों को लेकर फिरते रहेंगे और देश को अत्यन्त नुकसान पहुंचावेंगे।

जज लिंडसे ने स्वयं प्रजोत्पत्ति रोकने वाले साधनों का एक प्रचारक मण्डल स्थापित किया है और उसे सतयुग के उदय करने वाली एक संस्था के तौर पर वर्णन करते हैं। सतयुग तो दूर रहा परन्तु भयंकर कलियुग उससे पैदा होगा इस विषय में जरा भी

सन्देह नहीं है। जन-साधारण में इन साधनों का प्रचार हुआ कि लोग बुरी तरह से मरेंगे, दुःखी होकर के मरेंगे। सम्भव है जब इस प्रकार सत्यानाश होगा तभी कहीं भावी प्रजा इन साधनों से महामारी की तरह दूर भागना सीखेगी। जज लिंडसे की नीयत बुरी नहीं है। उनका तो उद्देश्य यह है कि प्रत्येक कुटुम्ब में बच्चों का बढ़ना रुक जायगा। स्त्री की इच्छा के माफिक ही बच्चे पैदा हों और जितने बच्चे आसानी से पुरुष पालन कर सकें, उतने हों; उसका यही उद्देश्य है। स्त्रियों में विषयेच्छा की जो स्वाभाविक इच्छा है उसे तुम करने के योग्य साधन उनके सामने रक्खा जाय। इस बात का पिशाच-भूत, कोर्ट में आने वाली निर्लज्ज लड़कियों ने उस जज के सिर पर सवार किया है। मेरा तो यह विचार है कि उसकी अदालत में आनेवाली लड़कियों के जैसे गवाही देने वाली लड़कियाँ अपवाद रूप ही समझी जा सकती हैं। दूसरी कई एक लड़कियों से मैं मिला हूँ, वे विषयेच्छा की बातों को जज लिंडसे के समस्त बयान देनेवाली लड़कियों के सामान्य कवित्व और तत्त्वज्ञान का मुलम्मा चढ़ाकर भी नहीं कर सकती। कई एक समझदार लड़कियाँ और मातायें जानती हैं कि यह इच्छा केवल भ्रम हैं।

परन्तु जज साहब के समीप ऐसी ऐसी कई एक नासमझ लड़कियाँ कई वर्षों से आती हैं, इसी से उनके जैसे विवाहित तथा बड़ी उम्र के विद्वान पुरुष ने भी उलटी राह ली और इच्छा न होने पर बालक न हों उन्होंने ऐसे साधनों की पुस्तक लिख डाली। नहीं तो ऐसा कौन होगा कि जो इतना ज्ञान होने पर भी पथ भूल कर के कालेज के विद्यार्थियों को आनन्द पूर्वक सह-चर सुख भोगने को कहे और उसके कानून बनाने की हलचल मचाये? यदि उनका ज्ञान ठिकाने होता तो उन्हें मालूम हो सकता था कि कई एक सुन्दर, तेजस्वी जवानों को वे इस पाप से

आत्महत्या करना सिखाते हैं। क्योंकि उनका पुरुषार्थ नष्ट हो जाता है और साथ ही जीवनेच्छा भी नष्ट हो जाती है। यदि जज लिंडसे को इस बात की खबर होती कि इन जवानी में विषयेन्द्रिय को भड़काने से युवा लोग शराबी, चोर, लुटेरे और निठल्ले बन जाते हैं। यदि जज लिंडसे की बुद्धि पर पत्थर न पड़ा होता तो क्या वे यह लिखते कि पुरुष की विषयेच्छा तृप्त करने का और उसकी वेश्या बनने का स्त्री का धर्म है।

एक ही मार्ग—इन अल्ल के दुश्मनों को कौन समझावे कि प्रजा में जन्म-मृत्यु की जो विशेषता दिखाई पड़ती है उसे रोकने का सिर्फ एक ही मार्ग है, और वह है विषय-भोग से निवृत्ति। इन लोगों की आँखें यह क्यों नहीं देख सकतीं कि पशुओं में भी यही उपाय श्रेष्ठ है? ये लोग क्यों नहीं समझते कि इन कृत्रिम साधनों में स्त्रियाँ वेश्यायें और कुपथ-गामिनी बनती हैं और पुरुष नपुंसक हिजड़े बनते हैं।

आरोग्य के लिये विषय-भोग की आवश्यकता है, इस भ्रम को दूर करना प्रत्येक डाक्टर और अनुभवी सलाहकार का कर्तव्य है। मैं अपने अनुभव और अनेक डाक्टरों से सलाह के बाद कहता हूँ कि कोई वर्षों तक विषय-भोग न करने से कुछ भी हानि नहीं होती, परन्तु बराबर लाभ होता है। कई एक युवाओं में उछलता हुआ उत्साह और प्रकाशमान तेज दिखाई पड़ता है। वह उनके विषय-भोग का नहीं, किन्तु उनके समय का फल है। हर एक पुरुषार्थी मनुष्य समझे वे समझे इस सूत्र का पालन करें। विषय की कामना तृप्ति करने में खर्च की जाने वाली शक्ति पुरुषार्थ सिद्धि में आसानी से लगाई जा सकती है, जितना अधिक शक्ति का संयम होगा उतनी ही अधिक सिद्धि होगी।

मनुष्य कई मदियों से कामिया की तलाश में भटकते हैं । इस सूत्र में जो कामिया भरा है वैसा और कहाँ मिलेगा ।

स्त्रियों का कर्तव्य — स्त्रियों को भी जागृत हो जाना चाहिये, सावधान हो जाना चाहिये । 'हम पुरुषों के विषय का साधन नहीं हैं' ऐसा उन्हें दृढ़ निश्चय करना चाहिये, और ऐसे साधन के रूप में उपयोग में आने का सख्त विरोध करना चाहिये । पुरुष कमा कर उसे खिलावें, उसके बदले में इतना सारा तूफान क्यों ? वे घर गृहस्थी चलावें, बच्चों को पालें बच्चों को तालीम दें घर में प्रसन्नता भर दें घर में बच्चों और पति को चैतन्यमय बना दें, और अपने नय खिलते हुये पुत्र पुत्रियों को सीधा रह पर लगा रखें । इससे अधिक स्त्री का कर्तव्य क्या हो सकता है ? और उस कर्तव्य के उपहार में उन्हें पारितोषिक दिया जाना चाहिये । स्त्रियों के लिये खास सुविधायें कर देना चाहिये ।

जैसे पुरुष विषयेच्छा को पुरुषार्थेच्छा में बदल देता है अथवा कर्मशीलता में भूल जाता है, वैसे ही स्त्री भी कर सकती है । महान् आदर्शों को सामने रख कर, अपने यौवन, धन, अपने सौन्दर्य आर अपनी तमाम आकर्षण-शक्ति को लेकर एक अवता भारो से भारो पुरुषार्थ साध सकती है ! सबसे ऊँचा आदर्श इतिहास में जोन आफ आर्क का है । उसमें उसके निष्कलंक कामार्थ, तथा उसका निर्मल ब्रह्मचर्य के सिवा दूसरा कौन सा बल था ? फ्रांस में १५वीं सदी में कैसी भयंकर स्थिति फैली हुई थी । दरदर दुःख और दुष्टता क हर ओर साम्राज्य था फ्रांसीसी सेना अंग्रेजो-सेना से वर्षों से हार खा रही थी । सैनिक निस्सत्त्व और निर्बीज थे । फ्रांस में मुर्दे ढेरों में सड़ते थे, राजा भाग निकला था, स्त्रियाँ में सतीत्व जैसी कोई वस्तु बाकी नहीं रही थी । ऐसे मौके पर जोन आफ आर्क नामक अशिक्ता किन्तु

अत्यन्त वीर और बुद्धिमती कुमारिका आगे आई। लोग नहीं मानते थे कि वह पवित्र होगी। वे ख्याल करते थे कि वह भी फ्रांस की हजारों कन्याओं जैसी होगी। सोलह वर्ष की लड़की क्या अखण्ड कौमार्यवती रह सकती है ?

उसके मौमार्य की जाँच करने को एक कमीशन बिठाया गया उस कन्या का दावा सिद्ध हुआ बुद्धिमान् मनुष्यों ने उसको चाँदी का बख्तर पहनाया और उसे लश्कर की सेना नेत्री बनाया। मानों उमी लड़का ने बिजुली फूँक दी हो। इस प्रकार मृत्यु का भय छोड़ कर उसकी सेना लड़ी। उसके ब्रह्मचर्य का लोगों पर अत्यन्त प्रभाव पड़ा। नामदों में पुरुषत्व आया और कई वर्षों से होने वाली लड़ाई का अन्त इने-गिने दिनों में हो गया तथा अँप्रेजों के पैर फ्रांस से निकल गये। इतिहास में कुमारिका जोन अद्वितीय है। परन्तु आज जो प्रभाव बह रहा है, विषय का पात्र बन जाय; पुरुष उसे इसी प्रकार भ्रष्ट करते रहें, और इसी प्रकार अजोत्पत्ति रोकने वाले कृत्रिम साधनों का सर्वत्र प्रचार होता रहा तो सत्यानाश अवश्यम्भावी है। उस सत्यानाश के दूर करने के लिए फिर पछे जोन आफ अर्को की तरह किसी ब्रह्मचारिणी, तपस्विनी की आवश्यकता होगी।

यह मैं जानता हूँ कि सभी स्त्रियाँ जोन आफ आर्क नहीं हो सकतीं। ऐसी दशा में चाहे वे पक्क़ा विवाह सम्बन्ध में जुड़ जाँय परन्तु फिर भी वे अपने इस वैवाहिक जीवन की पवित्रता कायम रखें, उसे विलासिता का जीवन न बना डालें। उनका कर्तव्य है वे माता का धर्म समझें, तथा पुरुषों के पुरुषार्थ को उत्साहित करने वाली बनें।

उपसंहार—यह इस सुन्दर पुस्तक का सार है। पहली पुस्तक का सार करीब करीब शब्दशः भाषान्तर नहीं है, परन्तु

लेखक के भावों का सारांश है। सारी पुस्तक में कहा गया विषय मानों सिमट कर इस महामंत्र में आ जाता है—मरणं बिंदु पातेन जीवनं बिन्दु धारणात्' और जोन आफ आर्क के ज्वलंत दृष्टांत जैसे उदाहरण हमारे यहाँ वैधव्य को अखण्ड ब्रह्मचर्य से शोभित करने वाली मोराबाई, म्हाँसी की रानी लक्ष्मीबाई, होलकर में और सारे जीवन को कौमार्य ब्रह्मचर्य से शोभा देने वाली दक्षिण-हिन्द की साध्वियों अन्वै और अंडाल में मिलते रहते हैं।

काम रोग का निवारण

थार्टन नामक लेखक की नई पुस्तक के मुख्य भाग का अनुवाद अन्यत्र दिया जा रहा है। हर एक स्त्री पुरुष को उसका ध्यान पूर्वक मनन करना चाहिये। १५ वर्ष के बालक से लेकर ५० वर्ष तक के पुरुष, और इसी उम्र की, या इससे भी छोटी सी बालिका से लेकर ५० वर्ष तक की स्त्री में यह कल्पना फैली हुई है कि विषय-भोग के बिना रहा ही नहीं जा सकता। इसलिये स्त्री और पुरुष दोनों ही उसके लिये विह्वल रहते हैं। स्त्री को देख कर पुरुष का मन हाथ से जाता रहता है और पुरुष को देखकर स्त्री की भी वही दशा हो जाती है। इससे कितने ऐसे रिवाज भी पड़ गये हैं कि जिनसे स्त्री-पुरुष रोगी निर्बल तथा निरुत्साही देखने में आते हैं और हमारा जीवन ऐसा घृणित तथा पतित हो जाता है कि जैसे मनुष्य के लिए उचित नहीं है। ऐसे वातावरण में लिखे गए शास्त्र में भी इसी प्रकार की भावनायें देखने में आती हैं, जिनके परिणाम-स्वरूप स्त्री-पुरुष को ऐसा व्यवहार करना पड़ता है, मानों वे एक दूसरे के दुश्मन हैं। क्योंकि एक को देख कर दूसरे में विकार पैदा होता है या होने का भय उसे रहता है, इस मान्यता के कारण और उसके आधार पर बनाये

हुये रिवाजों के कारण या तो विषय-भोग में या उसके विचार में जीवन चला जाता है, या फिर संसार कढ़वे जहर के समान हो जाता है।

वास्तविक रीति से मनुष्य में विवेक बुद्धि होने से उसमें पशु की अपेक्षा अधिक त्याग-शक्ति और संयम होना चाहिये किन्तु तो भी हम रोज ही यह अनुभव करते हैं कि पशु नर-मादा, मर्यादा का जिस अंश तक पालन करते हैं उस अंश तक मनुष्य नहीं करता। सामान्य तौर पर स्त्री पुरुष के बीच माता-पुत्र, बहिन भाई या पुत्री-पिता के समान सम्बन्ध होना चाहिये। यह तो स्पष्ट ही है कि दम्पति-सम्बन्ध अपवाद रूप में ही हो सकता है। अगर भाई को बहिन से या बहिन को भाई से किसी प्रकार का डर हो सकता तो प्रत्येक पुरुष को अन्य स्त्री से या प्रत्येक स्त्री को अन्य पुरुष से डर होना चाहिये। इसके विपरीत परिस्थिति यह है कि भाई बहिन के बीच भी संकोच रखा जाता है और रखना सिखलाया जाता है।

ऐसा घृणित स्थिति से अर्थात् विषय-वासना के दुर्गन्धित वायु-मण्डल से निकल जाने की पूरी आवश्यकता है। हममें ऐसे बहम ने जड़ जमा ली है कि इस वासना से उबरना अमम्भव है। अब ऐसा दृढ़ विश्वास हममें उत्पन्न होना चाहिये कि इस बहम की जड़ ही उड़ा दी जाय, और यह शक्य भी है।

ऐसा पुरुषार्थ करने में थर्स्टन की यह छोटी सी पुस्तक बहुत मदद देती है। इस पुस्तक के लेखक की यह खोज मुझे तो ठीक जान पड़ती है कि विषय वासना के मूल में आजकल की विवाह-सम्बन्धी मान्यता और उसके आधार पर रचे गये रिवाज हैं, जो पूर्व-पश्चिम सर्वत्र ही व्याप्त हैं। स्त्री पुरुष का रात का एकांत में, एक कमरे में और एक बिस्तर पर सोना दोनों के लिये घातक

है और विषय-वासना को व्यापक और स्थायी करने का प्रचंड उपाय है, जब कि एक ओर से सारा दंपति संसार ऐसा व्यवहार करें और दूसरी ओर से धर्मोपदेशक और सुधारक संयम का उपदेश देवें, तो यह आकाश में पैरुद लगाने के समान है। ऐसे वातावरण थे संयम के उपदेशक निरर्थक हों तो इसमें आश्चर्य ही क्या है। शास्त्र पुकार-पुकार कर कहते हैं कि विषय भोग केवल प्रजोत्पत्ति के लिये किया जा सकता है। इस आज्ञा का उल्लंघन क्षण-क्षण में होता है। इस प्रकार विषय-वासना के परिणाम स्वरूप यदि रोग होते हैं तो उनके दूसरे कारण ढूँढ़े जाते हैं। यह तो वैसी ही बात हुई कि बगल में लड़का और शहर में ढिंढोरा। अगर ऐसी स्वयं प्रकाशमान तथा साफ बातें भी समझ ली जायँ तो १—स्त्री पुरुष आज से प्रतिज्ञा करें कि हमें एकान्त में साथ साथ-सोना ही नहीं है बल्कि दोनों की प्रबल इच्छा के बिना प्रजोत्पत्ति का कभी विचार भी नहीं करना है। जहाँ तक संभव हो दोनों को जुदा कमरों में साना चाहिये। गरीबी के कारण, जहाँ यह नितान्त ही असम्भव हो वहाँ स्त्री पुरुष को दूर और अलग बिस्तरों पर बीच में किसी मित्र या सगे को सुला कर सोना चाहिये।

२—समझदार मां-बाप अपनी लड़की को ऐसे घर में देने से साफ इनकार कर देवें जहाँ कि लड़की को अलग कमरा और अलग बिस्तर न मिल सके। विवाह एक तरह की मित्रता है। बालकों को ऐसा शिक्षण मिलना चाहिये कि स्त्री पुरुष सुख दुःख के साथ-साथ बनते हैं। किन्तु दंपति को विवाह होने के बाद पहली ही रात को विषय-भोग में पड़ कर जिन्दगी बरबाद करने का उपाय नहीं खोजना चाहिये।

थर्मटन की इस खोज को कबूल करने के पीछे जो नयी, आश्चर्य कारक, किन्तु कल्याण-कर, तथा शान्ति-प्रद कल्पना

छिपी हुई है, उसका मनन करना योग्य है। साथ ही इसके इन्हीं विचारों के अनुसार विवाह-सम्बन्धी प्रचलित विचारों में भी फेर-फार होना चाहिये। इस खोज का जिन्होंने मनन किया वे अगर बाल-बच्चे वाले हों, तो उनकी लड़कों की तालीम और घर का वातावरण बदल देना चाहिये।

विषय भोग भोगते हुये भी प्रजोत्पत्ति का निवारण करने के जिन कृत्रिम उपायों का भयंकर प्रचार आजकल हो रहा है, वह हानिकर है। इतनी सी बात समझने के लिये थर्स्टन की साक्षी या उसके समर्थन की जरूरत नहीं।

काम कैसे जीता जाय

(काम विकार जीतने का प्रयत्न करने वाले एक पाठक लिखते हैं;)

“आपकी ‘सत्य के प्रयोग अथवा आत्म-कथा’ की पुस्तक— भाग पहला—पढ़ी जिससे ज्यादा अनुभव प्राप्त हुआ। आपने कोई भी बात छुपाई नहीं है, इस कारण मैं भी कोई बात छुपाना नहीं चाहता। अनोति की राह पर, पुस्तक भी पढ़ी, उससे भी विषयों के जीतने के विशेष उपायों का पता चला। लेकिन विषय वासना इतनी खराब है कि योग वाशिष्ठ, स्वामी विवेकानन्द के ग्रन्थों को पढ़ते समय तो सब कुछ निस्सार मालूम होने लगता है परन्तु पढ़ना खतम होते ही विषय के घोड़े फिर से चढ़ दौड़ते हैं। आँख, नाक कान, जीभ वगैरः वश में रखे जा सकते हैं, क्योंकि आँख बन्द की कि आँख के देखने का विषय आँखों से ओझल हुआ। यही बात दूसरी इन्द्रियों के बारे में तो कही जा सकती है लेकिन जननेन्द्रिय की तो बात ही दूसरी देख पड़ती है। जब वह सताना शुरू करती है उस समय तो मानों पढ़े हुये तमाम ग्रन्थों की कीमत मिट्टी के मोल सी बन जाती है। मैं सार्वात्मिक भोजन करता हूँ, एक बार खाता हूँ, रात को केवल दूध पीकर रहता हूँ,

तिस पर भी काम बिकार किसी तरह दबता नहीं, नेस्त-नाबूद होता नहीं। क्यों कुछ समझ में नहीं पड़ता। गोता में भी भगवान श्रीकृष्ण जी ने एक जगह कहा है—

विषया विनिवर्तन्ते निराहारस्य देहिनः ।

रसवर्ज रसोऽप्यस्य परं दृष्ट्वा निवर्तते ॥ अ० २ श्लो० ५
यह सच है कि निराहार रहने वाला देह-धारी जीव इन्द्रियों के विषय से निवृत्त होता है, लेकिन वह विषयों की आशक्ति से नहीं छूटता। आशक्ति तो परमात्मा के दर्शन से ही छूटती है।

सारांश इस तरह है—ईश्वर के दर्शन हों तभी विषयों की आशक्ति से पिण्ड छूटे। दूसरे शब्दों में न ईश्वर के दर्शन हों और न विषयों से मुक्ति मिले। मैं क्या करूँ? क्या आप मुझ जैसे विषयाशक्त को कोई रास्ता नहीं बतायेंगे।

इसमें शक नहीं कि ऐसी कठिनाइयों में मार्ग बतलाने वाले भी होंगे, लेकिन मैं उनसे किस तरह मिल सकता हूँ? क्योंकि आज कल भले बुरे साधु की पहचान करना भी कठिन है।

इसका जवाब 'नव जीवन, के जरिये देंगे तो कोई अच्छा सा रास्ता पकड़ सकूँगा और प्रभू को पाने में रुकावट डालने वाले विषय जीते जा सकते हैं।

बहुत पहले से मैं ये सवाल आपसे पूछने की कोशिश में था। जब आपकी आत्म-कथा पढ़ी तब मुझे मालूम हुआ कि ऐसे प्रश्न पूछना अनुचित नहीं होगा, साथ ही यह भी प्रतीत हुआ कि ईश्वर-प्राप्ति के मार्ग में आने वाली कठिनाइयों का हाल पूछने में शर्मिदा होने की जरूरत नहीं है।”

इन पाठकों की भाँति और लोगों की भी यही हालत है। काम को जीतना कठिन है; असम्भव या गैर-मुमकिन नहीं। लेकिन प्रभु का कथन है कि जो काम को जीत लेता है, वह

संसार जीत लेता है, और भवसागर से पार हो जाता है। सारांश यह है कि काम पर जय पाना सबसे कठिन बात है। लेकिन काम-विजय की कोशिश करने वाले बहुत से लोग यह स्वीकार नहीं करते कि ऐसी कठिन चीज को पाने के लिये धीरज की सख्त जरूरत रहती है। हम जानते हैं कि वर्ण माला का परिचय प्राप्त करने, अक्षर ज्ञान पाने के लिए लगन, धीरज और ध्यान की कितनी आवश्यकता पड़ती है, उसपर से अगर हम त्रैशिक का हिसाब लगाकर देखें तो हमें पता चले कि अक्षर ज्ञान के अभ्यास में धीरज वगैरह की जितनी आवश्यकता होती है, काम विजय के लिए उससे अनन्त गुना अधिक, धैर्य की आवश्यकता होती है।

यह तो धीरज की बात हुई। काम-विजय के अनेक उपचारों के बारे में भी हम उतने ही उदासीन-बेफिक्र रहते हैं। साधारण बीमारी को दूर करने के लिए दुनिया भर की धूल छान डालते हैं, डाक्टरों के घर जाते हैं, जन्तर-मन्तर तक नहीं छोड़ते। लेकिन काम-रूप महारांग को मिटाने के लिये जितने चाहिये उतने उपचार हम नहीं करते। कुछेक उपचार करके ही थक जाते हैं और उलटे ईश्वर अथवा इलाज बताने वाले के साथ शर्त करते हैं कि इतनी चीज तो ही छोड़ेंगे। फिर भी काम-विकार को मिटाना होगा। तात्पर्य यह है कि काम-विकार को नष्ट करने की सच्ची विकलता हमें नहीं होता। हमारी यह शिथिलता काम विकार को निराहारी के विकार दबते हैं, लेकिन आत्म दर्शन के बिना आशक्ति का नाश नहीं होता। फिर भी उक्त श्लोक का अर्थ यह नहीं है कि काम-विजय के लिये निराहार बेकाम है। उसका अर्थ यह है कि निराहार रहते रहते थकना ही नहीं हो सकता है, कि इस तरह को दृढ़ता और लगन से आत्म-दर्शन हो जाय, साथ ही आशक्ति भी मिट जायगी। इस तरह का अनशन किसी दूसरे के

कहने से नहीं किया जा सकता, न आडम्बर-बाहर दिखावट के खातिर ही मंजूर किया जा सकता है। इसके लिये मन बचन और शरीर का संयोग जरूरी है। अगर यह सहयोग सध जाय तो ईश्वर की प्रसादी अवश्य ही मिले और विकार को शान्ति तो मिला ही है।

लेकिन निराहार-व्रत से पहले कई हलके उपाय भी हैं। उनसे काम लेने से अगर विकार शान्त न हों तो कम से कम कमजोर तो जरूर ही होंगे। अतः भोग विलास के सारे अवसरों का नितान्त त्याग करना चाहिये। उनके प्रति अभाव बुद्धि जागृत करनी चाहिये। क्योंकि अभाव विहीन त्याग सिर्फ बाहरी त्याग होगा और इस कारण चिरस्थायी नहीं हो सकेगा। यहाँ यह बताने की जरूरत तो नहीं होनी चाहिये कि भोग-विलास किसे कहा जाय। जिन चीजों से विकार पैदा हो उनका त्याग करना चाहिये।

इस सिलसिले में आहार-भोजन का सवाल भी बहुत विचारणीय है। अभी यह क्षेत्र अछूता पड़ा है। मेरे विकारों को शान्त करने की इच्छा रखने वालों को घी दूध का कुछ न कुछ उपयोग करना चाहिये। बनपक्य अनाज खाकर अगर जीवन-निर्वाह किया जा सके तो कृत्रिम अग्नि के संसर्ग से तैयार की गई खुराक न लें, अथवा बहुत थोड़ी लें। फल और बहुत सी हरी भाजी जो बिना रोंधे भी खाई जा सकती है, खानी चाहिये। दो-तीन तोला कच्ची हरी भाजी के काफी पोषण मिल जाता है। मिठाई, मसालों वगैरह का एक दम त्याग करना चाहिये। इतना बता चुकने पर भी मैं जानता हूँ कि सिर्फ खुराक से ही ब्रह्मचर्य की पूरी रक्षा नहीं हो सकती। लेकिन विकारोत्तेजक खुराक खाते हुए भी मनुष्य ब्रह्मचर्य पालन की आशा न रखे।

प्राण-शक्ति का सञ्चय

नाजुक समस्याओं पर प्रकट रूप से विचार करने के लिए पाठक-गण मुझे क्षमा करें, केवल एकान्त में ही इन पर बातचीत करने में मुझे खुशी हांती। परन्तु जिस साहित्य का मुझे अध्ययन करना पड़ा है, और महाशय व्यूरो की पुस्तक की आलोचना पर मेरे पास जो अनेक पत्र आये हैं, उनके कारण समाज के लिये इस महत्व-पूर्ण प्रश्न पर प्रकट रूप से विचार करना आवश्यक हो गया है। एक मलावारी भाई लिखते हैं—

‘आप महाशय व्यूरो की पुस्तक की अपनी समालोचना में लिखते हैं कि ऐसा एक भी उदाहरण नहीं मिलता है कि ब्रह्मचर्य-पालन या दीर्घ-काल के संयम से किसी का कुछ हानि पहुँचती हो। खैर, मुझे अपने लिये तो तीन सप्ताह से अधिक दिनों तक संयम रखना हानिकारक, मालूम होता है, इतने समय के बाद प्रायः मेरे शरीर में भारीपन का तथा चित्त और अंग में बेचैनी का अनुभव होने लगता है जिससे मन भी चिड़चिड़ा सा हो जाता है। आराम तभी मिलता है जब संयोग द्वारा या प्रकृति की कृपा होने से यों ही कुछ वीर्य-पात हो लेता है। दूसरे दिन सुबह शरीर व मन की कमजोरी का अनुभव करने के बदले मैं शान्त और हलका हो जाता हूँ और अपने काम में अधिक उत्साह से लगता हूँ।

मेरे एक मित्र को तो संयम हानिकारक ही सिद्ध हुआ। उनकी उम्र कोई ३२ साल की होगी। वे बड़े कट्टर शाकाहारी और धर्मिष्ठ पुरुष हैं। शरीर और मन से वे प्रत्येक दुष्ट आदतों से मुक्त हैं। किन्तु तो भी, दो साल पहले तक उन्हें स्वप्न-दोष में बहुत वीर्यपात हो जाया करता था जिसके बाद उन्हें बहुत कमजोरी और उत्साहहीनता होती थी। उसी समय उन्होंने विवाह किया। पेट्ट

के दृढ़ भी भी एक बीमारी उन्हें उसी समय हो गयी। आयुर्वेदिक वैद्य की सलाह से उन्होंने विवाह कर लिया और अब वे बिल्कुल अच्छे हैं।

ब्रह्मचर्य की श्रेष्ठता का, जिसपर हमारे सभी शास्त्रों का मत है, मैं बुद्धि से उसका कायल हूँ, किन्तु जिन अनुभवों का मैंने ऊपर वर्णन किया है उनसे तो स्पष्ट हो जाता है कि शुक्र-प्राग्भयों से जो वीर्य निकलता है उसे शरीर में पचा लेने की हममें ताकत नहीं है, इसलिए वह जहर सा बन जाता है। अतएव मैं आप से सविनय अनुरोध करता हूँ कि मेरे ऐसे लोगों के लाभ के लिये जिन्हें ब्रह्मचर्य और आत्म संयम के विषय में कुछ सन्देह नहीं है, यंग ईण्डिया में हठ योग वा प्राणायाम के कुछ साधन बतलाइये, जिनके सहारे हम अपने शरीर में इस प्राणशक्ति को पचा सकें।

इन भाइयों के अनुभव साधारण नहीं हैं, बल्कि बहुतों के ऐसे ही अनुभवों के नमूने मात्र हैं। ऐसे उदाहरण मैं जानता हूँ जब कि अपूर्ण आधार के बल पर साधारण नियम निकालने में जल्दबाजी की गयी है। इस प्राण शक्ति को शरीर में ही पचा रखने और फिर पचा लेने की योग्यता बहुत अभ्यास से आती है। ऐसा तो होना भी चाहिये, क्योंकि किसी भी दूसरे काम से शरीर और मन को इतनी शक्ति नहीं प्राप्त होती है। दशायें, और यन्त्र, शरीर को साधारणतया अच्छी दशा में रख सकते हैं, माना—किन्तु उससे चित्त इतना निर्बल पड़ जाता है कि वह मनो-विकार का विरोध नहीं कर सकता और ये मनो-विकार जानी दुरमन के समान हर किसी को घेरे रहते हैं।

हम काम तो ऐसे करते हैं जिनसे लाभ तो दूर, उल्टे हानि ही होनी चाहिये, परन्तु साधारण सवम से ही बहुत लाभ की आशा बारम्बार किया करते हैं। हमारा साधारण जीवन-पद्धति विकारों

का सन्तोष देने लायक बनाई जाती है; हमारा भोजन, साहित्य, मनोरञ्जन काम का समय, ये सभी कुछ हमारे पाशविक विकारों को ही उत्तेजना देने और सन्तुष्ट करने के लिये निश्चित किये जाते हैं। हममें से अधिकांश की इच्छा विवाह करने, लड़के पैदा करने, भले ही थोड़े संयत रूप में हों, किन्तु साधारणतः सुख भोगने की ही होती है और आखिर तक क्रमोवेश ऐसा होता ही रहेगा।

किन्तु साधारण नियम के अपवाद जैसे हमेशा से होते आये हैं वैसे अब भी होते हैं। ऐसे भी मनुष्य हुये हैं जिन्हें मानवजाति की सेवा में या यों ही कहो कि भगवान की ही सेवा में जीवन लगा देना चाहा है। वे वसुधा-कुटुम्ब की और निजी कुटुम्ब की सेवा में अपना समय अलग अलग बांटना नहीं चाहते। यह तो ठीक ही है कि ऐसे मनुष्यों के लिये उस प्रकार रहना सम्भव नहीं है कि जिस जीवन से खास किसी व्यक्ति विशेष को ही उन्नति सम्भव है। जो भगवान की सेवा के लिए ब्रह्मचर्य-व्रत लेंगे उन पुरुषों को जीवन की ढिलाइयों को छोड़ देना पड़ेगा और इस कठोर संयम में ही सुख का अनुभव करना होगा दुनिया में वे भले ही रहें, परन्तु वे दुनियावी नहीं हो सकते। उनका भोजन, धन्दा, काम करने का समय, मनोरंजन, साहित्यिक जीवन का उद्देश्य आदि सर्व साधारण में अवश्य ही भिन्न होंगे।

अब हम पर विचार करना चाहिये कि पत्र-लेखक और उनके मित्र ने सम्पूर्ण-ब्रह्मचर्य पालन को क्या अपना ध्येय बनाया था और अपने जीवन को क्या उमी ढांचे में ढाला भी था। यदि उन्होंने ऐसा नहीं किया था, तो फिर यह समझने में कुछ कठिनाई नहीं होगी कि वीर्य-पात से पहले आदमी को आगम क्यों कर मिलता था, और दूसरे को निर्बलता क्यों होती थी। उस दूसरे आदमी के लिये विवाह ही दवा थी। अपनी इच्छा के विरुद्ध भी जब मन में केवल विवाह-सुख का ही विचार भरा

हो तो उस स्थिति में अधिकांश मनुष्यों के लिये विवाह ही प्रकृति वशा और इष्ट है। विचार दबाये न जाने पर भी अपूर्त ही छोड़ दिये जाते हैं उसकी शक्ति, वैसे ही विचारों की अपेक्षा हम पूर्ति कर लेते हैं, यानी जिसका अमल कर लेते हैं, कहीं अधिक होती है। जब उस क्रिया का हम यथोचित संचय कर लेते हैं तो उसका प्रभाव विचार पर फिर पड़ता है और विचार का संयम भी होता है। इस प्रकार जिस विचार पर अमल कर लिया; वह कैदी सा बन जाता है और काबू में आ जाता है। इस दृष्टि से विवाह भी एक प्रकार का संयम भी मालूम होता है।

मेरे लिये एक अखबारू लेख में उन लोगों के लाभ के लिये जो नियमित संयत जीवन बिताना चाहते हैं, व्योरेवार सलाह देनी ठीक न हांगी। उन्हें तो मैं कई वर्ष हुये इसी उद्देश्य से लिखे हुये अपने ग्रन्थ “आरोग्य-विज्ञान” की पढ़ने की सलाह दूंगा। नये अनुभवों के अनुसार इसे कहीं कहीं दुहराने की जरूरत है सही, किन्तु इसमें एक भी ऐसी बात नहीं है, जिसे मैं लौटना चाहूँ। हां साधारण नियम यहाँ भले ही दिये जा सकते हैं।

(१) खाने में हमेशा समय से काम लेना। थोड़ी मीठी भूख रहते ही चौके से उठ जाना।

(२) बहुत गर्म मसालों से बने हुए और घी तेल से भरे हुए शाकाहार से अवश्य बचना चाहिये। जब पूरा दूध मिलता हो तो स्नेह (घी, तेल, आदि चिकने पदार्थ) अलग खाना बिलकुल अनावश्यक है।

(३) शुद्ध कामों में हमेशा मन और शरीर को लगाये रहना।

(४) सबेरे सो जाना और सबेरे उठ बैठना परमाश्यक है।

(५) सब से बड़ी बात तो यह है कि संयत-जीवन बिताने में ही ईश्वर-प्राप्त को उत्कट जीवन अभिलाषा मिली रहती है। जब

इस परम तत्व का प्रत्यक्ष अनुभव हो जाता है तब से ईश्वर के ऊपर यह भरोसा बराबर बढ़ता ही जाता है कि वे स्वयम् ही अपने इस यन्त्र को (मनुष्य के शरीर को) विशुद्ध और चालू रखगे । गीता में कहा निम्न श्लोक अक्षरशः सत्य है—

“विषया विनिवर्त्तन्ते निराहारस्य दौहिनः ।
रसवर्जं रसोप्यस्य परं दृष्ट्वा निवर्त्तते ।”

पत्र लेखक आसन और प्राणायाम की बात करते हैं । मेरा विश्वास है कि आत्म-संयम में उनका महत्व-पूर्ण स्थान है परन्तु मुझे खेद है कि इस विषय में मेरे निजी अनुभव कुछ ऐसे नहीं हैं जो लिखने लायक हों । जहां तक मुझे मालूम है इस विषय पर इस जमाने के अनुभव के आधार पर लिखा हुआ साहित्य है ही नहीं । परन्तु यह विषय अध्ययन करने योग्य हैं, लेकिन मैं अपने अनभिज्ञ पाठकों को इसके प्रयोग करने या जो कोई हठयोगी मिल जाय उसी को गुरु मान लेने से सावधान कर देना चाहता हूँ । उन्हें जान लेना चाहिये कि संयम और धार्मिक जीवन में अभीष्ट संयम के पालन की काफी शक्ति है ।

संयम का पालन

डाक्टर कोबन की किताब (Science of a new life) में से कुछ उपयुक्त अंश एक मित्र ने भेजे हैं । मैंने किताब नहीं पढ़ी है, मगर उस अंश में दी गई सलाह जरूर ठीक है । मैंने उसमें से भोजन के बारे में कुछ शब्द निकाल दिये हैं, जो हिन्दुस्तानी पाठकों के लिये बहुत से काम के नहीं थे । शुद्ध पवित्र, संयत-जीवन बिताने की इच्छा रखने वाले यह न सोचें कि चूँकि इसका इष्ट फल तुरन्त ही नहीं मिल जाता, इसलिये इसका प्रयत्न करना ही फिजूल है । और कोई दीर्घ काल के सफल ब्रह्मचर्य के बाद भी शारीरिक पूर्णता की आशा न रखें । ब्रह्मचर्य

के लिये हम प्रयत्न-शील लोगों में से अधिकांश आदमियों को तीन कठिनाइयाँ भेजनी पड़ती हैं। अपने माता पिताओं से हमें निर्बल मन और तन की विरासत मिली है—और गलत तरीके के रहन-सहन से हमने अपने शरीर और संकल्प को निर्बल कर दिया है। जब पवित्रता का समर्थक कोई लेख हमारे मन चढ़ता है, तो हम सुधार शुरू करते हैं। ऐसा सुधार करने का समय कभी हाथ से गया हुआ नहीं समझना चाहिये। मगर इन लेखों में वर्णित लाभों की हमें उम्मेद नहीं रखनी चाहिये, क्योंकि ये लाभ तो उसी को होंगे जिसने बचपन से संयत जीवन बिताया होगा। और तीसरी कठिनाई जो पड़ती है वह यह है कि सभी प्रकार के कृत्रिम और बाहरी संयम के रहते हुये भी हम अपना संयम करने, अपने विचारों को काबू में रखने में असमर्थ होते हैं। और पवित्र जीवन के सभी इच्छुक मुझसे यह बात सुन लेवें, कि कभी कभी बुरा विचार भी शरीर को इतना ही नष्ट करता है, जितना कि बुरे काम। विचारों के ऊपर काबू करना बहुत दिनों के अभ्यास के कष्ट और परिश्रम के बाद ही आता है। मगर पक्का विश्वास है, कि उस महान् फल की प्राप्ति के लिये कितना ही वक्त, कोई मिहनत, कोई कष्ट अधिक नहीं कहा जायगा विचारों की पवित्रता तो तभी आ सकती है। जब प्रत्यक्ष अनुभव जैसा ईश्वर में विश्वास हो।

“स्वर्ग में पवित्रता की इतनी कद्र है कि जब कोई सच्चा पवित्रात्मा पहुँचता है तो उसकी सेवा को हजारों देवदूत दौड़ते हैं।”

“ब्रह्मचर्य का अर्थ है, स्नेहछा पूर्वक, किसी तरह का विषयानन्द बिलकुल न करना, और उसकी शक्ति को जान बूझ कर उस पर पूरा कब्जा रखना। आदमी का जीवन पवित्र और संकल्प सबल न हो तो वह इन भोगों में पड़ हा नहीं जाता, बल्कि जरूर पड़ेगा ही।”

“पूर्ण ब्रह्मचर्य से ये लाभ होते हैं; स्नायु-मण्डल पवित्र होता है और सबल बनता है। विशेष इन्द्रियाँ—जैसे कि दृष्टि और श्रवण-शक्ति-सम्पन्न और तेज होता है, मेदा ठीक ठीक काम करता है, और आदमी बीमारी का तो नाम ही नहीं जानता। शरीर भरा पूरा होकर जहाँ-तहाँ की हड्डियाँ छिप जाती हैं। आदमी आयु तो पूरी भोगता है मगर बुढ़ापा नहीं आता, क्योंकि आखिर के दिनों में तो लड़कपन की तरह देह और दिमाग ठीक और तन्दुरुस्त रहते हैं। वृद्धि की वृद्धि होकर वह परिपक्व होती है, याददाश्त बढ़ती है देखने समझने और सोचने की शक्ति बढ़ती है; नई योजनायें, सोचने और काम में लाने की योग्यता, शान्ति और आत्म-निर्भरता, सहन-शक्ति और मृदुता, साहस उदारता और चारित्र्य-महत्ता में भी वृद्धि होती है, नैतिक भाव ऊँचे उठते हैं, प्रेम बढ़ता और परिपक्व होता है, और आत्मा ऊँचे उठते उठते परमात्मा में लीन हो जाती है। पूरी उम्र तक उत्पादन-शक्ति जैसी की तैसी बनी रहती है। उसकी जीवन्-त्पादन शक्ति में कुछ भी कमी नहीं होती।

जीवन का नियम—जो इस प्रकार के ब्रह्मचारियों का गौरव-शालिनी सेना में भर्ती होना चाहते हैं, उन्हें अपने मन की कई मूर्तियों को तोड़ना पड़ेगा। उद्देश्य ऊँचा है और बीच में उनकी कितनी ही कड़वी और कठिन परीक्षाएँ होंगी किन्तु विजय होगी। निश्चयता, पौरुष और साहस हो तो, तब ही जाकर वे ब्रह्मचर्य का महान् फल भोग सकेंगे।

“जो आदमी सच्चे मन से ब्रह्मचर्य का पालन करना चाहता है, उसे कोई सलाह, कोई उपदेश जिससे उसके उद्देश्य में जरा सी भी सहायता मिलती हो, छोटा समझ कर छोड़ना नहीं चाहिये। जो आदमी इसके अनुसार चलेगा, वह चाहे जितना बड़ा विषयी क्यों न हो और उसे बहुत ही अधिक शारीरिक

और मानसिक मुसीबतें भले ही उठानी पड़े, अगर वह जल्द ही इसे प्राप्त कर सकेगा। अचल श्रद्धा और निरन्तर प्रयत्न से सुख का फल जरूर मिलेगा।

“जो ब्रह्मचर्य का पवित्र जीवन बिताना चाहते हैं, उन्हें ये चीजें छोड़नी पड़ेगी; हर तरह की तम्बाकू, सभी तरह की शगबें, चाय, कहवा, बहुत देर में खाना या अधिक खाना, मिठाइयां, चीनी, गुड़ वगैरः मिर्च, सरसों, मसाला, सिरके और तरह तरह के आचार, चटनियां, अधिक नमक, और सभी तरह के कुटे हुये और पिसे हुये मांस और दूसरी तामासक चीजें।

“सभी तरह के तंग कपड़े, बहुत कोमल गद्दे, भारी रजाइयां, ऐसे कमरे जिनमें रोशनी और हवा का गुजर न हो सबेरे नींद खुलने के बाद भी विस्तर पर पड़े रहना, शरार की गंदगी, टर्किश और रशियन स्नान।” मन और शरीर का आलस्य, बेकारी बुरे या संदिग्ध स्वभाव के साथी, अनिश्चय-शील मन।”

दवाइयां और नीम हकीम—“ऊपर की सूची में कितनी ऐसी चीजें हैं, जिन्हें छोड़ने के पहले लोग बराबर सोचेंगे। मगर जो सच्चा जीवन बिताना चाहता है, उसे इनमें से एक एक करके सभी चीजें छोड़नी होंगी। ऊपर की बताई हुई चीजों में एक भी ऐसा नहीं है, जो शरीर और आत्मा के पोषण या वृद्धि के लिये जरा भी आवश्यक हो मैं जोर देकर कहता हूँ, इसके विरोध किये जाने का मुझे कुछ भी भय नहीं है कि आदमी ऊपर की बतलायी चीजों को या कुछ को ही छोड़े बिना स्वास्थ्य, पवित्र ब्रह्मचारी का जीवन नहीं बिता सकता, धर्म भीरु-पुरुष नहीं बन सकता।

“ऊपर की गिनायी गई चीजें आपको छोड़नी ही पड़ेगी। अगर आप रोगी असन्तुष्ट विषयी और अस्वास्थ्य जीवन नहीं चाहते। अगर आपको स्वस्थ ब्रह्मचारी के जीवन का आनन्द

प्राप्त करना और दीर्घायु-जीवन बिताना है तो आप ऊपर की चीजें खूब बर्तिए, इनसे खूब आनन्द उठाइए, हृद और निश्चय-शाल मन पाइए और रोज सांझ सबेरे धार्मिक विचारों में गोता लगाइये ।”

“इन नियमों का सही-सही, श्रद्धा से पालन करने वाले को सम्पूर्ण स्वास्थ्य, शरीर की पवित्रता, आत्मा की उच्चता और सबसे बड़ी बात ब्रह्मचर्य की प्राप्ति के लिये सभी आवश्यक साधन प्राप्त रहेंगे । इन नियमों का सही-सही पालन करने वाली स्त्री को सौन्दर्य-सुख, सुन्दर स्वास्थ्य और चरित्र का सौन्दर्य—मिलेगा और चिरकाल तक वैसा ही बना रहेगा । शरीर, मन और आत्मा की शक्ति वह देवी पायेगी, उसे स्थिर रखेगी मगर सबसे बड़ी बात तो यह है कि वह पवित्र प्रेममयी और सती होगी ।”

पति-धर्म

एक मित्र लिखते हैं—

“मेरे एक मित्र हैं, वे अपनी स्त्री पर बहुधा इसलिये नाराज रहा करते हैं कि वह अच्छा और यथेच्छ भोजन बनाकर नहीं देती और घर में ठीक-ठीक सफाई भी नहीं रख सकती । उनका कहना है कि यदि बार-बार कहने पर भी स्त्री ये काम ठीक-ठीक नहीं करती तो उसे उनके कमाये हुये रुपये पैसे का उपयोग करने का कोई हक नहीं है, उसे चाहिये कि वह खुद मिहनत कर कमाई करे और अपना निर्वाह करे । उनका यह भी कहना है कि यदि वह उनसे सम्बन्ध विच्छेद करके दूसरा पति करना चाहे तो कर सकती है । इस पर से दो प्रश्न उठते हैं—

१—पति के कमाये हुये धन पर स्त्री का कितना अधिकार है ?

२—साधारण सी असुविधाओं के कारण, खर्च के भार से मुक्त होने के लिये पत्नी को बिलकुल छोड़ देने की इच्छा करना कहां तक उचित है ?

आशा है आप इनका उत्तर “हिन्दी नवजीवन द्वारा देने की कृपा करेंगे।”

पति-वर्ग स्त्रियों को पत्नी-धर्म का उपदेश देने के लिए सदा उत्सुक रहता है और पत्नियों से यहां तक कहा जाता है कि वे अपने को पति की मिल्कियत समझें।

पति तो मानता ही है कि उसे पुरुष के नाते जो अधिकार अपने घर बार, जमीन-जायदाद और पशु इत्यादि पर प्राप्त हैं, ठीक वही अधिकार उसे पत्नी पर भी प्राप्त हैं। इस बात के समर्थन में रामायण जैसे ग्रन्थ का भी अवलम्बन लिया जाता है।

ढोल गँवार शूद्र पशु नारी, ये सब ताड़ना के अधिकारी ॥

रामायण की इस पंक्ति का आधार लेकर समाज में पत्नी दण्डनीय ठहराई जाती है उसे दण्ड दिया जाता है। मुझे विश्वास है कि इस दोहे में गो० तुलसीदास जी ने अपना अभिप्राय नहीं प्रगट किया है, बल्कि अपने समय में प्रचलित रूढ़ि का निर्णय किया है। यह भी असम्भव नहीं है कि इसके बारे में सहज स्वभाव-वश उन्होंने उस समय की प्रथा का विचार किये बिना ही अपनी सम्मति दे दी हो। रामायण भक्ति-निरूपण का ग्रन्थ है। गोस्वामी तुलसीदास जी ने सुधारक दृष्टि से रामायण नहीं लिखी है।

यही कारण है कि उन्होंने रामायण में अपने जमाने की बातों का प्रकृत चित्र खींचा है, सहज-स्वभाव से उनका वर्णन किया है; इस वर्णन के संक्षेप में होने पर भी रामायण जैसे अद्वितीय ग्रन्थ का महत्व कम नहीं होता। जैसे रामचरित्र-मानस में

भूगोल की शुद्धता की आशा नहीं की जा सकती, ठीक उसी तरह हम अपने वर्तमान युग के नये विचारों के प्रतिपादन की आशा भी उस ग्रन्थ से न करें। परन्तु यह तो विषयान्तर हुआ। गोस्वामी महाराज स्त्रियों के बारे में कुछ ही क्यों न माना हो किन्तु इसमें सन्देह नहीं कि जो मनुष्य स्त्री पशु-तुल्य समझता है, उसे अपनी मिलिकयत मानता है, वह अपने अर्द्धाङ्ग को विच्छेद करता है।

पति का धर्म है कि पत्नी को अपनी सच्ची सहधर्मिणी और अर्द्धाङ्गिनी माने, उसके दुःख में दुःखी हो, और उसके सुख में सुखी। पत्नी पति की दासी कदापि नहीं है, न वह पति के भोग की सामग्री ही है जो स्वतन्त्रता पति अपने लिये चाहता है, ठीक वही स्वतन्त्रता पत्नी को भी होनी चाहिये। जिस सभ्यता में स्त्री-जाति का सम्मान नहीं किया जाता, उस सभ्यता का नाश निश्चित ही है। संसार न अकेले पुरुष से चल सकता है, न अकेली स्त्री से, इसके लिये तो एक दूसरे का सहयोग आवश्यक है। स्त्री अगर कोप करे तो आज पुरुष-वर्ग का नाश कर सकती है। यही कारण है कि वह महा-शक्ति मानी गई है।

हिन्दू सभ्यता में तो स्त्री का इतना सम्मान किया गया है कि प्राचीन काल में स्त्री का नाम प्रथम पद में रहता था, उदाहरणार्थ हम 'सीताराम' कहते हैं, 'राम सीता' कदापि नहीं। विष्णु का 'लक्ष्मीपति' नाम प्रसिद्ध है ही। महादेव को हम पार्वती-पति के नाम से पूजते हैं। महाभारतकार ने द्रौपदी को और आदि कवि बाल्मीकि जी ने सीता जी को गौरव-पूर्ण स्थान दिया ही है। हम प्रातःकाल सतियों का नाम लेकर पवित्र होते हैं। जो सभ्यता इतनी उच्च है, उसमें स्त्रियों का दर्जा पशु या मिलिकयत के समान कदापि हो नहीं सकता।

अब जो प्रश्न पूछे गये हैं, उनका उत्तर देना सहज है। मेरा दृढ़ विश्वास है कि पति के कमाये हुये धन पर स्त्री का पूरा अधिकार है और पत्नी पति की मिल्कियत की अविभाज्य भागीदार है।

पत्नी की रक्षा करना और अपनी हैसियत के मुताबिक उसके भरण-पोषण और वस्त्रादि का प्रबन्ध करना पति का आवश्यक धर्म है।

दिङ्मूढ़ पति

एक दिङ्मूढ़ पति लिखते हैं—“मेरी पत्नी मामूली समझवाली है। वह मुझे समझ नहीं सकती, वह अज्ञान—अक्षर ज्ञान में नहीं, लेकिन समझ में है—इस कारण उस पर मुझे दया आती है। कई अवसरों पर वह मुझसे रुठ जाती हैं, ठीक बात समझाने पर भी नहीं समझती। आपका नाम और उदाहरण देकर मैं जब ब्रह्मचर्य को बात करता हूँ तो उसे अचरज होता है, वह इस प्रकार की बातों से नफरत करती है। भूठे वहम, माता, देवी, देवता और महाराजों-गुसाइयों में उसे आस्था है। जब कहता हूँ कि यह ढोंग है, तो लगातार बारह घण्टों तक मुँह फुलाये रहती, और वर्ताव में रूखा-पन साफ दिखाई पड़ने लगता है। कई बार यही अथवा कुछ कम या ज्यादा इसी तरह की बातें हुआ करती हैं। इन पंक्तियों के लिखते समय भी आमत्ती की यही हालत है। कल जन्माष्टमी थी, इसलिये वह मंदिर गईं। मैंने वहां जाने से पहले ही कहा कि जाना निरर्थक है। फिर भी साथ था, इसलिए वह चली गईं। आने पर पूछा तो स्त्री-स्वभाव के अनुसार गुस्सा हो आया और अब मुखारविन्द मलीन हो गया। अक्सर यही होता है। फिर भी यह सोचकर अज्ञान है, मैं टाल जाता हूँ। अगर यही रफ्तार जीवन पर्यन्त रही तो संसार में शान्ति-जैसी क्या कोई चीज मिलेगी ?

मुझे तो कवि का यह कथन अक्षरशः सच मालूम पड़ता है कि, 'सब तरह जाँचते हुये सारे संसार में न देखा।' ऐसे समय उसे हमेशा के लिये परित्याग करने का विचार दृढ़ हो जाता है। लेकिन विचार आने लगते हैं; उस ओर नजर जाती है और दीख क्या पड़ता है? सिर्फ अन्धकार, असंतोष, निराशा और दुःख। फिर भी मैं तो इसे अपनी कमजोरी ही समझता हूँ कि मैंने उसे अब तक भी नहीं त्यागा।

मैं इस संकट से किस प्रकार छूटूँ? आप कहेंगे 'विधा सा मोती, अब पहने रहें। लेकिन तो भी जीवन की कटुता तो बनी ही रहेगी। सम्बन्धियों ने जबर्दस्ती व्याह दिया और मैंने उसे कबूल कर लिया, उसी का फल अब मुझे भोगना पड़ रहा है! मेरी मूर्खता से इस तरह लाभ उठाकर जिन्होंने दूसरों को सदा के लिये दुःख में डुबो दिया है, उन क्रूरों को इस बात का आज भी अनुभव क्यों नहीं होता? इन घातक नियमों ने कोमल कलियों का—युवकों का जीवन किस तरह मटिया-मेट किया है, उसकी कल्पना आपके लिये तो मुश्किल नहीं है। अगर समाज अब भी नहीं जागा तो आने वाली सन्तान का क्या होगा? इस बारे में आप क्या सलाह देते हैं? यह सवाल मेरे अकेले का ही नहीं है; मैंने ऐसे अनेक युवकों को देखा है, बेचारे दुःख के दल-दल में सड़ रहे हैं? अतः क्या आप अपनी आवाज बुलन्द करके उनकी मदद को नहीं दौड़ेंगे? मैं हाथ जोड़ कर आपसे प्रार्थना करता हूँ कि इस दुःख में आप जरूर आश्वासन दीजियेगा, ढाढ़स बँधाइयेगा, मेरे प्रश्नों से अगर आपके दिल को चोट पहुँचे तो क्या आप इस बालक को क्षमा नहीं करेंगे?'

मैं आश्वासन देता तो जरूर हूँ लेकिन ऐसे संकट के समय अगर मनुष्य खुद आश्वासन न पा सके तो दूसरे शायद ही उसे

ढाढ़स बाँधा सकते हैं। हाँ आदमी कुछ आश्वासन बुद्धियों के संघर्षण से भी पा सकता है। इसलिये इस नवयुवक पति के मन में स्वामित्व की सत्ता आजमाने की इच्छा काम कर रही है। अगर यह बात नहीं और पति-पत्नी मित्रवत को मानते हों, तो निराशा का कोई कारण नहीं रह जाता मित्र को हम धीरज के साथ समझते, उसके न मानने पर निराश नहीं होते, बलात्कार जबर्दस्ती नहीं करते। अगर पति को पत्नी से कुछ आशा रखने का अधिकार है, तो पत्नी को भी कुछ न कुछ होना चाहिये। देव दर्शन को जाने वाली अनेक पत्नियों को आजकल के सुधारक पत्नियों की धुन जब पसन्द न आती होगी तो वे बेचारियाँ क्या करती होंगी? वे इन पति को समझने की हिम्मत तक न करती होंगी। इसलिए इन पति को और उनके समान दूसरों को मैं पहली सलाह तो यह देता हूँ कि वे समझ-बूझ कर अपने स्वामी-पन का अधिकार जमाना छोड़ दें।

पत्नी की सेवा करते समय और शिक्षा के लिये शिक्षा देते समय वे अपने विकारों को भी वश में रखें; और फिर धैर्य के साथ उन्हें यह समझावें कि भूटे वहम, गुसाइयों पर की आस्था नामधारी मन्दिरों में भटकना वगैरः फजूल है और हानिकार भी हो सकते हैं। अगर पति के प्रति शुद्ध प्रेम होगा तो पत्नी जरूर समझेगी, इस बारे में मुझे तनिक भी सन्देह नहीं। जल्दी में आम नहीं पकते। जब आम जैसे वृक्ष के लिये वर्षों साल सम्भाल जरूरी में, ताँ जो स्त्रीरूपी वृक्ष ज्ञान हीन रक्खा गया है इसकी परवरिश में कितनी और कैसी कोमलता पूर्ण साल-सम्भाल आवश्यक होगी? मेरा अपना अनुभव तो यह है कि इस तरह रोज-रोज सींचने में ही सन्तोष और सफलता है। एक बार कइने पर अगर बात गले न उतरे तो निराश होकर प्रयत्न नहीं छोड़ना चाहिये उलटे यह विश्वास रखना चाहिए कि रोज-रोज इसी तरह

की सिंचाई करने से आखिर हृदय पिघलेगा। इस कारण मैं न तो जो हो चुका है, उसे निभाने की सलाह दे सकता हूँ और न त्यागने की ही।

इस तरह सम्बन्ध जोड़ कर माता-पिता ने जो भूल की है, उसे ऊपर बताये तरीके से सुधार लेने में ही पुरुषार्थ है। पत्नी को धोखा देकर त्याग देना और उसमें सुख मानना आसान है; लेकिन यह सच्चा सुख नहीं है, पुरुषार्थ नहीं है और इसी कारण धर्म भी नहीं है। जिन्हें अपने देश की कंगाली हालत का खयाल है, वे देश को छोड़ नहीं देते, लेकिन उसकी कंगाली को मिटाने का भरते दम तक प्रयत्न करते हैं; अनेक कष्ट सहते हैं, और उसी में सुख मानते हैं। अगर हम यह बात समझ जाय तो पत्नी के प्रति भी इसी तरह का बर्ताव रखें। क्योंकि जो असुविधा और कष्ट इन दिङ्-मूढ़ पति को है, वही दूसरों को भी है, यह बात वह खुद कबूल करते हैं। अगर ऐसे सब पति अपनी पत्नियों को छोड़ दें तो देश की इतनी सारी स्त्रियों की क्या दशा हो? पति अगर न सँभाले, रक्षा न करे तो कौन करे?

आज पति पत्नी के बीच जो असंगति—जो फर्क देख पड़ता है, सो भी देश की मौजूदा गिरी हुई हालत की एक निशानी है, यह सोच कर ही इस तरह दिङ्-मूढ़ पतियों को अपना मार्ग स्वयं ढूँढ़ लेना चाहिये। इस तरह की समस्याओं को सुलझाते-सुलझाते वे सहज ही स्वराज्य की समस्या को हल करना सीख जायेंगे, जिससे उन्हें और देश को दुना लाभ होगा।

हिन्दू-पत्नी

नीचे एक भाई के लम्बे पत्र का सारांश दे रहा हूँ, जिसमें उन्होंने अपनी विवाहिता बहन के दुःखों का वर्णन किया है—

“थोड़े समय पहले मेरी बहन का विवाह एक ऐसे व्यक्ति के साथ हो गया, जिसके चरित्र से हम अनजान थे। यह व्यक्ति बाद में इतना लम्पट और विषयी साबित हुआ है कि अनन्त व्यभिचार और विषय-भोग करते हुए भी वासना तृप्त नहीं होती। मेरी अभागिनी बहन को व्याह के बाद-शीघ्र ही पता चला कि उसके स्वामी दिन-दिन निर्बल होते जा रहे हैं। उसने उन्हें समझाया। लेकिन उसके इस औद्धत्य को वे सह न सके और उसे सबक सिखाने की गरज से उसके सामने ही व्यभिचार करने लगे। वह उसे बेटों से मारते, खड़ी रखते, औंधी टांगते और भूखों मरने को विवश करते हैं। एक बार अपने स्वामी की व्यभिचार लीला का प्रत्यक्ष दर्शन करने के लिये बहन एक खम्भे में बांध दी गई, जिससे वह भाग न सके। मेरी बहन का हृदय टूक-टूक हो गया है उसकी निराशा की हद नहीं, उसके सन्ताप को देखकर हमारा हृदय जल उठता है। लेकिन हम लाचार हैं। कृपा कर कहिये हम या हमारी बहन क्या करें ? हिन्दू धर्म की दर्द-भरी अदस्था का यह एक चित्र है, उस हिन्दू धर्म को जिसमें स्त्रियों को सर्वथा पुरुषों की दया पर निर्भर रहना पड़ता है जिसमें स्त्रियों को सर्वथा पुरुषों की दया पर निर्भर रहना पड़ता है जिसमें स्त्रियों को न कोई अधिकार प्राप्त है न रिश्तायतें ही। अगर आदमी निर्दय और हृदयहीन है, तो बेचारी स्त्री का कहीं कोई सहारा इस दुनियां में नहीं। आदमी अपने जीवन में चाहे जितना व्यभिचार करे चाहे जितनी शादियां करे, कोई उसकी ओर अंगुली उठाने वाला नहीं लेकिन स्त्री जहां एक बार व्याही गई कि उसे सर्वथा अपने स्वामी की दया का पात्र बन कर रहना पड़ता है। एक दो नहीं हजारों बहनें अन्याय का शिकार बन-बन कर रात दिन आर्त-स्वर से रोती-कलपती रहती हैं। जब तक हिन्दू धर्म से ये और ऐसी ही अन्ध

बुराईयों का नाश नहीं होता तब तक क्या उन्नति की आशा की जा सकती है ?”

पत्र लेखक एक सुशिक्षित व्यक्ति हैं। उन्होंने अपने सारे पत्र में अपनी बहन के दुःखों का रोमाञ्चकारी चित्र खींचा है। इस सारांश में वे सब बातें नहीं आ सकतीं। पत्र-लेखक ने अपना पूरा नाम और पता भी भेजा है, वह असीम दुःख की वेदना का परिणाम होने से क्षम्य भले हों, किन्तु उनका यह सर्वव्यापी कथन एक उदाहरण के आधार पर खड़ा किया गया है, अतः अतिरक्षित है, क्योंकि आज भी लाखों हिन्दू ललनाएँ अपनी गृहस्थी की रानी बन कर पूर्ण संतोष और सुख की अपनी लाचारी का अनुभव करने के बजाय उसके भाई या दूसरे रिश्तेदारों का चाहिये कि वे उसकी रक्षा करें, उसे यह समझावें, तथा विश्वास दिलावें कि एक पापी दुराचारी पति की खुशामद करना या उसकी संगति की आशा रखना उसका कर्तव्य नहीं है। यह तो स्पष्ट ही है कि उसका पति उसकी जरा भी चिन्ता नहीं रखता, तनिक भी पर्वाह नहीं करता। अतएव कानून बन्धन को तोड़े बिना ही वह अपने पति से अलग रह सकती है और अपने आप यह अनुभव कर सकती है कि उसका विवाह कभी हुआ ही नहीं।

अवश्य ही एक हिन्दू पत्नी के लिये, जो तलाक नहीं दे सकती, इस सम्बन्ध में कानून की रू से भी दो मार्ग खुले हैं। एक तो मार-पीट करने के कारण पति को सजा दिलाने का और दूसरा उससे जीविका के लिये आजीवन सहायता पाने का। लेकिन अनुभव से मुझे पता चला है कि अगर सर्वदा नहीं तो बहुधा तो अवश्य ही यह उपाय निरर्थक से भी बुरा सिद्ध हुआ है। इसके कारण किसी भी स्त्री को कभी सुख न मिला, उल्टे पति का सुधार असम्भव नहीं तो कष्ट-साध्य जरूर बन गया है। समाज को इस रास्ते में कदापि न जाना चाहिये, पत्नी को तो

किसी हालत में भी न्याय का आश्रय नहीं लेना चाहिए। प्रस्तुत मामले में तो लड़की के माता-पिता उसको निर्वाह कर लेने में सब तरह समर्थ हैं; लेकिन जिन सताई हुई स्त्रियों को यह आश्रय प्राप्त नहीं, उन्हें भी आश्रय देने वाली अनेक संस्थायें देश में दिन-दिन बढ़ रही हैं।

एक और प्रश्न रह जाता है; वे युवती स्त्रियाँ जो अपने कुरूप पति का साथ छोड़कर अलग होती हैं, या जिन्हें पति स्वयं घर से निकाल देते हैं, जो तलाक़ से मिलने वाली सुविधा प्राप्त नहीं कर सकती, वे अपनी विषयेच्छा को कैसे तृप्त करेंगी? मेरे विचार में कोई गम्भीर प्रश्न नहीं, क्योंकि जिसने युगों तलाक़ की प्रथा को त्याज्य मान रखा है, उस समाज की स्त्रियाँ एक बार वैवाहिक जीवन का कटु अनुभव पा लेने पर दुबारा विवाह करना ही नहीं चाहती। जब किसी समाज का लोकमत इस तरह की सुविधा प्राप्त करना चाहता है तो मेरे विचार में निःसन्देह उसे वह मिल भी जाती है।

पत्र-लेखक के पत्र से जहाँ तक मैं समझ सकता हूँ उनको यह शिकायत तो नहीं है, कि पत्नी अपनी विषयेच्छा तृप्त नहीं कर सकती। शिकायत तो पति के भयङ्कर और बेलगाम, व्यभिचार की है जैसा मैं कह चुका हूँ। मनोवृत्ति को पलट देना ही इसका उपाय है। हमारी अनेक अन्य बुराइयों के समान ही बेबसी की भावना भी एक काल्पनिक बुराई है। वह थोड़े से मौलिक विचार और नये दृष्टिकोण से नष्ट-भ्रष्ट हो जायगी। ऐसे मामलों में और रिश्तेदारों को चाहिए, कि वे अत्याचार के शिकार को शिकारों से छुड़ा कर ही संतोष न कर बैठें, बल्कि ऐसी स्त्री को समझा कर उसे सार्वजनिक सेवा के योग्य बनाने का प्रयत्न करें। इन स्त्रियों के लिये इस तरह की शिक्षा पति के शंकास्पद सहवास से कहीं अधिक सुखद और लाभप्रद होगी।

बालिका-हत्या

नव-जीवन के एक पाठक लिखते हैं —

“अगले सोमवार” अषाढ़ सुदी नवमी के दिन १२ वर्ष की एक निर्दोष बालिका की, वृद्धविवाह की वेदी पर बलि होने वाली है। वर महाराज नागर ब्राह्मण हैं। उम्र ५५ वर्ष की होगी। साल में ३६५ दिन दवा के भरोसे जीते हैं। उनसे लड़के लड़कियाँ भी हैं! लड़की बेचारी बे माँ बाप की हैं। क्या आप इस विवाह को रोक नहीं सकते? क्या उस बूढ़े को आप कुछ नसीहत नहीं दे सकते! या किसी भी प्रकार इस बालिका-हत्या को क्या आप रोक नहीं सकते!

उन्होंने नाम और पता सब कुछ लिखा है, तो भी मैं इस विवाह को रोकने में असमर्थ हूँ। पत्र पिछले सप्ताह में ही मुझे मिला। वर को या लड़की या उनके किसी सम्बन्धी को मैं जानता नहीं। उनके गांव में कभी गया नहीं। इसे मेरी भीरुता कहो या विवेक बुद्धि, परन्तु इस मामले में पड़ने की हिम्मत नहीं होती है। पत्र की सब बातें सही मानने पर तो मनमें अवश्य ही ऐसी इच्छा हुई कि मैं स्वयं उस गांव में जाऊँ और इस बूढ़े के जान-पहचान वालों से मिलूँ या लड़की ही के सम्बन्धियों से मिलकर उन्हें समझाऊँ। परन्तु इतना पुरुषार्थ मैं नहीं कर सका। तब सोचा कि नाम गांव छोड़ कर सब बातें लिख दूँ और आगे कभी कोई अगर ऐसा विकराल काम करते समय मेरा यह लेख देख कर रुक जाय तो उसी में सन्तोष मानूँ।

विषयशक्ति के सिवाय, इस शादी का और दूसरा क्या कारण हाँ सकता है। धर्म तो यों कहता है कि मनुष्य के लिए एक ही विवाह ठीक है। स्त्री अगर बच्ची भी हो मगर विधवा हो जाय तो ऊँची जातियों में तो उसे जन्म भर विधवा ही रहना होगा।

परन्तु बूढ़ी उम्र में भी पुरुष छोटी बालिका से विवाह कर सकता है, यह कैसी असह्य और दुःखजनक स्थिति है ! जाति व्यवस्था का समर्थन यदि किसी बात से हो सके तो वह यही है कि वह ऐसे अत्याचारों को रोक सके ।

जाति के यदि बड़े बूढ़े या युवक वर्ग हिम्मत करें तो ऐसी दयाजनक स्थिति न होगी और न देखने में आवेगी । दुर्भाग्य से बड़े लोग तो अपना धर्म भूल गये हैं । अपनी जाति का नैतिक प्रतिष्ठा के रक्षक होने के बदले वे तो प्रायः उसके भक्षक ही देखने में आते हैं । उनकी दृष्टि सेवा भाव व परमार्थ के बदले स्वार्थ की हो गई है । जहां स्वार्थ नहीं होता, और शुभेच्छा भी हांती है वहां उनकी हिम्मत ही नहीं होता, परन्तु भिन्न-भिन्न जातियों की और हिन्दुस्तान की सारी आशा युवक वर्ग पर ही लगी हुई है । यदि युवक अपने धर्म को समझें और उसी के अनुसार चलें तो वे बहुत काम कर सकते हैं, और बेजोड़ विवाह को तो वे असंभव कर दे सकते हैं । उनमें लोकमत को बना लेने के अलावा और कुछ भी करना बाकी नहीं रह जाता है । लोकमत बन जाने पर इसके विरुद्ध जाने की वृद्ध पुरुषों में हिम्मत नहीं हो सकेगी और अपनी लड़कियों को इस प्रकार पानी में फेंकने की पिताओं को भी हिम्मत नहीं होती ।

वृद्ध और बाल्य-विवाह करने वाले जब धर्म-रक्षा गो-रक्षा और अहिंसा की बातें करते हैं तो हँसी आती है । बात की बात में करने लायक सुधारों का ताक पर रख कर स्वराज्य इत्यादि की बड़ी-बड़ी बातें करना, आकाश-कुसुम तोड़ने के समान है । जिनमें स्वराज्य लेने का जोश आ गया है, उनमें साधारण सामाजिक सुधार कर लेने की योग्यता तो उससे पहले ही आ जानी चाहिये । स्वराज्य लेने की शक्ति तन्दुरुस्ती की निशानी है और जिसका

एक भी अंश रोगी होवे उसे तन्दुरुस्त नहीं कहते हैं। प्रत्येक नव-युवक को और प्रत्येक देश-हित चिन्तक को यह बात याद रखने की आवश्यकता है।

वृद्ध-बाल-विवाह

वृद्ध बाल-विवाह के सम्बन्ध में शोलापुर से एक महेश्वरी नवयुवक लिखते हैं—

“हमारे महेश्वरी समाज में विवाह-पद्धति करीब करीब नष्ट हो चुकी है प्रति वर्ष सैकड़ों कामी बूढ़े धन के बल पर बारह-चौदह वर्ष की अबोध कन्याओं से विवाह करके अपनी कामतृप्ति किया करते हैं। इन कामीजनों की काम-लालसा सारे समाज की विवाह-को रसातल की ओर ले जा रही है। बाल विवाह और बेजोड़ विवाह प्रति वर्ष उतनी ही संख्या में होते हैं, जितने की वृद्ध-विवाह। जिस समाज की विवाह-पद्धति की यह करुणा-जनक दशा हो उसमें भाविष्य में नामी वीरों की आशा करना व्यर्थ है और यह स्पष्ट है कि उस समाज का अस्तित्व भी खतरे में है। ऐसे समाज को सुधारने की अत्यन्त आवश्यकता है।

ऐसे अनुचित विवाहों के अवसर पर सत्याग्रह करके उन्हें रोकने के लिये हम ८-१० युवकों ने बाल-वृद्ध बेजोड़ विवाह प्रति-बन्धक दल नामक संस्थापना करके उसके द्वारा संगठित प्रयत्न करना शुरू कर दिया है। विवाह के हर एक रस्म पर परिणाम-कारक सत्याग्रह करने से फल प्राप्ति होगी ही। इस पत्र के साथ छपी हुई पत्रिका है, जिससे आपको पता चलेगा कि किस तरह से हमने सत्याग्रह करना ठहराया है। महेश्वरी समाज की विवाह-पद्धति से आप परचित होंगे ही। उसकी हर एक रस्म पर किस तरह शान्ति-पूर्ण सत्याग्रह किया जाना चाहिये, इस पर और इसी

के पुष्टी के लिये अन्य बातों पर लिखने की कृपा करें। हमें आशा है हमारी प्रार्थना स्वीकार होगी।

आप पुरुष और स्त्री के किस आयु से किस आयु तक के विवाह को सुयोग्य विवाह समझते हैं? योग्य उम्र के विवाहों के खिलाफ होने वाले किन विवाहों को सत्याग्रह के द्वारा रोकना चाहिये; इस बात का भी स्पष्ट खुलासा कर दीजियेगा।

हाल में ही दो बूढ़े महाशयों ने क्रमशः ५५ और ६० वर्ष की अवस्था में तेरह हजार और बाईस हजार देकर १२-१५ वर्ष की कन्याओं से विवाह किया है। इसी तरह के और भी दो विवाह एक ही गांव में होने वाले हैं। इसके विरोध में हमने पत्रिकाओं द्वारा आन्दोलन शुरू किया, किन्तु अब पत्रिकाओं के आन्दोलन की अपेक्षा प्रत्यक्ष आन्दोलन की विशेष आवश्यकता है। कृपया इस पर भी नव-जीवन में लिखें।”

इसमें सन्देह नहीं कि ऐसे विवाहों के विरोध में सत्याग्रह आवश्यक है। परन्तु सत्याग्रह कैसे हो सकता है? सत्याग्रह की मर्यादा के बारे में मैंने बहुत दफा लिखा है। तथापि इस समय कुछ लिखना आवश्यक है। सत्याग्रही संयमी होने चाहिए समाज में उनकी कुछ न कुछ प्रतिष्ठा होनी चाहिये। सत्याग्रही दुराचारी पर न कभी क्रोध करें न उससे वैर भाव रखें। दुराचारी का कार्य चाहे जितना उग्रता-पूर्ण हो, तो भी दुराचारी व्यक्ति के प्रति सत्याग्रही कठोर शब्द का प्रयोग न करे। वह कर्म और कर्मों का भेद कभी न भूलें। कर्म दुष्ट (बुरे) और अच्छे होते हैं उनके कारण कर्मों दुष्ट न माना जाय। सत्याग्रही का एक आवश्यक मन्तव्य यह है कि इस संसार में कोई पतित नहीं है, जिसका प्रेम द्वारा सुधार न हो सकता हो। सत्याग्रही, दुराचार को सदाचार से, दुष्टता को प्रेम से, क्रोध को अक्रोध से, असत्य को सत्य से,

हिंसा को अहिंसा से दूर करना चाहते हैं। और कोई तरीका इस दुनियाँ में पापों को दूर करने का ही नहीं है। इसलिये जो मनुष्य सत्याग्रही होने का दावा करता है उसे आत्म निरीक्षण करके देख लेना चाहिये कि क्या क्रोध द्वेष आदि से मुक्त है, या नहीं? आत्म-शुद्धि और तपश्चर्या में सत्याग्रही की आधी विजय है। सत्याग्रही को विश्वास रखना चाहिये कि वगैर व्याख्यानादि के ही सत्य और प्रेम का अदृष्ट और अदृश्य परिणाम दृष्ट और दृश्य से कहीं ज्यादा होता है।

परन्तु सत्याग्रही को कुछ बाह्य-कार्य भी करने पड़ते हैं। उसका सबसे पहला काम तो यह है कि सुधार के लिए सार्वजनिक आन्दोलन करके कुप्रथा के प्रति विरोधी लोक-मत तैयार करे। जब किसी बुराई का विरोधी लोक-मत तैयार हो जाता है, तब धनिक भी उसका विरोध नहीं कर सकते हैं। लोक-मत सत्याग्रह का शक्ति सम्पन्न शस्त्र है। लोकमत के रहते हुए भी कोई मनुष्य उसका आदर नहीं करता है, तब समझा जाय कि उसके बहिष्कार का समय आ पहुँचा है। बहिष्कार करने की दशा में भी ऐसे सुधार-विरोधी मनुष्य का कोई अनिष्ट कभी न किया जाय। बहिष्कार का दूसरा अर्थ यहां असहयोग है। जो मनुष्य समाज का विरोध करता है, उसको समाज की सेवा का अधिकार नहीं है। इससे आगे बढ़ने की मुझे आवश्यकता प्रतीत नहीं होती। प्रत्येक वस्तु के लिये हमेशा कुछ न कुछ विशेष कार्य हो सकता है। विवेकशील और बुद्धिशाली सत्याग्रही ऐसे कार्य का पता पा ही लेता है।

काम-पुरुषों के काम की तृप्ति का प्रश्न विकट है। काम को न ज्ञान होता है, न विवेक। कामी पुरुष अपनी काम की तृप्ति किसी न किसी तरह कर लेता है। इसका उपाय यह है कि २० वर्ष के पहले और उसकी सम्पूर्ण सम्मति के अभाव में कन्या का

विवाह कभी न किया जाय। तथा कोई भी कन्या वृद्ध के साथ विवाह न करे, ऐसी हालत में वृद्ध कामी क्या करें ? समाज के पाम इसका कोई उत्तर नहीं रहता है। समाज का कर्तव्य निर्दोष बाला को बचाने का है, कामी के काम की तृप्ति करने का कदापि नहीं। जब समाज में शुद्ध पवित्रता की मात्रा बढ़ जाती है, तब कामी का काम भी शान्त हो जाता है।

एक दुःखप्रद कहानी

रामगढ़ (जयपुर) से एक सज्जन लिखते हैं—

“यहां के अप्रवाल समाज में एक ऐसी मृत्यु हो गई है जिससे सारे शहर में सन-सनी फैली हुई है, यानी एक ऐसे युवक का देहान्त हो गया, जिसका विवाह हुये केवल दो महीने हुए थे। बालिका न अभी अपने ससुराल गई थी और न उसे अभी इतना ज्ञान ही है कि वह कुछ समझ सके। वह बिल्कुल निर्बोध है और केवल १२ वर्ष की है। वह यह जानती ही नहीं कि विवाह क्या है। इस तरह की बालिका को समाज ने विधवा करके बैठा दिया। लोग कहते हैं; उसके भाग्य में यही लिखा था। यह उसके पूर्व-जन्म के पापों का फल है, उसे कौन रोके ? न लड़की का पिता ही जीवित है न लड़के का ही; इस तरह लड़की एक दृष्टिसे अनाथ है। लड़की की बूढ़ी माता और दादी जीवित हैं। समाज के भय से भला उसकी माता और विवाह का तो विचार ही कैसे कर सकती है ? इस तरह दोनों ओर भीषण शोक छाया हुआ है, मगर उन्हें धैर्य दिलाने का कोई मार्ग नहीं सूझता।

मारवाड़ी समाज में इस तरह की और भी कई बालिकायें मिलेंगी। वे भी इसकी तरह समाज को श्राप दे रही हैं, और यदि निकट भविष्य में समाज न चेता तो उसका सर्वनाश अवश्य

होगा। आप मारवाड़ी समाज को इसके लिये चेतावनी दें तो बहुत कुछ असर हो सकता है। अवश्य ही बहुत से नवयुवकों में आपके वाक्य नवजीवन का संचार करते हैं। अतः आप इसके लिए 'हिन्दू-नवजीवन' में कुछ अवश्य ही लिखें।”

ऐसी करुणास्पद कथाएँ भारतवर्ष में बहुत सुन पड़ती हैं। और विशेषता यह है कि ऐसी घटनाएँ धनिक जातियों में ही अधिक होती हैं, क्योंकि धनिकों में वृद्ध लोगों को भी शादी करने की इच्छा होती है, और जो लड़की विधवा हो जाती है उसे विधवा बनाये रखने में ही वे लोग बड़प्पन मानते हैं। धर्म की तो यहां बात ही नहीं है। इसी कारण ऐसी घटनाएँ मारवाड़ी, भाटिया, इत्यादि वर्गों में अधिक होती रहती हैं। इस व्याधि की एक ही औषधि है; प्रत्येक जाति में बुराइयों के खिलाफ विनय-पूर्ण आन्दोलन शुरू किये जाय और उनके द्वारा सारी जाति में जागृति फैलाई जाय। जब समाज जागृत हो जायगा, तब दैव को अथवा पूर्व जन्म के पापों में फल को दोष देकर अथवा उन्हें निमित्त बनाकर कोई बाल-वैधव्य का समर्थ नहीं करेगा। जब एक नवयुवक विधुर हो जाता है, तब उसे पूर्व जन्म के दोष के बहाने विवाह करने से कोई नहीं रोकता। इसलिये सुधारकों को मेरी सलाह है कि वे निराश न हों बल्कि अपने कर्त्तव्य पर दृढ़ रहें और आत्म-विश्वास रख कर आगे बढ़ते चले जायें। हाँ यह बात अवश्य ही याद रखनी चाहिये कि अकेले व्याख्यानों द्वारा यह काम नहीं हो सकता, सत्याग्रह तक पहुंचने की आवश्यकता होगी। सत्याग्रह की मर्यादा पिछले अंकों में बताई गई है। सत्याग्रह-रूपी सूर्य के सामने बाल-वैधव्य-रूपी यह अंधेरा कभी ठहर नहीं सकेगी, क्योंकि सत्याग्रही के शब्द-कोष में निष्फलता शब्द ही नहीं है।

स्त्री की दर्दनाक हालत

एक नौजवान के पत्र का सार इस तरह है:—

“पन्द्रह वर्ष के एक बालक का व्याह सत्रह वर्ष की एक युवती के साथ हुआ है। युवती अपने नामधारी पति से नाराज है। पति तो बड़ा होने पर इच्छानुसार दूसरा व्याह कर सकता है। लेकिन युवती क्या करे? माता-पिता और समाज की दृष्टिसे तो उसकी कोई अपनी इच्छा हो ही नहीं सकती। दूसरे वह युवती अशिक्षित है, इस वजह से वह पुनर्विवाह का विचार भी नहीं कर सकती; अगर वह कुछ करना चाहती है तो सिर्फ अनीति; ऐसी युवती क्या करे? उसका रक्षक कौन हो?

हिन्दू संसार में ऐसी करुण-कथाओं के अगणित उदाहरण मिल सकते हैं। यह सम्भव नहीं कि उनका प्रतिकार शीघ्र ही किया जा सके। कई बातें ऐसी हैं जिन्हें इस समय सिवाय सह लेने के दूसरा चारा नहीं है। ऐसे मामलों में जो कुछ मुझे सूझता है वह मैं प्रकट करता हूँ। अगर कोई रिश्तेदार ऐसी युवती की मदद करना चाहे तो उसे दृढ़ता पूर्वक उसकी मदद करनी चाहिये। किशोर होते हुये भी इस युवती का पति यदि समझदार है तो उसे चाहिये कि वह अनिच्छा पूर्वक किये गये युवती के साथ के अपने इस सम्बन्ध से लाभ उठाकर उसे पढ़ाये खुद उसे अपनी बहन समझे और उसके लिये योग्य पति ढूँढ़ दे। मैं जानता हूँ कि पन्द्रह वर्ष के किशोर से इतनी बुद्धिमानी की आशा नहीं की जा सकती, लेकिन इस समय इस उम्र के भी परोपकारी बालक मेरी नजरोंमें हैं और इसी आधार पर मैंने ऊपर की बात लिखी है। तीसरा मार्ग है, लोकमत के सुशिक्षित बनाने का—जिन्हें ऐसे बेजोड़ विवाहों का पता चले, वे उन्हें प्रकट तो जरूर ही कर दें। इतना होते हुए भी अगर इस प्रकार की

अभागिनी कन्याओं की रक्षा न हो सके तो भी यह निश्चित ही है कि धीरे धीरे ऐसी घटनाएँ कम अवश्य होती जायँगी ।

उल्लिखित विचार-धारा से यह नतीजा निकलता है कि ऐसे कामों के लिए—सत्यपरायणता, निर्भयता दृढ़ता, और साहस की जरूरत है । जो विवाह सच्ची ब्याख्या के अनुसार नहीं हुआ है, वह विवाह ही नहीं है, इसी आधार पर हम लोग आगे बढ़ सकेंगे । जिसे जाति का, गरीबी का और ऐसी दूसरी बातों का डर है, वह कभी सुधार कर ही नहीं सकता । सुधारकों ने जानें कुर्बान की हैं, दुःख उठाये हैं, निन्दा सहन की हैं, भूखों मरे हैं । जहाँ इन कामों का अभाव रहा है वहाँ कभी सच्चे सुधार नहीं हो सकते हैं ।

एक डाक्टर लिखते हैं—“मैं डाक्टर हूँ । सन् १९२२ ई० में एम० बी०, बी० एस० की परीक्षा में पास हो चुका हूँ । एक पाटीदार भाई हमारे पास आये थे । कहते थे—‘एक साधारण वणिक-कुटुम्ब की विधवा है, उसकी उम्र करीब ३४-३५ साल की है, उसे अपने मृत पति से दो लड़के हैं, उसे मेरा गर्भ रह गया, गर्भ करीब तीन महीने का होगा ।’ पाटीदार भाई स्वयं विवाहित हैं । वह चाहते थे कि मैं उन्हें गर्भपात की-कोई दवा लिख दूँ ।

मैंने उनसे कहा कि मैं गर्भपात करना पाप समझता हूँ और उस पाप में हाथ बटाना नहीं चाहता । आपको चाहिये कि आप उस गर्भ को परिपक्व होने दें । अगर आपकी लोक-लाज का भय हो तो, किसी अनजान स्थान में उस बाई को ले जाइये, आप भी वहीं रहिये और पूरे दिन हो जाने के बाद उसे बच्चा होने दीजिये, फिर अपने खर्चे से बालक को किसी अनाथालय में रख दीजिए ।

पाटीदार भाई मुझसे कहने लगे वह विधवा गरीब है, हैसियत भी मामूली ही है । अगर उस विधवा की जाति वालों

के कान तक यह खबर पहुंचेगी तो उसकी खूब बदनामी होगी उसका जीवन दुःखमय हो जायगा। ऐसी हालत में वह मरना ज्यादा पसन्द करेगी।

मैंने उन्हें समझाते हुए कहा—ऐसे मामलों में हिम्मत रखनी चाहिए। आप में और उस बेवा बहिन में, दोनों में दृढ़ निश्चय होना चाहिए। मर्द कई बार भूल करते हैं लेकिन समाज उनसे कोई जवाब तलब नहीं करता। जब कमजोरी के चक्कर में फँस कर स्त्री पुरुष का शिकार बन जाती है तब उसके साथ समाज क्रूरता-पूर्ण बर्ताव करता है। अगर समाज इन मामलों में उदारता से काम न लेगा तो इस तरह के जुर्म हांते ही रहेंगे और डाक्टर भी धन के लालच से मदद करते रहेंगे।

यह डाक्टर धन्यवाद के पात्र हैं। उनका कहना बिल्कुल ठीक है कि ऐसे मौकों पर बहुतेरे डाक्टर फीस के लोभ में पड़ कर लोगों के पापों में मददगार होते हैं। लेकिन यह लेख मैं डाक्टरों को उनका धर्म बताने के लिए नहीं लिख रहा हूँ यह पत्र स्त्री की दुर्दशा का दूसरा चित्र है। उसका इलाज वही है जो ऊपर बताया गया है। अहिंसा-धर्म के नाम पर अहिंसा को डुबानेवाला आजकल का समाज इस तरह की निर्दयता से काम लेते समय बिल्कुल भी आगा-पीछा नहीं सोचता, हर दिन स्त्री-रूपी गौ की हत्या किया ही करता है। स्त्री के सतीत्व की रक्षा के बहाने उस पर कई प्रकार के अंकुश लादता है, लेकिन जबर्दस्ती किसी की पवित्रता की रक्षा नहीं की जा सकती।

स्त्री या पुरुष पदों की ओट में पाप करें इससे बेहतर तो यह है कि वे जाहिरा तौर पर नज़्रता में अपनी कमजोरी को कबूल करके पुनर्विवाह वगैरह करें और पाप से बचें मगर स्त्री की मदद कौन करे ? मर्द ने तो अपना रास्ता साफ बना लिया है,

लेकिन स्त्री पर जुल्मों कायदे लाद कर पुरुषों ने जो दोष अपने सिर ओढ़े हैं। उनके प्रायश्चित्त के तौर पर उन्हें अब स्त्री की मदद करनी चाहिये। जिन बूढ़ों के विचार एक बारगी ही पुख्ता हो गये हैं, उनसे ऐसे प्रायश्चित्त की आशा रखना फिजूल है। हाँ नौजवानों का मर्यादा पालन करते हुये स्त्रियों की मदद करना मुमकिन है। आखिर स्त्री का उद्धार तो स्त्री ही करेगी; लेकिन आज भारत में ऐसी स्त्रियों की संख्या बहुत थोड़ी है। जब नौजवान बहुत बड़ी तादाद में स्त्री जाति की मदद के लिये दौड़ पड़ेंगे तभी स्त्रियों में जागृति फैलेगी और उनमें से सेवा-परायण वीर-बालाएँ व वीरांगनाएँ पैदा होंगी।

स्त्रियों की दुर्दशा

एक काठियावाड़ी भाई ने, जिन्होंने अपना नाम व पता भी लिख भेजा है, अपने पत्र में दो स्त्रियों का वर्णन लिखा है। उनके पत्र को संक्षेप में नीचे देता हूँ—

“घनवानों की पत्नियाँ अपनी विरासत के हक छोड़ दें, इस आशय का आपका लेख पढ़ कर नीचे लिखे दो किस्से भेजने की इच्छा हुई है—

१—……के रहने वाले श्री…… की पहली स्त्री को, जो सिर्फ़ खूबसूरत न होने के कारण त्याग दी गई। अब तक उनके पति की ओर से भरण-पोषण की कोई सुविधा प्राप्त नहीं हुई है। श्री……ने दूसरा विवाह किया था। लेकिन दूसरे व्याह की पत्नी का देहान्त हो जाने से अब उन्होंने तीसरा व्याह किया है।

यह पति नाम-धारी उच्च ब्राह्मण जाति के हैं, तथा—एक उच्च कुटुम्ब में जन्मे हैं। उन्होंने बी० ए० तक की शिक्षा पाई है। आज-कल वह बम्बई सरकार के पोलिटिकल आफिस में

३००) मासिक पर नौकर हैं। इसके सिवाय उन्हें अपने पिता की ओर से अच्छी से अच्छी जायदाद विरासत में मिली है।

इस बहिन के नाम-धारी पति देव जब आज से १० साल पहले दूसरा व्याह करने को तैयार हुये, तब इनके सगे सम्बंधियों ने हमारे ब्राह्मण समाज की और राज्य की सहायता चाही। लेकिन 'पतितेव' ठहरे धनवान्, उन्होंने जाति के ब्रह्म-भोज में ३००) देने की बात कह कर विरोध का मुँह बन्द कर दिया। राज्य को भी उनसे काम पड़ता है, इसलिये राज्य ने भी श्री...के काम में दखल देने का साहस नहीं किया। उल्टे विरोधियों का दमन करके राज्य ने उनके मार्ग को और भी सरल बना दिया। अब तीसरा व्याह करके अपनी पहली पत्नी को तिलतिल करके मार डालना ही श्री...ने उचित समझा है।

२—अब दूसरा किस्सा सुनिए.....के जौहरी.....का एक लड़का छोटी उम्र में, आज से दस साल पहले, गृह-कलह के कारण, अपनी स्त्री और दो बच्चों को छोड़कर कहीं बाहर चला गया है। श्री.....के अपनी नई पत्नी से दो पुत्र हैं। उन्होंने इस घर से निकले हुये पुत्र की स्त्री तथा उनकी सन्तान के भरण-पोषण का अब तक कोई प्रबन्ध नहीं किया है। आज तक तो गांव वालों का काम करके जैसे-तैसे इस बहन ने अपना पेट पाला है, लेकिन अब लड़कों को पढ़ाने का सवाल उनके सामने है। उन्होंने राज्य से सहायता की प्रार्थना की। यह किस्सा औदीच्य जाति का है, इसलिये राज्य वालों ने जाति पर ही इस निर्णय का भार छोड़ दिया। इस बहन के ससुर जौहरी हैं, स्वामी-नारायण संप्रदाय के मन्दिर के ट्रम्टी हैं, और राजनैतिक सामाजिक तथा धार्मिक क्षेत्रों में उनका अच्छा प्रभुत्व है उन्होंने में सोने के शिखर वाला स्वामी-नारायण का एक मन्दिर बनवाया है, सहज ही यह अनुमान किया जा सकता है कि

आर्थिक-स्थिति अच्छी है। इतना होने पर भी इन बहिन की उचित सहायता का कोई प्रबन्ध अब तक हमारे समाज ने नहीं किया है। फल-स्वरूप पहले किस्से वाली बहिन की तरह इन बहिन की और इनके बच्चों का हालत भी दर्दनाक है।

क्या हिन्दुओं की विरासत के हक से सम्बन्ध रखने वाले कानून ऐसी तिरस्कृत पत्नियों (और उनका सन्तानों) को उनके पति या ससुर से उनकी स्थिति के अनुरूप जीविका और विरासत का हक माँगने का अधिकार देते हैं ? ऐसे अधिकारों के मिलते हुए भी अगर वे गुजारे के लिये कुछ न माँगे तो पेट कैसे पालें अगर ऐसी दुरदुराई हुई बहनों से हम जीविका के लिए प्रार्थना करने का मोह छुड़ाने का कांशिश करें तो क्या उनकी और हमारी (सुधारकों की) इस निष्क्रियता से कुलाभिमानी पुरुषों का स्वेच्छा-चार और अधिक न बढ़ेगा ? इसके कारण स्त्रियों के कुमार्गगामी होने बुरे प्रलोभनों में फँसने का क्या डर नहीं है ? इन बहनों के अपने अधिकारों का मांह छोड़ देने से निर्दय पतियों और ससुरों का क्या हौसला नहीं बढ़ेगा ?

ये बातें इतनी विस्तार के साथ कही गई हैं कि इनमें अतिशयोक्ति का डर नहीं रहता। इस तरह की दर्दनाक हालत में फँसी हुई बहनें क्या करें, यह अवश्य ही एक महत्व का प्रश्न है। अधिकतर ऐसी स्त्रियाँ खुद अपंग होती हैं; अर्थात् उन्हें अधिकारों का ज्ञान नहीं होता, और अगर होता भी है, तो वे बेचारियाँ यह नहीं जानती कि क्या किया जा सकता है मुमकिन है कि वे यह भी जानती हों, फिर भी वैसे उपायों से काम लेने में अपने को असमर्थ पाती हैं। इसलिये रिश्तेदारों की सहायता से ही उनका प्रश्न हल हो सकता है। इन पत्र लेखक ने जिस लेख का जिक्र किया है, वह समझदार असमर्थ स्त्रियों के लिये लिखा गया था। इन दोनों बहिनों को अगर कानून की सहायता मिल सकती हो

तो उन्हें उससे लाभ उठाना चाहिये, स्थानीय लोक-मत बनाया जा सके तो बनाना चाहिये। धन की या राज्य-सत्ता की प्रतिष्ठा से चौंधिया जाने की जरा भी जरूरत नहीं है। ऐसी स्त्रियों को आश्रय देने वाले महिला आश्रम भी गुजरात में मौजूद हैं। वहाँ रखकर उन्हें शिक्षिता और स्वावलम्बनी बनाने का प्रयत्न भी साथ साथ करना चाहिये। अक्सर झूठी लोकलाज के कारण ऐसे अन्यायों पर पर्दा डाल दिया जाता है, लेकिन मेरी दृष्टि में अनावश्यक और अनुचित हैं। बहुतेरे अन्याय और दुराचार ऐसे हैं, जो प्रकाश पाते ही मिट जाते हैं।

विधवा और विधुर

जब से विधवा-विवाह के बारे में मैंने अपना अभिप्राय प्रकट किया है तब से कई प्रकार के प्रश्न आते हैं। बहुतेरों के उत्तर देने की आवश्यकता न प्रतीत होने से मैं उनका उल्लेख नहीं करता मगर निम्नलिखित प्रश्नावली विचारणीय है—

१—किस उम्र तक की विधवाओं को शादी करने की अनुमति दी जाय ?

२—विधवा-विवाह की स्वीकृति मिलने पर निश्चित उम्र से अधिक आयु की विधवा यदि अपना विवाह कर देने को कहे और उसके लिये उद्यत हो जाय तो उसे किस प्रकार रोका जाय ?

३—विधवा-विवाह के पास हो जाने पर यदि सन्तान बती और गतयौवना विधवायें विवाह करना चाहें तो क्या उन्हें ऐसा करने की अनुमति दी जाय ?

४—श्रीयुत रामानन्द चटर्जी, सम्पादक 'माडर्न-रिव्यू' द्वारा लिखित एक लेख लाहौर से प्रकाशित होने वाले अंग्रेजी पत्र 'विडोज-काज' में प्रकाशित हुआ है, उससे प्रकट होता है कि

३५ वर्ष तक की उम्र तक की विधवायें पुनर्विवाह कर सकती हैं। क्या यह उचित है ?

५—पुनर्विवाह की प्रथा प्रचलित हो जाने पर विधवाओं में फिर से शादी कर लेने की इच्छा जागृत हो जायगी और वे विधवायें भी जो अब तक लोक-प्रथा के कारण विवाह का ध्यान तक नहीं धरती थीं, विवाह करने लगेंगी।

इन प्रश्नों के पृथक्-पृथक् उत्तर देने की आवश्यकता नहीं है; क्योंकि इन प्रश्नों के बारे में मेरे अभिप्राय के न समझने के कारण मनुष्यों में गलत-फहमा फैल रही है। जो अधिकार यानी रिआयत विधुर को है वही विधवा को होनी चाहिए। अन्यथा यह विधवा पर बलात्कार करना है और बलात्कार हिंसा है, जिसका परिणाम बुरा ही होता है। जो प्रश्न विधवा के लिए किये जाते हैं वे विधुर के लिये उठते ही नहीं हैं। इसका कारण तो यही हो सकता है कि स्त्रियों के लिये पुरुष ने कानून बनाये हैं। यदि कानून बनाने का कार्य स्त्रियों के जिम्मे होता तो स्त्रियाँ कभी अपना अधिकार पुरुष से कम नहीं रखतीं। जिन मुल्कों में स्त्रियों को कानून बनाने का अधिकार है, वहाँ स्त्रियों ने भी अपने लिये ऐसे ही आवश्यक कानून बना लिये हैं। अतएव उक्त प्रश्नों का उत्तर यह हुआ कि पिता का धर्म है कि वह निर्दोष जवान विधवा को पुनर्लग्न करे और जो विधान पुनर्लग्न करने की इच्छा करे उसके रास्ते में कोई रुकावट न डाली जाय ?

यह मानने के लिये कोई प्रमाण नहीं है कि इस प्रकार की व्यवस्था से सब विधवाएँ पुनर्लग्न कर लेंगी। जिस मुल्कों में विधवा को पुनर्लग्न करने की रिआयत है वहाँ भी सब विधवाएँ शादी नहीं करती, न सब विधुर की शादी करते हैं। जिस वैधव्य का पालन स्वेच्छा से होता है, वह हमेशा सराहनीय है। बलात्

चलाया जाने वाला वैधव्य निन्द्य है और वर्णसंकरता वर्द्धक है। मैं ऐसी अनेक विधवाओं को जानता हूँ, जिनके मार्ग में कोई रुकावट न होते हुये भी जो पुनर्लभ करना नहीं चाहतीं।

विधवा-विवाह (१)

एक पत्र-प्रेषक ठीक ही पूछते हैं कि हिन्दू विधवाओं के संबंध में सर गंगाराम के दिये हुये अंकों का तात्पर्य क्या सभी हिन्दुओं से है या केवल उनसे जो चलने के कारण पुनर्विवाह नहीं कर सकती हैं ? मैंने सर गंगाराम से इस प्रश्न का उत्तर मँगवा लिया है और उनका कहना है कि मेरे दिये हुए अंकों में समस्त हिन्दू-जाति की विधवाएँ आ जाती हैं।

सर गंगाराम ने यह भी लिखा है कि 'केवल एक श्रेणी की विधवाओं के अंक देना तो बेकार होता। हम सब को यह बात मालूम है कि मुसलमानों और ईसाइयों में विधवा का पुनर्विवाह हो सकता है। तिस पर भी इन जातियों में ऐसी अनेक विधवाएँ हैं जो कि आगे या पीछे विवाह करेंगी ही।

मैं तो केवल हिन्दू विधवाओं से पुनर्विवाह न करने की रुकावट को उठाना चाहता हूँ, मैं प्रत्येक विधवा को पुनर्विवाह करने के लिए मजबूर करना नहीं चाहता।'

निस्संदेह ये विचार अच्छे हैं, लेकिन हिन्दुओं में केवल वे ही उपजातियाँ इस बन्धन में हैं, जिनमें पुनर्विवाह वर्जित हैं। इन उपजातियों को छोड़ कर शेष सभी हिन्दुओं में विधवाएँ करोड़-करोड़ उतनी ही आजादी के साथ विवाह करती हैं जितनी कि ईसाइयों और मुसलमानों में। हाँ, न्याय की दृष्टि से यह कहना मुनासिब होगा कि सभी ईसाई या मुसलमान विधवाएँ पुनर्विवाह "आगे पीछे" हैं जो अपनी स्वेच्छा में अविवाहिता

ही रहती हैं। यह बात तो ठीक है कि जिन जातियों में पुनर्विवाह माना है उनके अतिरिक्त अन्य जातियों में भी इस बात की ओर झुकाव रहता है, कि वे “उच्च” कहलाने वाली जातियों को देखा-देखी अपनी जाति की विधवाओं को अविवाहिता रखें। लेकिन जब तक ठीक-ठीक संख्या का पता नहीं चलता है, यह बिलकुल ठीक-बतलाना मुश्किल है कि विधवाओं को पुनर्विवाह से रोकने की प्रथा ने कहां तक नुकसान पहुंचाया है।

इस बात का ठीक-ठीक पता लगा लेना आवश्यक है कि उच्च-जातियों में जहां पुनर्विवाह वर्जित है, २० वर्ष से नीची उम्र की विधवाएँ कितनी हैं। उक्त पत्र लिखने वाले जिन्होंने कि शायद पुनर्विवाह के विरुद्ध प्रचलित बन्धन को न्याय संगत ठहराने की इच्छा से प्रेरित होकर मुझे पत्र लिखा है, तथा ऐसी ही विचार रखने वाले व्यक्ति की उन बुराइयों को न भूल जाना चाहिये जो कि युवती विधवाओं को पुनर्विवाह न करने देने के कारण उत्पन्न होती हैं।

विधवा-विवाह (२)

एक विधवा बहन लिखती हैं—

“नवजीवन” में आप या अन्य कोई समय-समय पर विधवाओं के विषय में लेख लिखते रहते हैं, उन सबका यह अभिप्राय होता है कि कम उम्रवाली विधवाओं का पुनर्विवाह हो तो अच्छा है। आत्मोन्नति को अप्राप्य मानने वाले तो ऐसा लिख सकते हैं, पर जब आप ऐसा लिखते हैं तब हृदय को भारी चोट पहुंचती है। अन्य देशों के अनुकरण से भारत की जो अबनति हुई है उसमें अभी इतनी ही कमी रह गई है, क्या अब उस कमी की भी पूर्ति कर देना है ? कितने ही लोगों का कहना है कि ‘समाज की वर्त-

मान सामाजिक अवस्था तथा परिस्थिति को भी देखना पड़ता है।” पर मुझे तो यह कथन मनुष्य की केवल वासना का पोषण करने के लिये ढूँढ़ा हुआ बहाना ही मालूम होता है। जब तक वासना रूपी दीपक में भोग रूपी तेल डालते जायँगे तब तक वह अधिकाधिक प्रज्वलित होता जायगा; इसका सच्चा उपाय यह है कि हम उसे किस तरह बुझा सकते हैं। बचपन ही से माता के दूध के साथ ही लड़कों और लड़कियों को ऐसी शिक्षा मिलनी चाहिये कि वे परिस्थितियों के अनुकूल अपना जीवन बनाना सीखें। आप शायद कहेंगे “ऐसा होने में तो बहुत समय लगेगा” पर यों भी आज सारा समाज पुनर्विवाह का समर्थक नहीं है। अतएव इस दशा में अनुकूल लोकमत होने के लिए भी समय जरूर ही लगेगा। फिर ऐसी प्रगति किस काम की है जो काल-व्यय के साथ साथ आत्मा का ह्रास करती हो। देवी गार्गी और मैत्रेयी, मांसी की रानी और चित्तौड़ की पद्मिनी की जननी यही भारत-माता है; उसकी लड़कियों को पुनर्विवाह क्यों करना चाहिये? चरखे के प्रताप से अब भरण-पोषण की भी वैसी चिन्ता नहीं रही। कुटुम्ब की यदि एक भी स्त्री विधवा हो जाय तो उससे सारे कुटुम्ब के पुण्य की खामी पाई जाती है, इसका प्रायश्चित्त उन कुटुम्बियों को उस विधवा के प्रति अपना कर्तव्य पालन करके करना चाहिये। इसके विपरीत उससे दूर-दूर भागने से कैसे काम चल सकता है? ब्रह्मचर्य के तो आप हामी हैं। विधवा, जिन्हें कुदरत ने ही ब्रह्मचर्य की दीक्षा दी है, देश की आदर्श सेविका क्यों न बनें? जगत् की माता बनकर क्यों न संसार के दुःखों का हरण करें? मैंने ऐसी कई विधवाएँ देखी हैं जो पाँच से सात वर्ष की ही विधवा हो गई हैं और जो अभी शान्ति और सन्तोष के साथ अपने कुटुम्बियों की यथाशक्ति सेवा कर रही हैं।”

लेखिका बहन को यह पत्र शोभा देता है। पर इसमें विधवा विवाह के प्रश्न का निपटारा नहीं हो सकता। बाल-विधवा, धर्म जैसी किसी वस्तु को ही नहीं जान सकती फिर विधवा-धर्म की बात ही हम कैसे कर सकते हैं? धर्म-पालन के साथ-साथ हम यह कल्पना कर लेते हैं कि एक बालक जिसे भूठ सच का कोई ज्ञान नहीं है, असत्य के दोष का भाजन है? नौ साल की बालिका नहीं जानती कि विवाह क्या वस्तु है, न वह यहीं जानती है कि वैधव्य क्या चोज है! जब उसने विवाह ही नहीं किया तो वह विधवा किस तरह मानी जा सकती है? उसका विवाह तो करते हैं माता-पिता और वे हां समझ लेते हैं कि वह विधवा हो गई; अर्थात् यदि वैधव्य का पुण्य किसी को मिलता हो तो कहना होगा वह उसके माता पिता को ही मिलता है। पर क्या नौ साल की बालिका का बलिदान कर वे इस पुण्य के और यश के भागी हो सकते हैं? और यदि हो भी सकते हों तो हमारे सामने उस बालिका का सवाल तो ज्यों का त्यों खड़ा ही रहता है। मान लीजिये कि अब वह बीस बरस की हो गई। ज्यों-ज्यों वह समझदार होती गई, उसने अपने आस-पास की परिस्थिति से यह जान लिया कि वह विधवा मानी जाती है पर इससे धर्म को वह नहीं समझती। यह भी हम मान लें कि बीस बरस की अवस्था को पहुंचते पहुंचते धीरे-धीरे उसमें स्वाभाविक विकार पैदा हुए और बड़े भी अब उस बाला को क्या करना चाहिये? माता-पिता पर तो वह अपने भावों को प्रकट कर ही नहीं सकती, क्योंकि उन्होंने यह संकल्प कर लिया है कि मेरी युवती लड़की विधवा है। उसका विवाह नहीं करना है।

यह तो एक कल्पित दृष्टान्त है भारत में ऐसी एक दो नहीं, हजारों विधवायें हैं। हम यह तो देख ही चुके कि उनको वैधव्य का कोई पुण्य फल नहीं मिलता। ये युवतियां अपने विकारों को

तृप्त करने के लिये अनेक पापों में फँसती हैं इसके लिये कौन जिम्मेवार है। मेरे ख्याल से उनके माता-पिता तो अवश्य ही उनके इन पापों में हिस्सेदार होते हैं। पर इससे हिन्दू धर्म कलंकित होता है, और प्रति दिन लीण होता जाता है। धर्म के नाम पर अनोति बढ़ती जाती है, इसलिये यद्यपि इन बहन के जैसे हो विचार स्वयं मैं भी पहले रखता था, पर अब विशेष अनुभव से मैं इस निश्चय पर पहुँचा हूँ कि जो बाल-विधवायें युवावस्था को प्राप्त करने पर पुनर्विवाह करने की इच्छा करें उन्हें उनके लिये पूरी स्वतंत्रता और उत्तेजना मिलनी चाहिये। इतना ही नहीं बल्कि माता-पिता को चिन्ता पूर्वक इन बालाओं का विवाह उचित रीति से कर देना चाहिये। इस समय तो पुण्य के नाम पर पाप का प्रचार हो रहा है।

बाल-विधवाओं का इस तरह विवाह कर देने पर भी हिन्दू-धर्म शुद्ध वैधव्य से तो जरूर ही अलंकृत रहेगा। दम्पत्ति-स्नेह का अनुभव करने वाली स्त्री यदि विधवा हो जाय और वह स्वयं पुनर्विवाह न करना चाहें तो उसका संयम बाहरी नियन्त्रण का अहसानमन्द न रहेगा और न संसार में ऐसी शक्ति ही है जो उसे विवाहिता करने के लिये बाध्य कर सके। उसकी स्वाधीनता तो हमेशा सुरक्षित रहेगी।

जहाँ आत्म-लग्न ही नहीं, वहाँ आत्म-लग्न का आरोप करना अनोति कही जायगी। बाल-लग्न में आत्म-लग्न के लिये अबकाश ही नहीं। आत्म-लग्न सावित्री ने किया, सीता ने किया, दमयन्ती ने किया। ऐसी देवियों के विषय में हम कल्पना भी नहीं कर सकते कि उन्हें वैधव्य प्राप्त होने पर वे पुनर्विवाह करेंगी। इस प्रकार का शुद्ध वैधव्य रमाबाई रानाडे का था। आज वासन्ती देवी को यह वैधव्य प्राप्त है, ऐसा वैधव्य हिन्दू-संसार का

अलंकार है, उससे वह पुनीति होता है। बाल-विधवाओं के कल्पित वैधव्य से हिन्दू-संसार पतित होता जा रहा है। प्रौढ़ विधवाएँ अपने वैधव्य को सुशोभित करते हुए बाल-विधवाओं का विवाह करने के लिये कटिबद्ध हों और हिन्दू समाज में इस प्रथा का प्रचार करें। उन बहनों को जो उपर्युक्त पत्र लिखने वाली बहनों के सदृश विचार रखती हैं, अपने इस विचार को सुधार लेना चाहिये।

मैं जिस निर्णय पर पहुँचा हूँ उसका कारण बालिकाओं का दुःख नहीं है बल्कि इसका कारण है मेरे हृदय में उत्पन्न वैणिकता से सम्बन्ध रखने वाला सूक्ष्म-धर्म विचार और उसी को प्रदर्शित करने का प्रयत्न मैंने यहाँ किया है।

बाल-पत्नियों के आँसू

बंगाल की एक हिन्दू महिला लिखती हैं—मैं नहीं जानती कि हिन्दू-समाज का बाल-पत्नियों के पक्ष में लिखने के लिए मैं आपको किस प्रकार धन्यवाद दूँ। मद्रास वाली घटना अपने ढंग की अकेली नहीं है। एक वर्ष हुआ कि वैसी ही एक घटना कलकत्ते में हुई थी। उस लड़की की अवस्था केवल दस वर्ष की थी। अपने पति के साथ दो रात रह कर उसने पति के पास जाने से कतई इन्कार कर दिया। लेकिन एक दिन उसकी माँ ने उसे अपने पति को पान दे आने को भेजा शायद उस बेचारी लड़की ने सोचा कि मैं पान देते ही लौट आऊँगी; लेकिन उसके आदमी ने पान लेकर दरवाजा बन्द कर लिया और वह बाहर न आ सकी। थोड़ी ही देर में एक दर्दनाक रोने की आवाज सुनाई दी। लड़की की माँ कमरे की ओर दौड़ी। जब दरवाजा खोला गया, तब लड़की मरी हुई पाई गई उसके सिर में बड़ी

सख्त चोटें आईं थीं। उस आदमी पर मुकदमा चला और उसे फांसी का दण्ड मिला।

हमारे समाज में न जाने ऐसे कितने मामले अप्रकाशित रूप से नहीं हुआ करते हैं। मैं खुद कई ऐसे मामले जानती हूँ कि जिनमें बाल पत्नियों ने सयानी होने के पहले पति से दूर रहने की चेष्टा की है, लेकिन उनका पक्ष कौन लेगा ? हमारे समाज में स्त्रियाँ सदा अपना दुःख नम्रता के साथ मौन रह कर मेलती हैं। किसी भी कुप्रथा के विरुद्ध युद्ध करने की शक्ति उनमें नहीं रहती है। दूसरी ओर हमारे पुरुष लोग, जिनमें असीम शक्ति है, सदा अपने ही सुख की बात सोचा करते हैं और दुखिया स्त्री के आराम का ख्याल भी नहीं करते।

मेरी एक सहेली दस वर्ष की अवस्था में व्याही गई। वह अपने पति के पास जाना नहीं चाहती थी, इसलिये पति ने एक सयानी लड़की से दूसरा विवाह कर लिया। वह अभागिनी बाला आज पूर्ण युवावस्था में है और अपने पिता के यहां रहती है।

मैंने एक महिला से सुना है गांवों में, नीच जातियों में पति अपनी बाल-पत्नियों को इसलिये पीटा करते हैं कि वे उनसे दूर रहने की कोशिश करती हैं और रात के समय अपने पति के शयनागार में आसानी से पहुँचाई नहीं जा सकतीं।

“जहां पीड़ितों की कोई सुनाई नहीं और उनको अपने कष्ट स्वयं प्रकट करने का कोई मौका नहीं, वहां राक्षसी-प्रथाओं का समर्थन करना आसान है।”

चाहे उपर्युक्त चित्र सच हो अथवा अत्युक्ति पूर्ण, बात ठीक है। मुझे इसके समर्थन में साक्षी या प्रमाण खोजने की जरूरत नहीं है। एक चिकित्सक को जानता हूँ; उनकी डाक्टरी खूब चलती है; पहली स्त्री के मरने पर उन्होंने एक ऐसी छोटी उमर

बाली कन्या के साथ शादी कर ली जो कि उनकी लड़की जँचती है। वे दोनों पति-पत्नी की भाँति रहते हैं। मैं एक दूसरी मिसाल भी जानता हूँ, इसमें एक ६० वर्ष के विधुर शिक्षण-इन्सपेक्टर ने एक ९ वर्ष की कन्या से पाणिग्रहण किया ! हालाँ कि सब लोग इस बेहूदा हरकत को जानते थे और उसे ऐसा मानते भी थे, लेकिन वह अपने पद पर बना रहा और सरकार तथा जनता उसकी इज्जत भी करती रही। ऐसी और भी कई घटनायें अपनी तथा अपने दोस्तों की याददाश्त से बतलाई जा सकती हैं।

उपर्युक्त महिला का यह कथन ठीक है कि हिन्दुस्तान की स्त्रियों में किसी भी कुप्रथा के विरुद्ध युद्ध करने की शक्ति शेष नहीं रह गई है। इसमें शक नहीं कि पुरुष ही मुख्यतः समाज की ऐसी स्थिति के लिये जिम्मेवार हैं, लेकिन क्या स्त्रियाँ सारा दोष पुरुषों के मत्थे मढ़ कर अपनी आत्मा में निर्दोष रह सकती हैं ? क्या पढ़ी-लिखी स्त्रियाँ का अपने समाज के प्रति तथा पुरुष समाज के प्रति भी यह कर्तव्य नहीं है कि वे सुधार का काम अपने ऊपर उठा लें ? यह शिक्षा जिसे वे पा रही हैं किस काम की है, अगर विवाह के उपरान्त वे अपने पत्नियों के हाथ की कठपुतलियों बन जायँ और कम उम्र में ही बच्चे पैदा करने लग पड़ें ? वे अगर चाहें तो अपने खातिर बोर्नस के लिये लड़ सकती हैं ? उनमें न तो बहुत समय ही जाता है और न कुछ कष्ट ही होता है। वे उन्हें निर्दोष आनन्द का साधन प्रस्तुत करते हैं। लेकिन ऐसी स्त्रियाँ कहाँ हैं जो बाल पत्नियाँ और बाल विधवाओं के उद्धार का काम करें और जो तब तक न स्वयं चैन लें और पुरुषों को चैन लेने दें जब तक कि बाल-विवाह असम्भव न हो जाय और जब तक प्रत्येक बालिका में इतना साहस न आ जाय कि वह परिपक्व अवस्था में उसका ही पसंदगी के वर के साथ विवाह करने के सिवा शेष दशाओं में विवाह करने से इनकार कर सके।

स्त्रियाँ और गहने

तामिल नाडू से एक महिला डाक्टर ने मेरे पाम गहनों की भेंट भेजी है। उसके साथ जो पत्र भेजा है, उस भेंट का महत्व बढ़ जाता है। इसलिये और चूँकि दूसरों के लिए यह पत्र उदाहरण का कार्य करेगा, नाम हटाकर मैं इसका सारांश नाँचे देता हूँ।

“कल मेने आपकी सेवा में एक जोड़ी कान की बालियाँ और हीरे की अँगूठी भेजी थी। ये मुझे १२ वर्ष हुए—साहब के राज-महल से महाराजा साहब के पुत्र जन्म के अवसर पर मिली थी, मुझे यह सुनकर बड़ा कष्ट हुआ था कि जब आप यहां से गुजरे थे, महाराजा साहब ने सरकार के डर से आपको निमंत्रण तक देने का साहस नहीं किया। आप सहज ही कल्पना कर सकते हैं कि पहले जवाहरात मेरे साथ साथ रहते थे, उन्हीं को देखकर अब मेरे मन में क्या भावनायें उठने लगीं। अब उन्हें देखकर मेरे दिल में आग लग जाती, फिर जिन भूखे कराँड़ों के बारे में आप ने भाषण किया था, उनके लिये सहानुभूति होने लगती थी। मैंने मन ही मन कहा, “क्या ये गहने लोगों के ही धन से नहीं बने हैं ?” तब उन्हें आपके पास भेज देने का निश्चय किया। खादी कार्य के लिए आप इनका इस्तेमाल कर सकते। और यों कुछ भूखों मरने वालों को मदद दे सकते हैं। मुझे इसका निश्चय है कि मेरे बक्स के एक कोने में पड़े रहने की बनिस्बत उनका यह ज्यादा अच्छा उपयोग होगा। एक मित्र ने उनकी कीमत ५००) रुपया आँके हैं। इसलिये ५००) रुपया के लिये उनका बीमा कराया गया है। मैं यही आशा करती हूँ कि कोई उदार सवजन, उस परिस्थिति को जानकर जिसमें कि ये गहने दिये जाते हैं, आपको उनकी असल कीमत से कुछ अधिक देंगे। आप इस पत्र का जो उपयोग करना चाहें तो कीजियेगा।

यह भी ध्यान देने लायक बात है कि भय का कोई कारण न होते हुए भी हम किसी भाँति भय की कल्पना किया करते हैं।

कितने राजों महाराजों ने खुल्लमखुल्ला और खुशी से खादी का समर्थन किया है और उसकी मार्फत गरीबों का, जिनसे उन्हें अपना धन मिला है। यह सच है कि खादी का राजनैतिक पहलू भी है, मगर हम अभी उस हद तक नहीं आये हैं कि सरकार बेफिक्री से खादी को गैर-कानूनी घोषित कर सके। हर एक उदार आन्दोलन का राजनैतिक उपयोग हो सकता है, मगर इसलिये उसके उदार पहलू का भी बहिष्कार करना अनुचित होगा। मगर यह कहना भी उचित होगा कि केवल इस महिला डाक्टर के बतलाये राजा ही नहीं, बल्कि और कई लोग भी खादी का समर्थन करने या मेरे जैसे सार्वजनिक सेवकों के प्रति सामान्य शोल दिखलाने में डरते हैं।

इतना तो अच्छा है कि इस बहिष्कार की बदौलत यह भेंट मिली। मगर उन सभी बहिनों को जिनकी नजर से यह लेख गुजरे मैं कहूँगा कि वे भूखों मरनेवाले करोड़ों देश-बन्धुओं के प्रति अपने कर्तव्य पर विचार करने के लिये किसी ऐसे अवसर की ही खोज में बैठी न रहें। निश्चय ही, इतना समझना तो काफी सहज है कि जब तक देश में करोड़ों आदमी भोजन बिना भूखे रहते हों, तब उन्हें अपना शरीर सजाने या गहने वाली होने के संतोष के लिये ही गहने रखने का कोई अधिकार नहीं है। जैसा कि मैं पहले भी इन पृष्ठों में कह चुका हूँ, अगर केवल हमारी धनी बहिनें ही अपनी फजूलियात छोड़ देवें और उसी सजावट से सन्तुष्ट रहें जो कि खादी उन्हें दे सके तो केवल एक इसी से सारा खादी आन्दोलन चलाया जा सकता है, और हिन्दुस्तान की धनी बहनों के इस काम का जो महान् नैतिक असर राष्ट्र पर और विशेष कर भूखों मरने वाले करोड़ों आदमियों पर पड़ेगा, उसका तो हिसाब ही अलग है।

पदों की कुप्रथा

कोई बात आचीन है इसलिये वह अच्छी है ऐसा मानने से बहुत गलतियाँ होती हैं। यदि प्राचीन बातें सब अच्छी हैं। होतीं

तो पाप भी कम प्राचीन नहीं है, परन्तु कितना ही प्राचीन होते हुए भी पाप त्याज्य ही रहेगा। अस्पृश्यता प्राचीन है, परन्तु पाप है इसलिए वह सर्वथा त्याज्य है। शराबखोरी, जुआ इत्यादि प्राचीन हैं परन्तु पाप है इसलिए वे त्याज्य हैं जिसकी योग्यता हम बुद्धि में सिद्ध कर सकते हैं और जो बुद्धि-प्राप्त है उसे यदि बुद्धि कबूल न करे तो वह शीघ्र छोड़ने योग्य हैं पर्दा कितना ही प्राचीन हो, आज बुद्धि उसको कबूल नहीं कर सकती है पर्दे से होने वाली हानि स्वयं सिद्ध है बहुत सी बातों का अर्थ किया जाता है, पर्दे का कोई आदर्श अर्थ करके उसका समर्थन नहीं करना चाहिए। जिस हाल में आज हम पर्दे को पाते हैं, उसका समर्थन करना असम्भव है।

सच्ची बात तो यह है कि पर्दा बाह्य वस्तु नहीं है, आन्तरिक है। बाह्य पर्दा करने वाली कितनी ही स्त्रियां निर्लज्ज पाई जाती हैं। जो बाह्य पर्दा नहीं करती, परन्तु आन्तरिक लज्जा जिसने कभी नहीं छोड़ी है वह स्त्री पूजनीया है, और ऐसी स्त्रियां भी जगत में मौजूद हैं।

प्राचीन ग्रन्थों में ऐसी भी बातें हम पाते हैं, जिनका पहले बाह्य अर्थ किया जाता था। और अब आन्तरिक अर्थ किया जाता है। परन्तु पार्श्वी-वृत्तियों को जलाना शुद्धि यज्ञ है। ऐसे सैकड़ों उदाहरण मिल सकते हैं, इसलिए जो लोग हिन्दू जाति का सुधार और रक्षा करना चाहते हैं, उसको प्राचीन दृष्टान्तों से करने की आवश्यकता है। नये सिद्धान्त प्राचीन सिद्धान्तों से बढ़कर नहीं मिलते, परन्तु उन सिद्धान्तों पर अमल करने में नित्य परिवर्तन उन्नति का एक लक्षण है, स्थिरता अवनति का आरम्भ काल है। जगत नित्यगतिमान, स्थिरता मृत्यु का लक्षण है। यहाँ योगी की स्थिरता की बात नहीं, योगी की स्थिरता में तत्त्वतः गति है। उस स्थिरता में आत्म-ज्ञापति है किन्तु यहाँ जड़ स्थिरता की बात है, इसका दूसरा नाम जड़ता कहा जा सकता है। जड़ता के बल होकर

हम सब प्राचीन कुप्रथाओं का समर्थन करने को उत्सुक हो जाते हैं। यह हमारी जड़ता हमारी उन्नति को रोकती है। यही जड़ता हमारी स्वराज्य की प्राप्ति में रुकावट डालती है।

अब पर्व से होने वाली हानियों को देखें—

१—स्त्रियों की शिक्षा में पर्दा बाधा डालता है।

२—स्त्रियों की भीरुता को बढ़ाता है।

३—स्त्रियों के स्वास्थ्य को बिगाड़ता है।

४—स्त्रियों और पुरुष के बीच में स्वच्छ (शुद्ध) सम्बन्ध को रोकता है।

५—पर्दा स्त्रियों की नीच-वृत्ति का पोषक बनता है।

६—पर्दा स्त्रियों को बाह्य जगत से दूर रखता है इसलिये वे उसके योग्य अनुभव से वंचित रहती हैं।

७—अर्धाङ्गिनी के सहचरी-धर्म में पर्दा बाधा डालता है।

८—पर्दानशील स्त्रियाँ स्वराज्य प्राप्ति के कामों में अपना पूरा हिस्सा हरगिज नहीं ले सकती हैं।

९—पर्व से बाल-शिक्षा में रुकावट होती है।

इन सब हानियों को देखते हुए विचारशील सब हिन्दुओं का यह धर्म है कि वे पर्व को तोड़ दें। पर्दा तोड़ने और दूसरे सुधारों का सब से सरल इलाज इन सुधारों को स्वयं आरम्भ कर देना है। हमारे कार्यों का अच्छा परिणाम देखकर दूसरे अपने आप उसका अनुकरण करेंगे। एक बात का ख्याल अत्यन्त आवश्यक है कि सुधारक कभी विनय और मर्यादा का त्याग नहीं करेगा। पर्दा तोड़ने में संयम की आवश्यकता है और इसीलिये उसका तोड़ना कर्त्तव्य है और वह टूट सकता है। पर्दा तोड़ने में स्वच्छन्दता भी हेतु हो सकती है, ऐसी अवस्था में पर्दा टूट नहीं सकता क्योंकि तब जनता में क्रोध पैदा होगा और क्रोध के बश होकर जनता बुद्धि का त्याग करके कुप्रथा को भी समर्थन करने

लगेगी। जनता का हृदय पवित्र है, इस कारण अपवित्र हेतु का जनता कभी आदर नहीं करेगी।

स्त्रियों का स्थान

एक बहन, जो अब तक स्वेच्छा से कुमारी रही हैं, लिखती हैं—
“कल मलाबारी भवन में स्त्रियों की एक सभा हुई थी जिसमें अनेक भाषण दिये गये और प्रस्ताव भी पास हुए थे। विचारणीय विषय ‘शारदा’ बिल था। लड़कियों को ब्याहने के सम्बन्ध में कम से कम अठारह वर्ष उम्र के आप पक्षपाती हैं, यह जान कर हमें प्रसन्नता हुई है। इस सभा में एक और दूसरा महत्व का प्रस्ताव विरासत सम्बन्धी कानून का था। इस विषय पर आप “यंग इंडिया” अथवा “नव जीवन” में एक बड़ा लेख लिखें तो हमारे लिये अनेक रूप में सहायक होगा।

मुझे तो यह समझ ही नहीं पड़ता कि अपने जन्म-सिद्ध अधिकार वापिस पाने के लिये हमें भीख क्यों मांगनी पड़े? पुरुषों का अपनी जननी को ‘अबला’ कहना और स्त्रियों के छिपे हुए अधिकार उन्हें वापिस देने समय उदारता का स्वांग करते हुए बड़ी-बड़ी बातें बघारना कितना विचित्र दुःखद और हास्य-जनक है। जिन अधिकारों को पुरुषों ने अन्यायपूर्वक, एकमात्र अपने पशु-बल द्वारा स्त्रियों से छीना है, उन्हें वापिस लौटाने में कौन उदारता और बहादुरी है। स्त्री पुरुष से किस बात में घटकर है, जिसके कारण विरासत में उसका हिस्सा पुरुष से कम हो? वह बराबर क्यों न होना चाहिए?

दो एक दिन पहले हम उस विषय पर खूब जोरों से विचार कर रहे थे। एक बहन ने कहा, हम कानून में परिवर्तन नहीं चाहती, हम अपनी वर्तमान दशा में सन्तुष्ट हैं। लड़का कुटुम्ब के परम्परागत रीति-रस्मों और उनकी प्रतिष्ठा की रक्षा करता है, कुटुम्ब का आधार भी वही होता है। अतएव न्यायतः विरासत

का अधिकांश उसी को मिलना चाहिये। इसी समय पास ही खड़ा हुआ एक नवयुवक बोल उठा—लड़की की चिन्ता आप क्यों करती हैं, उसका पति उसकी रक्षा कर लेगा। बस जहाँ-तहाँ यही एक पुकार है—“पति, पति” यह ‘पति’ तो एक महान विपत्ति हो पड़ा है। पता नहीं स्त्रियों के लिए क्यों, यह अनिवार्य अंग समझा जाता है? और कन्या के सम्बन्ध में तो लोग इस ढंग से बातें करते हैं मानो वह धन की कोई पोटली हो। मां-बाप तभी तक उसकी रक्षा करना अपना कर्तव्य समझते हैं, जब तक उसका वह ‘पति’ आकर उसे अपने अधिकार में नहीं ले लेता उसके बाद तो मानो मां-बाप लड़की की रक्षा के भार से अपने को मुक्त समझ बैठते हैं। सचमुच ही अगर आप लड़की के रूप में पैदा हुए होते तो यह सब देख कर आत्मका खून खौल उठता।”

पुरुष स्त्री-जाति पर जो अत्याचार कर रहे हैं, उन्हें देख कर खून खौलने के लिये मुझे लड़की के रूप में पैदा होने की आवश्यकता नहीं है। मेरे विचार में, विरासत सम्बन्धी कानून इन अत्याचारों की दृष्टि से नगण्य हैं। शारदा बिल जिस गंदगी को दूर करने का प्रयत्न करता है, वह गन्दगी विरासत सम्बन्धी अत्याचारों से कहीं अधिक भयङ्कर और गम्भीर है लेकिन स्त्रियों के बारे में मैं जरा भी झुकने को तैयार नहीं हूँ। मतानुसार कानून को स्त्री और पुरुष के बीच किसी भी प्रकार की असमानता नहीं रखनी चाहिये। लड़के और लड़की के बीच किसी तरह का भेद-भाव न होना चाहिये। जैसे-जैसे स्त्री-जाति को शिक्षा द्वारा अपनी शक्ति का भान होता जायगा, वैसे-वैसे उसके साथ आज जो असमान व्यवहार किया जाता है उनका अधिकाधिक उग्र विरोध होगा। लेकिन पक्षपात से भरे कानूनों के सुधार से इस स्थिति में बहुत थोड़ा परिवर्तन हो सकता है। जैसा कि लोग समझते हैं, उससे कहीं गहरी जड़ इस व्याधि की है। पुरुष का

सत्ता और कीर्ति के लिये लोलुप होना इसका मूल कारण है, और इससे भी बढ़कर कारण स्त्री-पुरुष की परस्पर विषय-वासना है। दूसरे पुरुष मरने के बाद अपनी मानी हुई अमरता की भी अपेक्षा रखता है, अतएव अगर सब सन्तानों में समान रूप से सम्पत्ति का बँटवारा किया जाय तो वह टुकड़े-टुकड़े हो जाय और इस कारण पुरुष का नाम अमर न रह सके, इसी भय से बड़े लड़के को सारी सम्पत्ति नहीं, तो उसका बड़ा भाग विरासत में

अवश्य मिलना चाहिये, इस आशय का कानून बना है।

यहाँ यह भूलना न चाहिए कि ज्यादातर स्त्रियाँ विवाहिता होती हैं और कानून के उनके विरुद्ध होते हुए भी वे अपने पतियों की सत्ता और अधिकार में पूरी तरह हाथ बँटाती हैं, तथा अपने को अपने श्रीमान पतियों की श्रीमती अमुक कहलाने में आनन्द और गर्व का अनुभव करती हैं। अतएव सैद्धान्तिक चर्चा के समय पक्षपात-भरे कानूनों के सम्बन्ध में क्रान्तिकारी परिवर्तनों के लिए भले ही वे अपना मत दें, लेकिन जब तदनुसार आचरण का अवसर आता है तब वे अपनी सत्ता और अपने अधिकार को छाड़ना नहीं चाहती।

इस कारण यद्यपि मैं इस बात का हमेशा से समर्थक रहा हूँ कि स्त्री-जाति पर से कानून के सारे बन्धन हटा लिए जाने चाहिये, तथापि जब तक भारत की पढ़ी-लिखी-सुशिक्षिता बहिनें व्याधि के मूल कारण को मिटाने के लिए प्रयत्न नहीं करती तब तक जरा मुश्किल है। मैं उनसे नम्रता-पूर्वक-प्रार्थना करता हूँ कि वे इसके लिए प्रयत्न करें। मेरे मत से तो स्त्री त्याग और तपश्चर्या की साक्षात्-मूर्ति है। सार्वजनिक जीवन में उसके प्रवेश से दो फल लगने चाहिये; एक वायु-मण्डल की पवित्रता और दूसरा, पुरुष के सम्पत्ति-संग्रह के लोभ पर अंकुश का रहना। उन्हें जानना चाहिये कि लाखों के पास तो विरासत में छोड़े जाने योग्य कोई

सम्पत्ति ही नहीं होती। इन लाखों श्रीमन्त वर्ग की स्त्रियों को यह सीखना चाहिए कि सम्पत्ति की विरासत स्वेच्छा से छोड़ने और अपने उदाहरण द्वारा दूसरे से छुड़ाने में ही उनका श्रेय है। माता-पिता अपनी सन्तान को स्वावलम्बी बनायें, जिससे खुद मेहनत करके वे पवित्र जीवन बिता सकें। बड़े वारिस को अपने से छोटे भाई-बहनों के पालन-पोषण का भार स्वयं उठा लेना चाहिये। अगर धनिक वर्ग के लोग अपने बच्चों को स्वावलम्बन की शिक्षा देने लग जायें और सम्पत्ति की विरासत के गुलाम बनाने वाले मिथ्या मोह से बचा लें, जिसके कारण वे व्यसनी, उत्साहहीन और निर्बीर्य जीवन बिताने में प्रवृत्त होते हैं, तो जो निस्तेजना और बुद्धिहीनता आज उनको सन्तान में पाई जाती है, वह बहुत कुछ दूर हो जाय। युगों से चली आई हुई इस पुरानी गन्दगी को नष्ट-भ्रष्ट करना सुशिक्षता स्त्रियों का ही धर्म है।

पारस्परिक विषय-वासना ने स्त्री जाति की पराधीनता को जिस हद तक पहुँचाया है, उसके लिये प्रमाण की आवश्यकता न होना चाहिये। स्त्री ने कई सूक्ष्म तरीकों से अपनी आकर्षण शक्ति का उपयोग पुरुष से अप्रत्यक्ष रूप से उसकी मत्ता छीन लेने के लिये किया है। पुरुष उसके इस प्रयत्न को निष्फल करने की सदा कोशिश करता रहा है, लेकिन उसे सफलता नहीं मिली। फल स्वरूप यह कहना अनुचित न होगा कि दोनों के दोनों गढ़ों में गिरे हैं। इस गम्भीर परिस्थिति को सुलझाने का प्रयत्न भारतवर्ष की सुशिक्षता बहनों को करना चाहिये। पाश्चात्य रीति-रस्मों की नफल करने से, जो हमारी परिस्थिति के प्रतिकूल हैं हम इस समस्या को हल नहीं कर सकेंगे। हमें भारत की परिस्थिति और राष्ट्रीय स्वभाव के अनुकूल उपायों की योजना करनी चाहिये। बहनों का कर्तव्य है कि वे बातावरण शुद्ध रखें अपने निश्चयों को दृढ़ और अटल बनायें, दिक् मूढ़ता के दोष से बचें, अपनी

सभ्यता और संस्कृति के सर्वोत्तम तत्व का पोषण करें और उसके दोषों को दूर करें। यह काम सीता, द्रौपदी, सावित्री, दमयन्ती आदि के समान प्रातः स्मरणीय सतियों के जन्म धारण करने से ही हो सकता है; धांधलेबाजी से या अधिकाधिक आकर्षण बनने से कदापि नहीं हो सकता।

जटिल-प्रश्न

एक महिला, जिन्हें मेरी बुद्धिमत्ता और सचाई में कुछ विश्वास है, मुझसे चन्द पेचीदा सवाल पूछती हैं। मुझे उत्तर टाल जाने में खुशी होती, क्योंकि मुझे इस बात का भय है कि कहीं-कहीं अपने स्वत्वों की चिन्ता करने वाले कुछ पति क्रुद्ध होकर वाद-विवाद न छोड़ बैठें, लेकिन शायद ऐसे पति मुझ पर दया ही बनाये रहेंगे, क्योंकि वे जानते हैं, कि मैं स्वयं भी इस कोटि के पतियों में से हूँ और मैंने बीच में कुछ खटपट के हो जाते हुए भी चालीस वर्ष सुखी दाम्पत्य-जीवन में काटे हैं।

पहला प्रश्न मौजू और मौके का है। इन प्रश्नों की मूल भाषा मराठी है मैंने उसका स्वतन्त्र अनुवाद ही दिया है।

१—क्या किसी पुरुष या स्त्री को राम नाम के उच्चारण मात्र से राष्ट्रीय सेवा में भाग लिये बिना ही आत्मदर्शन प्राप्त हो सकता है? मैंने यह प्रश्न इसलिये पूछा है, कि मेरी कुछ बहिनें यह कहा करती हैं, कि हमको गृहस्थी के काम-काज करने तथा यदाकदा दीन दुःखियों के प्रति दया भाव दिखाने के अतिरिक्त और किसी काम की जरूरत नहीं है।

इस प्रश्न ने केवल स्त्रियों को ही नहीं, बल्कि बहुतेरे-पुरुषों को भी उलझन में डाल रक्खा है और मुझे भी इसने धर्म संकट में डाला है। मुझे यह बात मालूम है कि कुछ लोग इस सिद्धांत के मानने वाले हैं कि काम करने की कतई जरूरत नहीं है और परिश्रम मात्र व्यर्थ है। मैं इस खयाल को बहुत अच्छा तो नहीं कह

सकता, अलबत्ता अगर मुझे उसे स्वीकार ही करना हो तो मैं उससे अपना ही अर्थ लगाकर स्वीकार कर सकता हूँ। मेरी नम्र सम्मति यह है कि मनुष्य के विकास के लिये परिश्रम करना अनिवार्य है। यह जरूरी है बिना इस बात के खयाल के कि उसका फल क्या मिलेगा ? राम नाम या कोई ऐसा ही पवित्र नाम जरूरी है—महज लेने के लिये ही नहीं, बल्कि आत्म-शुद्धि के लिए प्रयत्नों का सहारा पहुँचाने के लिये और ईश्वर के सीधे दर्शन पाने के लिये। इसलिये राम नाम उच्चारण कभी परिश्रम के बदले काम नहीं दे सकता, वह तो परिश्रम को अधिक बल युक्त बनाने और उसे उचित मार्ग पर ले चलने के लिये है। यदि परिश्रम-मात्र व्यर्थ ही है, तब फिर घर-गृहस्थी की चिन्ता क्यों और दीन दुःखियों को यदा-कदा सहायता किस लिये ? इस प्रयत्न में सेवा का सभी अंकुर मौजूद है। और मेरे लेखे राष्ट्रसेवा मानव-जाति की सेवा। यहां तक कि कुटुम्ब की निर्लिप्त भाव से की गई सेवा में भी मैं मानव जाति की सेवा मानता हूँ।

इस प्रकार का कौटुम्बिक सेवा राष्ट्र-सेवा की ओर अवश्य ले जाती है। राम नाम से मनुष्य में निर्मोह और समता आती है, और राम नाम आपत्तिकाल में उसे कभी धर्मच्युत नहीं होने देता। गरीब से गरीब लोगों की सेवा किये बिना या उनके हित में अपना हित माने बिना मोक्ष पाना मैं असंभव समझता हूँ।

दूसरा प्रश्न यह है—हिन्दू धर्म में पति परायणता और पति के प्रति पत्नी का सम्पूर्ण आत्म-समर्पण ही सर्वोच्च आदर्श माना गया है। ख्वाह पति एक राजस हो या साक्षात् प्रेम का औत्तार, यदि पत्नी के लिये यही सही रास्ता है, तो क्या वह पति के निकट विरोध के होते हुए भी राष्ट्रीय सेवा का काम हाथ में ले सकती है या उसका धर्म अपने पति की बतलाई हुई सीमा के अन्दर ही काम करना है ?

सीता को मैं आदर्श पत्नी और राम को आदर्श पति मानता हूँ। लेकिन सीता राम की गुलाम नहीं थी और न राम सीता के। राम सीता का बहुत अधिक खयाल रखते थे। जहाँ प्रेम होता है वहाँ इस प्रकार प्रश्न, जैसा कि पूछा गया है, उठता ही नहीं है जहाँ सच्चे प्रेम का अभाव होता है, वहाँ बन्धन कभी रहा ही नहीं।

आजकल की हिन्दू गृहस्थी एक अनूठी पहेली है। पति और पत्नी (विवाहिता हो जाने से पूर्व) एक दूसरे के बारे में बिलकुल नहीं जानते। शास्त्राज्ञा, रिवाज विवाहित दम्पतियों का निष्कण्ठक जीवन—ये चीजें अधिकांश हिन्दू घरों में शान्ति बनाये रहती हैं। लेकिन जब पत्नी और पति के विचार साधारणतः प्रचलित विचारों से भिन्न होते हैं, तब खटपट का भय रहता है? पति की बात तो यह है कि वह अपने को निरंकुश समझता है। यह अपने को इस बन्धन से मुक्त मानता कि उसे अपनी जीवन सहचरी की सलाह लेनी चाहिये। वह अपनी भार्या को अपनी मिलकियत मानता है, और बेचारी पत्नी जो कि पति को “सर्वस्व” होने पर विश्वास करती है, प्रायः उस जत्र को सहन कर लेती है। मैं समझता हूँ कि इस स्थिति से उबरने का रास्ता है। मीराबाई ने रास्ता दिखा दिया है। जब पत्नी अपने को गलती पर न समझे और जब कि उसका उद्देश्य अधिक पवित्र हो, तब उसे पूरा अधिकार है कि वह अपने मन का रास्ता अख्तियार कर ले और नम्रता और धैर्य के साथ परिणाम का सामना करे।

तोसरा प्रश्न यह है—यदि किसी स्त्री का पति माँसाहारी हो और वह स्त्री माँस भक्षण को बुरा समझती हो तो क्या वह अपने मन में जमा की हुई बात कर सकती है? और क्या प्रेम-मय उपायों से अपने पति का माँसाहार या उसी तरह की कोई बुरी आदत छुड़ाने का प्रयत्न करे? या उस पत्नी का फर्ज यह है कि अपने पति के लिये माँस पकाने और जो कि उससे भी बुरी

बात है क्या वह उसे पति के कहने पर स्वयं खाने के लिए बाध्य है ? अगर आप कहें कि पत्नी अपने मन अनुसार काम करे तो संयुक्त गृहस्थी उस सूरत में क्यों कर चल सकती है जब कि घर में एक तो मजबूर करे और दूसरा हुक्म उदूल हो ?

इस प्रश्न का कुछ उत्तर दूसरे प्रश्न में आ गया है पति के गुनाहों में पत्नी का साथी बनना लाजिम नहीं और जब पत्नी किसी बात को बुरा समझती है, तब उसमें सही रास्ते पर चलने की हिम्मत होनी ही चाहिये। लेकिन यह विचारते हुये कि गृहिणी का काम तो घर का काम काज सम्हालना और इसलिये खाना पकाना भी है— ठीक उसी प्रकार है जिस प्रकार पति का कर्तव्य कुटुम्ब के लिए धन कमाना है, उस पर माँस पकाना उस हालत में लाजिम है, जब कि पहले दोनों गोश्त खाते हैं। और अगर किसी शाकाहारी कुटुम्ब में पति माँसाहारी बन जाय और पत्नी को गोश्त पकाने के लिये मजबूर करने की कोशिश करे, तो पत्नी पर यह बाध्य नहीं है, कि वह ऐसी चीज पकावे जो उसके कर्तव्य भाव के प्रतिकूल हो।

घर में शान्ति अभीष्ट वस्तु है लेकिन यह स्वयं ध्येय नहीं हो सकती है। मेरे लिये तो विवाहित अवस्था भी संयम की ठीक वैसी ही सूरत है जैसा कि अन्य कोई जीवन कथ्यर्त्त है। विवाहित जीवन का अभिप्राय यह है कि पारस्परिक लाभ इस संसार में भी हो और बाढ़ के लिये भी। वह मानव जाति की सेवा के लिए भी है। जब एक फरीक आत्मसंयम के नियमों का उल्लंघन करता है, तब दूसरे का हक हो जाता है कि वह उस बंधन को तोड़ दे। यहाँ नैतिक उल्लंघन से तात्पर्य है, न कि शारीरिक से। इसमें तलाक़ शामिल नहीं है।

पत्नी से पति भले ही अलग हों—लेकिन उस उद्देश्य की पूर्ति के लिये जिसके निमित्त ये विवाहित हुये थे। हिन्दू-धर्म पति पत्नी में से प्रत्येक को एक दूसरे के बिल्कुल समान मानता है।

इसमें शक नहीं कि रिवाज कुछ और ही पड़ गया है—सो भी न मालूम कब से ! लेकिन इसी प्रकार और कई दोष भी तो हिन्दू समाज में घुस आये हैं ।

यह मैं जरूर जानता हूँ कि हिन्दू धर्म प्रत्येक व्यक्ति को मोक्ष पाने के हेतु चाहे जिस मागे का अनुसरण करने की पूरी स्वतंत्रता देता है ।

यह सुधार है ?

एक लेखक जिन्हें मैं अच्छी तरह पहचानता हूँ, इस प्रकार लिखते हैं ।

“बार-बार मन में यही सवाल होता है कि क्या प्रचलित नीति प्राकृतिक नीति है ? आपने नीति धर्म की पुस्तक लिख कर प्रचलित नीति का समर्थन किया है । क्या यह प्रचलित नीति कुदरती है ? मेरा तो यह खयाल है कि वह कुदरती नहीं है । क्योंकि वर्तमान नीति के कारण ही मनुष्य विषय में पशु से भी अधिक बन गया है । आजकल की नीति मर्यादा के कारण सन्तोषजनक विवाह शायद ही कहीं होता होगा । नहीं होता है’ यह कहें तो भी कोई अत्युक्ति न हांगी । जब विवाद का नियम न था उस समय कुदरत के नियमों के अनुसार स्त्रियाँ और पुरुषों का समागम होता था और समागम सुख रूप होता था । आज नीति के बन्धनों के कारण वह समागम एक प्रकार का दुःख हो गया है । इस दुःख में सारा जगत फँसा हुआ है और फँसता ही जा रहा है ।

अब नीति कहेंगे किसे ? एक की नीति दूसरे की अन्याय होती है । एक धर्म एक पत्नी के साथ विवाह होना स्वीकार करता है । दूसरा अनेक पत्नी की इजाजत देता है । कोई काका, मामा के सम्मानों के साथ विवाह सम्बन्ध को त्याग्य मानते हैं तो कोई उसके लिए इजाजत भी देते हैं ! इसमें नीति क्या समझनी चाहिये । मैं तो यह कहता हूँ कि विवाह एक प्रकार की सामाजिक

व्यवस्था है, उसका धर्म के साथ कोई संबंध नहीं है। पुराने जमाने के महापुरुषों ने देशकालानुसार नीति की व्यवस्था की थी।

अब इस नीति के कारण जगत की कितनी हानि हुई है इसकी जांच करें।

१—प्रमेह (सुजाक) उपदेश (गरमी) इत्यादि रोग उत्पन्न हुये। पशुओं में ये रोग नहीं होते हैं। क्योंकि उनमें प्राकृतिक समागम होता है।

२—बाल हत्याएँ हुईं। यह लिखने में मेरा हृदय काँप उठता है। केवल इस नीति के नियम के कारण हो तो एक कोमल हृदय की माता क्रूर बनकर अपने बालक का गर्भ में या उनके गर्भ के बाहर आने पर नाश करती है।

३—बाल-विवाह, बृद्ध पति के साथ छोटी उम्र की लड़कियों का विवाह इत्यादि पसन्द न करने योग्य समागमों का होना। ऐसे समागमों के कारण ही आज संसार और उसमें विशेष कर भारतवर्ष दुर्बल बना हुआ है।

४—जर-जन और जमीन के तीन प्रकार के भूगढ़ों में भी (जन) जोरु के लिए किए गए भूगढ़ों को प्रथम स्थान प्राप्त है। ये भी वर्तमान नीति के कारण ही होते हैं।

उपरोक्त चार कारणों के सिवा दूसरे कारण भी होंगे। यदि मेरी दलील ठीक है तो क्या प्रचलित नीति में कोई सुधार नहीं किया जाना चाहिये।

ब्रह्मचर्य को आप जानते हैं यह ठीक ही है। परन्तु ब्रह्मचर्य राजी खुशी का होना चाहिये जबरदस्ती का नहीं। और हिन्दू लोग लाखों विधवाओं से जबरदस्ती ब्रह्मचर्य का पालन कराते हैं। इन विधवाओं के दुखों को तो आप जानते ही हैं। आप यह भी जानते हैं कि इसी कारण से बाल हत्याएँ होती हैं। तो आप पुन-विवाह के लिए एक बड़ी हलचल करें तो क्या बुरा हो ? उसकी

आवश्यकता भी कुछ कम नहीं है। आप उनके प्रति जितना चाहिये उतना ध्यान क्यों नहीं दे रहे हैं ?”

मैं यह ख्याल करता हूँ कि लेखक ने ऊपर जो प्रश्न पूछे हैं, इस विषय पर मुझसे कुछ लिखाने के लिये पूछे हैं। क्योंकि ऊपर के लेख में जिस पक्ष का समर्थन किया गया है उसका लेखक महाशय स्वयं ही समर्थन करते हों तो इसकी मुझे कभी बू तक नहीं मिली है। परन्तु मैं यह जानता हूँ कि उन्होंने जैसे प्रश्न पूछे हैं ऐसे प्रश्न आजकल भारतवर्ष में भी हो रहे हैं। उसकी उत्पत्ति पश्चिम में हुई है और विवाह की पुराना, जङ्गल और अनीति का वृद्ध करने वाली प्रथा मानने वालों की संख्या पश्चिम में कुछ कम नहीं है। शायद वह संख्या और भी बढ़ रही होगी। विवाह को जङ्गली सावित करने के लिये पश्चिम में जो दलीलों की जाती हैं उन सब दलीलों को मैंने नहीं पढ़ा है। परन्तु लेखक ने जैसी दलीलें दी हैं वैसी ही वे दलीलें हैं ता मेरे जैसे पुराने प्रिय (अथवा यदि मेरा दावा कबूल कर लिया जावे तो सनातनी) को उनका खण्डन करने में कोई मुश्किल या पशं पेश न होगा।

मनुष्य की तुलना पशु के साथ करने में ही गलती होती है। मनुष्य के लिये जो नीति और आदर्श रक्खे गये हैं वे बहुत अंश में पशुनीति से जुदा परन्तु उत्तम हैं और यही मनुष्य की विशेषता है। कुरुरत के नियमों का जो अर्थ पशु योनि के लिये किया जा सकता है वह मनुष्य योनि के लिये हमेशा नहीं किया जा सकता। ईश्वर ने मनुष्य को विवेक शक्ति दी है। पशु केवल पराधीन है। इसलिये स्वतन्त्रता अथवा अपनी पसन्दगी जैसी कोई चीज नहीं है। मनुष्य की अपनी पसन्द होती है। वह सार अस्मार का विचार कर सकता है और उसके स्वतन्त्र होने से उसे पाप पुण्य भी लगना है। और जहाँ उसकी पसन्दगी रक्खी गई वहाँ उसे पशु से अक्षम बनने का अवकाश भी रहता

है। उसी प्रकार यदि वह अपने दिव्य स्वभाव के अनुकूल चले तो वह आगे भी बढ़ सकता है। जंगलियों में भी जंगली दिखाने वाली कौमों में भी थोड़े बहुत अंशों में विवाह का अंकुश होता है। यदि यह कहा जाय कि यह अंकुश में ही जंगलीपन है पशु किसी अंकुश के वश नहीं होते हैं, तो उसका परिणाम यह होगा कि स्वच्छन्दता ही, मनुष्य का नियम बन जायगा। परन्तु यदि सब मनुष्य चौबीस घंटे तक भी स्वेच्छाचारी बन कर रहें तो सारे जगत का नाश हो जायगा न कोई किसी की मानेगा न सुनेगा; स्त्री और पुरुष में मर्यादा का होना अधर्म गिना जायगा और मनुष्य का विकार तो पशु के बनिस्वत कहीं अधिक होता है। इस विकार की लगाम ढाली कर दी कि उसके वेग से उत्पन्न होने वाली अग्नि ज्वालामुखी की तरह भभक उठेगी और संसार को एक क्षण मात्र में भस्म कर देगी। थोड़ा सा विचार करने पर यह मालूम होगा कि मनुष्य इस संसार में दूसरे अनेक प्राणियों पर तो अधिकार प्राप्त किये हुये हैं, वे केवल संयम, त्याग और आत्म बलिदान, यज्ञ और कुरबानी के कारण ही प्राप्त किये हुये हैं।

उपद्रव; प्रमेह, इत्यादि का उपद्रव विवाह के नियमों का भंग करने से और मनुष्य के पशु न होने पर भी उसके पशु का अनुकरण करने में दोषो बन जाने से ही होता है। विवाह के नियमों का पालन करने वाले ऐसे एक भी शख्स को मैं नहीं जानता हूँ कि जिसे इस भयंकर रोगों का शिकार होना पड़ा हो जहाँ-जहाँ ये रोग हुए हैं वहाँ-वहाँ-अधिकांश में विवाह नीति का भंग करने से ही हुये हैं अथवा उस नीति का भंग करने वालों के स्पर्श से ही हुये हैं। वैद्यक शास्त्र से भी यह बात सिद्ध होती है। बाल-विवाह और बाल हत्या का निर्दय रिवाज इस विवाह नीति के कारण नहीं, परन्तु विवाह नीति के भंग से ही उम रिवाज की उत्पत्ति हुई है। विवाह नीति तो यह कहती है

कि जब पुरुष अथवा स्त्री योग्य वय के हों, उन्हें प्रजोत्पत्ति की इच्छा हो, उनका स्वास्थ्य अच्छा हो तभी वे अमुक मर्यादा का पालन करते हुये अपने लिये योग्य पत्नी या पति ढूँढ़ लें अथवा उनके माता पिता प्रबन्ध कर दें। जो साथी ढूँढ़ा जाय उसमें भी आरोग्यता इत्यादि के गुणों का होना आवश्यक है। इस विवाह नीति का पालन करने वाले मनुष्य संसार में चाहे कहीं भी जावें और देखें सुखी ही दिखाई देंगे। जो बात बाल-विवाह के सम्बन्ध में है वही वैधव्य उत्पन्न होता है। जहाँ विवाह शुद्ध होता है वहाँ वैधव्य अथवा विधुरता सहज मुख रूप और शोभा रूप होती है। जहाँ ज्ञान-पूर्वक विवाह सम्बन्ध जोड़ा गया है वहाँ सम्बन्ध केवल दैहिक नहीं होता, वह आत्मिक हो जाता है और देह छूट जाने पर भी आत्मा का सम्बन्ध भुलाया नहीं जा सकता है। जहाँ इस सम्बन्ध का ज्ञान है वहाँ पुनर्विवाह असम्भव है, आयोग्य और अधर्म है। जिस विवाह में उपरोक्त नियमों का पालन नहीं होता है, उस विवाह के सम्बन्ध को विवाह का नाम नहीं दिया जाना चाहिये। और जहाँ विवाह नहीं होता है वहाँ वैधव्य अथवा विधुरता जैसी कोई चीज ही नहीं होती है। यदि हम ऐसे आदर्श विवाद बहुत होते हुए नहीं देखते हैं तो उससे विवाह की प्रथा नाश करने का कोई कारण नहीं दिखाई देता। हाँ उस उत्तम आदर्श के अनुकूल बनाने का प्रयत्न करने के लिए वह एक सबल कारण अवश्य हो सकता है।

सत्य के नाम से असत्य का प्रचार करने वालों की संख्या को देख कर यदि कोई सत्य का ही दाँष निकाले और उसकी अपूर्णता सिद्ध करने का प्रयत्न करे तो हम उसे अज्ञानी कहेंगे। उसी प्रकार विवाह के भंग के दृष्टान्तों से विवाह नीति की निन्दा करने का प्रयत्न भी अज्ञान और अविचार का ही चिह्न है।

लेखक महाशय कहते हैं कि विवाह का धर्म या नीति से कुछ

भी सम्बन्ध नहीं है, वह एक रूढ़ि अथवा रिवाज है और धर्म और नीति के विरुद्ध है। इसलिए उठा लेने के योग्य है। मेरी अल्प मति के अनुसार तो विवाह धर्म की मर्यादा है। और उसे यदि उठा दिया जायगा तो संसार में धर्म जैसी कोई चीज ही न रहेगी। धर्म की जड़ ही संयम अथवा मर्यादा है। जो मनुष्य संयम का पालन नहीं करता है वह धर्म को क्या समझेगा ? पशु के बनिस्वत मनुष्य में बहुत हा अधिक विकार होता है। दोनों में जो विकार हैं उनकी तुलना ही नहीं की जा सकती। जो मनुष्य विकारों को अपने वश में नहीं रख सकता है वह मनुष्य ईश्वर को पहचान ही नहीं सकता है। इस सिद्धान्त के समर्थन करने की कोई आवश्यकता नहीं है। क्योंकि मैं इस बात का स्वीकार करता हूँ कि लोग ईश्वर का अस्तित्व अथवा आत्मा और देह की भिन्नता का स्वीकार नहीं करते हैं उनके लिये विवाह के बन्धन की आवश्यकता को सिद्ध करना बड़ा ही मुश्किल काम है। परन्तु जो आत्मा के अस्तित्व को स्वीकार करते हैं और उसका विकास करना चाहते हैं। उन्हें यह समझाने की कोई आवश्यकता न होगी कि देह का दमन किये बिना आत्मा की पहचान और उसका विकास असम्भव है। देह या तो स्वच्छंद का भोजन होगा अथवा आत्मा की पहचान करने के लिये तीर्थक्षेत्र होगा। वह आत्मा की पहचान करने के लिये तीर्थक्षेत्र है तो स्वेच्छाचार के लिये उसमें कोई स्थान नहीं है। देह को प्रतिक्षण आत्मा के वश में लाने का प्रयत्न करना चाहिये।

जर, जन और जमीन ये तीनों वही भगड़े का कारण हैं जहाँ संयम धर्म का पालन नहीं होता है। विवाह की प्रथा को जितने अंशों में मनुष्य आदर की दृष्टि से देखते हैं उतने अंशों में भी भगड़े का कारण होने से बच जाती है। यदि पशु की तरह प्रत्येक स्त्री पुरुष भी जहाँ जैसा चाहे वैसा व्योहार रख सकते होते तो

मनुष्यों में बड़ा भगड़ा होता और वे एक दूसरे का नाश करते । इसलिये तो यह हृदय निश्चय कि जिस दुराचार और जिन दोषों का लेखक ने उल्लेख किया है उनकी औषधि विवाह धर्म का छेदन नहीं है परन्तु विवाह धर्म का सूक्ष्म निरीक्षण और पालन है ।

यह सच है कि किसी जगह रिश्तेदारों में विवाह सम्बन्ध जोड़ने की स्वतंत्रता नहीं होती । यह सच है नीति में भिन्नता है । किसी जगह एक पत्नी व्रत का पालन करना धर्म माना जाता है और किसी जगह एक समय में अनेक पत्नी करने में कोई प्रतिबन्ध नहीं होता । यह बात चाहने योग्य है कि ऐसी नीति की भिन्नता न हो, परन्तु यह भिन्नता हमारी अपूर्णता की सूचक है, नीति की अनावश्यक की सूचक कभी नहीं । उ्यों उ्यों, हमारा अनुभव बढ़ता जायगा त्यों-त्यों सब कौमों की और सभी धर्मों के लोगों की नीति में ऐक्य होता जायगा । नीति के अधिकार को स्वीकार करने वाला जगत तो आज भी एक पत्नीव्रत को आदर की दृष्टि से देखता है । किसी भी धर्म में अनेक पत्नी आवश्यक नहीं है । अनेक पत्नी करने की इजाजत भी नहीं है । देश और समय को देख अमुक इजाजत दी जाय तो उससे आदर्श कुछ बिगड़ता नहीं है और न उसकी कोई चिन्ता ही सिद्ध होती है ।

विधवा-विवाह के सम्बन्ध में मैं अपने विचारों को अनेक बार प्रकाशित कर चुका हूँ । बाल-विधवा के पुनर्विवाह को मैं इष्ट मानता हूँ, यद्वा नहीं मैं यह भी मानता हूँ कि उनकी शादी देना उनके माता-पिता का कर्त्तव्य है ।

दो तूलाएँ

अविचारी मां बाप ने बचपन में जिन्हें ब्याह दिया था, जिन्होंने पति को कभी देखा या पहचाना न था, वे बालाएँ 'विधवा' हुईं । उनके विषय में मैंने मत दिया था कि मैं उनका विवाह हुआ ही नहीं मानता और विवाह हुआ या न हुआ

यह विवाद दर किनार कर, उनका विवाह कर देना। माँ बाप का धर्म है मेरा यह अभिप्राय प्रकाशित देख कर एक भाई ने मुझे हिन्दी में लम्बा पत्र लिखा है।

‘जिन कारणों से आप बाल-विधवाओं का पुनर्विवाह भला समझते हैं वे अन्य विधवाओं पर भी लागू हो सकेंगे। तो फिर क्या आप विधवा मात्र के पुनर्विवाह को उत्तेजन देंगे मैं तो कहूँगा कि पुरुषों के पुनर्लग्न को रोकना चाहिये और विवाह की आज्ञा तो देनी ही नहीं चाहिये।’

इस प्रकार की दलील से मनुष्य बहुत पाप करता आया है। मैं ऐसे मांसाहारियों को भी जानता हूँ जो बहस करते हैं कि उत्तर ध्रुव में जहाँ बारहों महीने बर्फ जमी रहता है मांस खाना पड़ता है, इसलिये यहाँ गर्मी में भी मांस खाने में दोष नहीं है।

जहाँ तहाँ से पाप की पुष्टि की बात हमें तुरन्त मिल जाती है। पुरुष पुनर्विवाह से रुकने वाला नहीं, मगर उसकी आड़ लेकर विधवा का हक देना मुलतबी रक्खो। स्वराज्य के लिये हमें नालायक बनाने वाले कहते हैं कि ‘लायक बनो और स्वराज्य लाओ।’ अछूतों को दबाकर उनकी अधोगति करने वाले हम लोग हैं, ‘अछूत बनें और भले ही हमारे साथ मिलें।’

मनुष्य अपने पास खोटे बानिये जैसा दो तराजू रखता है। एक बाँट से लेता और दूसरे से देता है। अपना पर्वत जैसा दोष राई सा छोटा देखता है, और दूसरे का राई जैसा दोष पहाड़ मानता है।

जो न्याय बुद्धि से पुरुष विचार करे तो जानें कि विधवाओं को दबाने का उन्हें अधिकार नहीं है। बलात्कार जो वैधव्य पलवाया जाता है, वह भूषण नहीं, दूषण है। यह गुप्त रांग है और प्रसंग पर फूट निकलता है। उम्र को पहुँची हुई स्त्री विधवा हो जाने पर फिर विवाह करने की इच्छा भी न करे तो वह जगद्वन्धा है—वह धर्म का स्तम्भ है। परन्तु जैसे पुनर्विवाह

की इच्छा हुई हो, और समाज के भय से या कानून के अंकुश से रुकती है, वह तो मन से पुनर्विवाह कर चुकी। यह बन्दना करने के लायक नहीं वह दया पात्र हैं और उसे फिर से विवाह करने की आज्ञा होनी चाहिये। पहले की रूढ़ि के वश होकर उच्च वर्ग में गिने जाने वाले हिन्दुओं ने इस ऐच्छिक धर्म को नियम बना करके धर्म में बलात्कार को दाखिल किया है।

न्याय यों कहता है कि जहां तक विधुर पुरुषको पुनर्विवाह करने का हक है वहां तक विधवा को भी उन्हीं शर्तों पर होना ही चाहिए। समाज की रक्षा के लिए अमुक प्रतिबन्ध दोनों के लिये एक समान होने चाहिए और उनमें सारे समझदार पुरुष वर्ग की भांति ही समझदार स्त्री वर्ग की सम्मति होनी चाहिए।

बाल-विधवा और विधवाओं के बीच का भेद हमें भूलना न चाहिए! बाल-विधवा का फिर विवाह कर देना मां-बाप और समाज का धर्म है। परन्तु दूसरी विधवाओं के बारे में वह धर्म नहीं है। उनके ऊपर तो आज रूढ़ि या कानून का जो बलात्कार है, उसे ही दूर करने की आवश्यकता है। यानी यह कि वह विधवा दूसरा विवाह करना चाहे तो उसे इसकी आज्ञा होनी चाहिए।

बड़ी उम्र को पहुँचे हुए विधुर या विधवा के पुनर्विवाह पर तो केवल लोकमत का ही अंकुश रह सकता है; अभी तो लोकमत उलटी दिशा में बह रहा है। परन्तु जहां पर धर्म-मर्यादा का संयम का पालन व्यापक हो वहां थोड़े ही स्त्री पुरुष मर्यादा का उल्लंघन करेंगे। अभी तो उसे जॉ पालें उन्हीं का धर्म है। साठ वर्ष का धनिक बुढ़ा दस बारह साल की लड़की से तीसरा विवाह करते शर्माता नहीं और समाज उसे सिर पर धरता है। और जब बीस वर्ष की विधवा संयम का पालन करने की कोशिश करती हुई भी नहीं कर सकती। और इसलिये फिर विवाह करना चाहती है तो समाज उसका तिरस्कार करता है। वह धर्म नहीं किन्तु अधर्म है।

इम बलात्कार को, इस अधर्म को दूर करने के सामने, दूसरे देशों की अनीति इत्यादि का हिसाब करना निरर्थक और बेमौके हैं। बाल-विधवा से लेकर बूढ़ी विधवा तक सभी सती जैसी पवित्र हों तो मैं कहता हूँ कि अगर वे फिर से विवाह करना चाहें, तो उन्हें रोकने का किसी का अधिकार नहीं है। उन्हें प्रेमपूर्वक समझाना समाज का काम है उन्हें दबाने का समाज का अधिकार नहीं है।

अपने लिए हम जिस गज का इस्तेमाल करते हैं, दूसरे के लिए भी उसी को काम में लेवें, तो दुनिया के तीनों पाप दूर हों और फिर एक बार धर्म संस्थापन हो।

स्त्रियों का आदर करो

पंजाब का गुरगांव अपेक्षा कृत एक छोटा सा जिला है। मालूम होता है कि उसके भूतपूर्व डिप्टी कमिश्नर मि० ब्रेन को ग्राम सुधार की तीव्र लगन थी। उनके उत्साह और इम सम्बन्ध में उनकी प्रामाणिकता के बारे में मुझे जरा सन्देह नहीं है। हाँ, मैं जरूर यह मानने लगा हूँ कि सत्ता के कारण उनके काम में रुकावट पैदा हुई। मालूम होता है कि असहयोग आन्दोलन का उन पर खूब असर पड़ा था शायद इस विचार से डरे होंगे कि अगर सरकार किसी तरह गाँव वालों की सेवा नहीं करेगी तो असहयोगियों का बल बढ़ेगा और आश्चर्य नहीं कि इस विचार की प्रेरणा के इस दशा में कुछ करने का उन्होंने निश्चय किया हो। लेकिन मि० ब्रेन के काम में दम्भ दिखावट नहीं थी। वह मानते थे कि अपनी सत्ता से पूरा-पूरा लाभ उठाकर भी अगर लोगों में सुधार कराया जा सके, तो अवश्य करना चाहिये। मि० ब्रेन की जी-तोड़ मेहनत और धन की खासी सुविधा के रहते हुए भी उनका प्रयोग असफल हुआ माना जाता है। मि० ब्रेन ने अपने प्रयोगों का ढिंढोरा पीटने में कोई बात न उठा रखी थी। इस सम्बन्ध में अखबारों में बड़े-बड़े लेख देखकर मेरा ध्यान

उधर गया; और यह सोचकर कि अगर उनका प्रयोग सिद्ध हुआ हो तो उससे मुझ जैसे को बहुत कुछ शिक्षा मिल सकती है, मैंने लाला जी की “लाक-सेवक समिति” द्वारा वस्तु स्थिति की जाँच करवाई। फलस्वरूप समिति के सदस्य लाला देशराज ने खूब लगन के साथ जाँच की और उसके बारे में अपनी रिपोर्ट मुझे लिख भेजी। यह रिपोर्ट ‘यङ्ग इन्डिया’ में छप चुकी है, हिन्दी ‘नवजीवन’ में उसका अनुवाद देने की आवश्यकता मालूम नहीं होती। ‘हि० न०’ पाठकों के लिए यह जान लेना काफी होगा कि लाला देशराज की रिपोर्ट लिखी गई थी, उनके लिये दलीलें भी आवश्यक थीं। हिन्दी नवजीवन के पाठकों के लिये वे आवश्यक नहीं हैं। लेकिन ऊपर कहे गये कारणों की वजह से मि० ब्रेन का प्रयोग यद्यपि असफल हुआ है, तो भी उनके विचारों और सूचित उपायों से हम बहुत कुछ सीख सकते हैं। इसलिए उनकी किताब के कुछ अवतरण मैं इस लेख माला में देना चाहता हूँ। मि० ब्रेन हमारे गाँवों में नोचे लिखे दोष बताते हैं:—

१—किसान की खेती की रीति खराब है।

२—वह अपने गांव में गन्दगी खराबी और रोग इकट्ठा करता रहता है।

३—वह दूत वाले रोगों का शिकार बन जाता है।

४—वह अपना धन फिजूल खर्ची से उठा देता है।

५—वह अपनी स्त्री को गुलाम बनाये रखता है, उसको संभाल कर नहीं रखता।

६—वह अपने घर या गांव की जरा भी चिन्ता नहीं रखता, अपने या अपने पास के बायुमण्डल को सुधारने में न तो कुछ समय खर्च करता है न कभी सुधार की बातों का विचार ही करता है।

७—वह सब तरह के परिवर्तनों और हेर फेर का विरोध करता है। वह जरा भी नहीं जानता कि दुनियाँ के और-और गांव वालों ने अपने गांव का किस तरह सुधार किया है।

इन दोषों में से कुछ के सम्बन्ध में तो मि० ब्रेन की राय मुझे गलत मालूम होती है, और कुछ बातों को वे बढ़ा कर कह गये हैं। लेकिन कुल मिलाकर उनकी राय हमारे लिये विवरणीय है, और उनकी सूचनाओं में से हम बहुत कुछ सीख सकते हैं। आज तो मैं स्त्रियों के बारे में उनके विचारों को संक्षेप में यहां कुछ देना चाहता हूं। क्योंकि उनकी बातों का मुझ पर ज्यादा असर हुआ है; और उनमें बहुत कुछ सार भी है। वे कहते हैं:—

“आपकी स्त्रियां जय बच्चा जनने को होती हैं, तब आप उनके लिये अंधेरी और गन्दी कोठरी चुनते हैं; ऐसी स्त्री को दाई का काम करने को बुलाते हैं, जिसे न तो आरोग्य के नियमों का ज्ञान होता है और न सुघड़ ज्ञानवान ही होती हैं। लेकिन आप उसकी पूरी पूरी खबर रखें, अच्छे से अच्छा प्रबन्ध करें। अगर स्त्रियों के लिये आप के दिख में इज्जत होती तो आप असंख्य स्त्रियों को उम्दा दाई बनाते और दाई इज्जतदार स्त्रियों में गिनी जातीं। इसके विपरीत आप जिन्हें नीच मानते हैं, उन्हीं जातियों में से चाहें जिस स्त्री को यह अतिशय नाजुक और जोखिम-भरा काम सौंपते हैं। बच्चा पैदा होने के समय अच्छी रोशनी वाला कमरा चाहिये, आप के यहां उनमें से एक भी बात नहीं पाई जाती। आप अपने लड़कियों को तालीम नहीं देते, देते भी हों तो न कुछ सी। अकंला मनुष्य ही एक प्राणी है, जो अपने लड़के और लड़की के बीच भेद रखता है और लड़की को हलकी मानता है। लेकिन याद रहे कि एक समय था, जब कि आपकी माता लड़की थीं, आपकी पत्नी छोकरी थीं और आपकी छोकरी भविष्य की माता है। अगर स्त्रियां ईश्वर की लुट्ट हलके दर्जे की रचनाओं में से हैं, तो आप जो उनके गर्भ से पैदा हुए हैं अवश्य ही लुट्ट हैं।”

एक दूसरे स्थान पर मि० ब्रेन लिखते हैं:—

“आप अपनी पुरानी सभ्यता का अभिमान रखते हैं, और

यह देख कर दुःखी होते हैं कि दुनियां आपकी कद्र नहीं करती । लेकिन जब तक आपके दिल में स्त्रियों के लिए इज्जत नहीं है । तब तक आपकी इज्जत कौन करेगा ? आप उन्हें अपने घरों में बन्द रखते हैं और फिर भी उनके लिये अच्छे से पाखाने नहीं बनवाते । यानी अगर उन्हें टट्टी जाना हो तो बेचारियां जा नहीं सकतीं, अंधेरा पड़ने पर वहीं लुक-छिप कर बैठ जाती हैं । इस तरह डर ही में उनकी जिन्दगी बीत जाती है । अपनी लड़कियों को आप बचपन में ही जहाँ तहाँ व्याह देते हैं । ऐसा करते समय उनके स्वार्थ का तनिक भी विचार नहीं करते । आप न उन्हें घर गृहस्थी सँभालना सिखाते हैं, न प्रसूति के नियम बताते हैं, न यह समझाते हैं कि वह बच्चे कैसे रखें, किस तरह बच्चे को पाले-पोसे । इन सब कारणों से आपकी लड़कियों का न तो बदन बनता है न उनकी बुद्धि का विकास होता है । अक्सर देखा जाता है कि आप स्त्रियों से कस कर मेहनत करवाते हैं, लेकिन खुद बैठे-बैठे हुक्का गुड़गुड़ाया करते हैं या बातें छांटते रहते हैं । अगर आपकी स्त्री के बार-बार लड़की पैदा होती है, तो आप उसे छोड़ उसे उलाहना देते हैं । उसके साथ कड़ा बर्ताव करते हैं और अक्सर उसे छोड़ कर नई बीबी ब्याह लाते हैं ।'

इस चित्र में मुझे बहुत कुछ सच्चाई दोख पड़ती है । स्त्रियां स्वयं तो अपनी हालत पहचानती नहीं रूढ़ि के बश होकर हम इनमें की कई बातों को निबाहे जाते हैं । वैसे थोड़े बहुत अंशों में, स्त्रियों के लिये हमारे दिल में इज्जत भी होती है । उस कारण संसार का काम चलता रहता है । लेकिन हम इससे इन्कार नहीं कर सकते कि हमारा आधा अङ्ग अगर बुरा नहीं तो अधूरा जरूर है । इस दर्दनाक हालत को मिटाने के लिये मि० ब्रेन ने एक तरीका तो यह बताया है कि बालिका कन्याओं के लिये जुदा मदर्स ही न खोले जायँ; लड़के और लड़कियाँ एक साथ पढ़ें और दोनों

की एक साथ इज्जत की जाय। गुरगाँव में अपनी हुकूमत से भरसक लाभ लठाकर मि० ब्रैन ने संयुक्त शालाएँ भी चलाई थीं, लेकिन लोग तैयार न थे इसलिये उनका यह प्रयोग भी लगभग बेकाम हुआ है। मुझे इसमें ज़रा भी शंका नहीं है कि बिल्कुल शुरुआत की तालीम लड़कों और लड़कियों की एक ही साथ दी जानी चाहिए। भाई बहन अगर एक साथ न पढ़ें तो क्या करें और क्यों न पढ़ें? साथ पढ़ने से वे एक दूसरे की इज्जत करना सीखते हैं! नन्हे बालक विकार वश होंगे इस विचार से डरना गैर जरूरी है। शिक्षक सचरित्र हो तो आस-पास का वातावरण शुद्ध कर सकता है, शुद्ध रख सकता है। कई बुराईयाँ हममें घुस बैठी हैं' इससे शुरुआत में कठिनाई तो अवश्य होगी, लेकिन कठिनाई किस सुधार में नहीं होती? मनुष्य का 'पुरुषार्थ' तो कठिनाई के पहाड़ काट गिराने में या लौंघ जाने में ही है।

धर्म संकट

तीस वर्ष के एक ब्राम्हण नवयुवक लिखते हैं :

“मैं तीस वर्ष का हूँ मेरे विवाह को पाँच वर्ष हो चुके हैं। मेरी पत्नी की उम्र लगभग तीस वर्ष की है मेरे अब तक कोई सन्तान नहीं है। लगभग पाँच साल से मैं आप से सलाह पूछने का विचार कर रहा हूँ लेकिन अपनी मानसिक कमजोरी के कारण मैं आप को भी लिखने को हिम्मत न कर सका। मैं खानगी नौकरी कर जैसे-तैसे अपना तथा अपने कुटुम्ब का भरण पोषण करता हूँ।

बारह तेरह वर्ष की उम्र से ही मैं कुटेव के फन्दे में फँस गया था आज भी इस बुरी लत के कारण परेशान हूँ इस बुरी आदत के कारण मैं अपनी शारीरिक एवं मानसिक शक्तियाँ खो बैठा हूँ। मुझसे किसी भी काम के लिये न उत्साह रह गया है, न हौसला; जवानी में बुढ़ापा आगया है। अपनी पत्नी की विषय-वासना तृप्त करने तथा सन्तान पैदा करने की शक्ति मुझमें नहीं

रह गई है। मेरी पत्नी एक दो बच्चों के लिये बहुत उत्सुक है। मैं किसी तरह उसको संतुष्ट नहीं कर सकता। दूसरे ब्राम्हण जाति में पति के जीवित रहते भी स्त्री किसी पुरुष के साथ पुनर्विवाह नहीं कर सकती। मैं आपकी पत्नी को पुनर्विवाह की स्वतंत्रता देने को तैयार हूँ, किन्तु जाति के बन्धनों के कारण इस तरह की उदारता भी व्यर्थ है।

कृपा करके मुझे और मेरी पत्नी को उचित सलाह देने वाला कोई लेख (नवजीवन) में लिखकर अनुगृहीत कीजियेगा। कई बार मैं इस जीवन से ऊबकर आत्महत्या के लिये तैयार हो जाता हूँ। इसका मूल कारण मेरे इस बुरी लत से उत्पन्न हुई कमजोरी है कृपया मेरा नाम (नवजीवन) में न छापियेगा घर के पते से अगर पत्र भेजेंगे तो मुझे नहीं मिलेगा, इसी कारण (नवजीवन) द्वारा उत्तर की आतुरता-पूर्वक प्रतीक्षा करता रहूंगा।

इस पत्र को छापते हुये संकोच तो हुआ लेकिन, आखिर में यही ठहरा कि छापना ही चाहिये। ऐसे दी चार पत्र भिन्न भिन्न स्थानों से आये हैं। कई युवक मुझसे मिलकर बातें भी कर गये हैं। इस पर से मैं मानता हूँ कि ऐसी कथाएँ असाधारण नहीं हैं, और इसी कारण संभव है कि यहाँ इस पर कुछ विचार करने से किसी न किसी को लाभ अवश्य पहुंचेगा।

अगर इस दुखी ब्राम्हण ने शुद्ध तथा सत्य लिखा है, तो कहना पड़ेगा कि उन्होंने जान बूझ कर गरीब बाला को कुएँ में ढकेला है। पचीस वर्ष की उमर में उन्होंने विवाह किया था। उस उमर में तो अपनी अवस्था का खूब जानते थे। उनकी कमजोरी आज कल की—ताजी नहीं है। विवाह के दिनों में भी वह मौजूद थी। अतएव मिथ्या शर्म के बश होने के बदले उनका कर्तव्य तो यह था कि वह माता पिता को अपनी स्थिति से परिचित करा देते और व्याह करने से मुकुर जाते।

मगर जो होना था वह हो गया। अब उसका कोई उपयुक्त इलाज हो सके तो करना चाहिये। बीती बात को लेकर विचार करने बैठना व्यर्थ है। मेरे विचार में हिन्दू कानून भी ऐसे संबन्ध को विवाह नहीं कहेगा। पुरुष की पोशाक पहन कर अगर कोई स्त्री दूसरी स्त्री के साथ ब्याह करे तो वह ब्याह नहीं है, और वह स्त्री दूसरा विवाह करने को स्वतंत्र है। इसी तरह अगर कोई पुरुष—किसी भी कारणवश क्यों न हो—विवाह के अवसर पर ही पुरुषत्वहीन हो तो वह विवाह नहीं माना जा सकता अतएव प्रस्तुत बाला यह समझकर कि उसका विवाह हुआ ही नहीं है, अपना ब्याह कर सकती है। युवक को जाति के सामने सचाई के साथ अपनी भूल कबूल करके, प्रयत्न पूर्वक अपनी व्यथित पत्नी का ब्याह कर देना चाहिये। इनमें बड़े बूढ़े दस्तन्दाजी करें तो उनके विरोध का सामना करके भी युवक को अपने कर्तव्य का पालन करते हुये प्रस्तुत बाला का उद्धार करना चाहिये।

हमारे नवजवान नपुंसकता आदि रोगों को छिपाते हैं लेकिन उन्हें छिपाना गैर जरूरी है। बचपन में बालक जिन बुरी लतों के शिकार हो जाते हैं, उनके लिये वे जिम्मेदार नहीं, उनके माता पिता जिम्मेदार हैं। माँ बाप लापरवाह रहते हैं, बालकों को झूठी शर्म दिखाते हैं, उन्हें अपना मित्र बना कर नहीं रखते ऐसी हालत में अनुभवहीन होनेकी वजह से अगर बालक कुमार्गमें पैर रखे तो इसमें बालकों का नहीं, बल्कि बड़े बूढ़ों का ही कसूर है।

अतएव बालिग होते ही बालकों को साहस-पूर्वक नपुंसकता आदि दोषों को अपने बड़े बूढ़े पर प्रकट कर देना चाहिये। समय रहते इलाज करने से ऐसे रोग या दोष मिट भी सकते हैं। लेकिन इन पतिराज को पुरुषत्व प्राप्त करने की कोशिश में अगर उक्त बहन का ठीक-सा प्रबन्ध कर देने के बाद अगर वह चाहें तो भले अपनी तबियत का इलाज करें। इलाज कमाने में भी

सावधानी की जरूरत है। मात्रायें रसायन, तेजाब और याकूती आदि खाकर कोई सच्चा पुरुषत्व नहीं पा सकता। जो कुछ मिलता है, सो तो एक प्रकार को झूठी शारीरिक उत्तेजना मात्र होती है। याकूती द्वारा कोई कमजोर मन को सबल नहीं बना सकता है। जो पुरुषत्व खो चुके हैं उनके लिये सच्चा उपाय त यह है कि व्यायाम करें, सात्विक भोजन करें, खुली हवा में रहें और जल चिकित्सा करें और सबसे पहला पुरुषार्थ तो बुरी लत को नाश कर देने में है। जल-चिकित्सा से ज्ञान-तन्तु सबल होती है तथा मन को शान्ति मिलती है। इसी कारण कुटुंब भी शिथिल हो जाती है।

सम्भव है कि इन युवक की पत्नी पुनः विवाह करने का तैयार न हो। अगर यह वस्तु स्थिति हो तो उन्हें किसी संस्था में रह कर सेवा धर्म स्वीकार कर सत्सम्बन्धी शिक्षा प्राप्त करनी चाहिये। अगर वह दिन भर सेवा और अभ्यास में लगी रहे तो उसकी सन्तान-लालसा तथा विषयेच्छा का दमन हो सकता है। वह दुनिया के इतने सारे बालकों को अपनी सन्तान क्यों न मानें।

लेकिन शुरुआत तो युवक को करनी चाहिये, इस तरह कि वह अपनी कमजोरी दृढ़तापूर्वक औरों पर प्रकट कर दे। डाक द्वारा पत्र पाने से डरना तो पामरता की पराकाष्ठा है। लेकिन आज कल हमारे देश का वातावरण इतना निःसत्त्व बन गया है कि बहुतेरे ऐसे नवयुवक भी हैं जो डाक द्वारा पत्र मँगाने से डरते हैं। इस बारे में बड़े बूढ़े कसूरवार तो हैं ही अपनी सन्तान के पत्र पढ़ने की धृष्टता करनेसे वे भी नहीं किम्कते। बड़े या बालिग लड़के माता-पिता को अपनी तमाम बातें कहने या अपने पत्र बताने के लिये जरा भी बँधे हुए नहीं हैं जो माता-पिता बिना आज्ञा के उनके पत्र पढ़ने की इच्छा रखते हैं, वे गुरुजन नहीं बल्कि जालिम हैं।

स्त्रियों की आत्मरक्षा का प्रश्न

पंजाब के एक कालेज की लड़की का एक अत्यन्त हृदयस्पर्शी पत्र करीबन दो महीने से मेरी फाइल में पड़ा हुआ है। इस लड़की के प्रश्न का जवाब जो अभी तक नहीं दिया इसमें समय के अभाव का तो केवल एक बहाना था। किसी-न-किसी तरह इस काम से अपने को मैं बचा रहा था, हालाँकि मैं यह जानता था कि इस प्रश्न का क्या जवाब देना चाहिये। बीच में मुझे एक और पत्र मिला। यह पत्र एक ऐसी बहन का लिखा हुआ है, जो बहुत अनुभव रखती है। मुझे ऐसा महसूस हुआ कि कालेज की इस लड़की की जो बहुत वास्तविक कठिनाई है, उसका मुकाबला करना मेरा कर्तव्य है, और इसकी अब मैं और अधिक दिनों तक उपेक्षा नहीं कर सकता। पत्र उसने शुद्ध हिन्दुस्तानी में लिखा है। जिसका एक भाग मैं नीचे उद्धृत कर रहा हूँ—

बदमाशों के विरुद्ध अहिंसा—“लड़कियों और वयस्क स्त्रियों के सामने, उनकी इच्छा के विरुद्ध, ऐसे अवसर आ जाया करते हैं, जब कि उन्हें अकेली जाने की हिम्मत करनी पड़ती है या तो उन्हें एक ही शहर में एक जगह से दूसरी जगह जाना होता है या एक शहर से दूसरे शहर को। और वे इस तरह अकेली होती हैं, तब गन्दी मनोवृत्ति वाले उन्हें तंग किया करते हैं। वे उस वक्त अनुचित और अश्लील भाषा तक का उपयोग करते हैं और अगर भय उन्हें रोकता नहीं है, तो इससे भी आगे बढ़ने में उन्हें कोई हिचकिचाहट नहीं होती। मैं यह जानना चाहती हूँ कि ऐसे मौकों पर अहिंसा क्या काम दे सकती है। हिंसा का उपयोग तो है ही। अगर किसी लड़की या स्त्री में काफी हिम्मत हो, तो उसके पास जो भी साधन होंगे वह काम में लायेगी और एक बार बदमाशों को सबक सिखा देगी। वे कम से कम हंगामा तो मचा सकती हैं, जिससे लोगों का ध्यान आकर्षित हो जाये,

और गुण्डे वहां से भाग जाएँ। लेकिन मैं यह जानती हूँ कि इसके परिणाम स्वरूप विपत्ति सिर्फ टल जायगी; यह कोई स्थायी इलाज नहीं है। अशिष्ट व्यवहार करने वाले लोगों का अगर आपको पता है तो मुझे विश्वास है कि उन्हें अगर समझाया जाय; तो वे आप की प्रेम और नम्रता की बात सुनेंगे। पर उस आदमी के लिए आप क्या कहेंगे, जो साइकिल पर चढ़ा हुआ किसी लड़की या स्त्री को देखकर, जिसके साथ कि कोई मर्द साथी नहीं है, गंदी भाषा का प्रयोग करता है? उसे दलील देकर समझाने का आपको मौका नहीं। आपको उससे फिर से मिलने की कोई सम्भावना नहीं हो सकती है कि आप उसे पहचानें भी नहीं। आप उसका पता भी नहीं जानते। ऐसी परिस्थितियों में वह बेचारी लड़की या स्त्री क्या करे ?

मैं अपना ही उदाहरण देकर आपको अपना अनुभव बताती हूँ। २६ अक्टूबर की रात की बात है। मैं अपनी एक सहेली के साथ ७-३० बजे के करीब एक खास काम से जा रही थी। उस वक्त किसी मर्द साथी को साथ ले जाना नामुमकिन था और काम इतना जरूरी था कि टाला नहीं जा सकता था। रास्ते में, एक सिक्ख युवक साइकिल पर जा रहा था। वह कुछ गुन-गुनाता जाता था। जब तक कि हम सुन सके उसने गुन-गुनाना जारी रखा। हमें यह मालूम था कि वह हमें लक्ष्य करके ही गुनगुना रहा है। हमें उसकी यह हरकत बहुत नागवार मालूम हुई। सड़क पर कोई चहल-पहल नहीं थी। हमारे चन्द कदम जाने से पहले वह लौट पड़ा। हम उसे कौरन पहचान गये, हालांकि वह भी हमसे खासे फासले पर था। उसने हमारी तरफ साइकिल घुमाई। ईश्वर जाने उसका इरादा उतरने का था या यूँ ही हमारे पास से सिर्फ गुजरने का। हमें ऐसा लगा कि हम खतरे में हैं। हमें अपनी शारीरिक बहादुरी में विश्वास नहीं था। मैं एक औसत

लड़की के मुकाबले शरीर से कमजोर हूँ। लेकिन मेरे हाथ में एक बड़ी सी किताब थी। एकाएक किसी तरह मेरे अन्दर हिम्मत आ गई। साइकल की तरफ मैंने उस किताब को जोर से मारा, और चिल्ला कर कहा, 'चुहलबाजी करने की तू फिर हिम्मत करेगा ?' बड़े मुश्किल से अपने को सँभाल सका, और साइकल की रफ्तार बढ़ाकर वहाँ से रफू-चकर हो गया। अब अगर मैंने उसकी साइकल की तरफ किताब जोर से न मारी होती, तो वह अन्त तक इसी तरह अपनी गन्दी भाषा से हमें तङ्ग करता जाता।

चेतावना की नोटिश—यह तो एक मामूली, बालक नगण्य सी घटना है पर मैं चाहती हूँ कि आप लाहौर आते और हम हत भागिनी लड़कियों की मुसीबतों का दास्तान खुद अपने कानों सुनते। आप निश्चय ही इस समस्या का हल ठीक-दूढ़ सकते हैं। सबसे पहले आप मुझे यह बतायें कि ऊपर जिन परिस्थितियों का वर्णन मैंने किया है उनमें लड़कियाँ अहिंसा के सिद्धान्त का प्रयोग किस तरह कर सकती हैं और कैसे अपने आपको बचा सकती हैं। दूसरे स्त्रियों को अपमानित करने की जिन युवकों को यह बहुत बुरा आरत पड़ गई है उनको सुधाने का क्या उपाय है ? आप यह उपाय न सुझाएँ कि हमें नई पीढ़ी के आने तक ईतजार करना चाहिये और तब तक हम इस अपमान को चुपचाप बर्दास्त करते रहें, जिस पीढ़ी ने बचपन से ही स्त्रियों के साथ भद्दाचित व्यवहार करने की शिक्षा पाई होगी। सरकार को या तो इस सामाजिक बुराई का मुकाबला करने की इच्छा नहीं या ऐसा करने में वह असमर्थ है। और हमारे बड़े-बड़े नेताओं के पास ऐसे प्रश्नों के लिये वक्त नहीं। कुछ, जब सुनते हैं, कि किसी लड़की ने अशिष्टता से पेश आने वाले नवयुवक की अच्छी तरह से मरम्मत कर दी है, तो कहते, "शाबाश, ऐसा ही सब लड़कियों को करना चाहिये।" कभी-कभी किसी नेता को हम विद्यार्थियों के ऐसे दुर्व्यवहार के खिलाफ लच्छेदार भाषण करते हुये पाते हैं

मगर ऐसा कोई नजर नहीं आता, जो इस गम्भीर समस्या का हल निकालने में निरन्तर प्रयत्नशील हो। आपका यह जानकर कष्ट और आश्चर्य होगा कि दीवाली और ऐसे ही दूसरे त्योहारों पर अखबारों में इस किस्म की चेतावनी की नोटिसें निकला करती हैं कि रोशनी देखने तक के लिए औरतों को घरों से बाहर नहीं निकालना चाहिये ! इसी एक बात से आप जान सकते हैं कि दुनिया के इस हिस्से में हम किस कदर मुसीबतों में फँसी हुई हैं। ऐसी ऐसी नोटिसों को जो लिखते हैं न तो वे ही कुछ शर्म खाते हैं, और न पढ़ने वाले ही की ऐसी चेतावनियाँ क्या उन्हें निकालनी चाहिये।

एक दूसरी पंजाबी लड़की को मैंने यह पत्र पढ़ने के लिए दिया था। उसने भी अपने कालेज-जीवन के निजी अनुभव के आधार पर इस घटना का समर्थन किया। उसने मुझे बताया कि मेरी संवाददात्री ने जो कुछ लिखा है, बहुत सी लड़कियों का अनुभव वैसा ही होता है।

एक और अनुभवी महिला ने लखनऊ की अपनी विद्यार्थिनी मित्रों के अनुभव लिखे हैं। सिनेमा, थियेट्रों में उनकी पिछली लाइन में बैठे हुये लड़के उन्हें दिक् करते हैं, उनके लिये ऐसी भाषा का प्रयोग करते हैं, जिसे वे अश्लील के सिवा और कोई नाम नहीं दे सकती। उन लड़कियों के साथ किये जाने वाले भद्दे मजाक भी पत्र-लेखिका ने मुझे लिखे हैं, लेकिन मैं यहाँ उद्धृत नहीं कर सकता।

प्रबल लोकमत की आवश्यकता—अगर सिर्फ तात्कालिक निजी रक्षा का सवाल हो, तो इसमें संदेह नहीं की उस लड़की ने, जो अपने को शारीरिक दृष्टि से कमजोर बताती हैं, जो इलाज साइकल के सवार पर जोर से किताब मार कर किया—वह बिलकुल ठीक है। यह बहुत पुराना इलाज है। मैं 'हरिजन' में पहले भी लिख चुका हूँ कि यदि कोई व्यक्ति जबरदस्ती करने पर उत्तारू होना चाहता है, तो उसके रास्ते में शारीरिक शक्ति भी

रुकावट नहीं डालती, भले उसके मुकाबले में शारीरिक दृष्टि से कोई बलवान विरोधी हो। और हम यह भली भाँति जानते हैं कि आज कल तो जिस्मानी ताकत इस्तेमाल करने के इतने ज्यादा तरीके ईजाद हो चुके हैं कि एक छोटी, लेकिन काफी समझदार लड़की किसी की हत्या और विनाश तक कर सकती है। जिस परिस्थिति का जिक्र पत्र-लेखिका ने किया है, वैसी परिस्थितियों में लड़कियों को आत्मरक्षा के तरीके सिखाने का रिवाज आज-कल बढ़ रहा है। लेकिन वह लड़की यह भी खूब समझती है कि भले ही वह उस क्षण आत्मरक्षा के हथियार के तौर पर अपने हाथ की किताब मार कर बच गई हो, लेकिन इस बढ़ती हुई बुराई का यह कोई असली इलाज नहीं है। भद्दे और अश्लील मजाक के कारण बहुत घबराने या डर जाने की जरूरत नहीं, लेकिन इनकी ओर आँख मूंद लेना भी ठीक नहीं है। ऐसे सब मामले अखबारों में छपा देने चाहिये। ठीक ठीक मालूम होने पर शरारतियों के नाम भी अखबारों में छप जाने चाहिये। इस बुराई का भण्डा-फोड़ करने में किसी का झूठा लिहाज नहीं करना चाहिये। इस सार्वजनिक बुराई के लिये प्रबल लोकमत जैसा कोई अच्छा इलाज नहीं है। इसमें कोई शक नहीं कि इन मामलों को जनता बहुत उदासीनता से देखती है, लेकिन सिर्फ जनता को ही क्यों दोष दिया जाय? उसके सामने ऐसे गुस्ताखी के मामले भी तो आने चाहिये। चोरी के मामलों तक के लिये उन्हें पता लगा कर छापा जाता है, तब कहीं जाकर चोरी कम होती है। इसी तरह जब तक ऐसे मामले भी दबाये जाते रहेंगे इस बुराई का इलाज नहीं हो सकता। पाप और बुराई भी अपने शिकार के लिये अन्धकार चाहते हैं। जब उन पर रोशनी पड़ती है, वे खुद बखुद खत्म हो जाते हैं।

जीवन बदल डालें—लेकिन मुझे यह भी डर है कि आजकल की लड़की को भी तो अनेकों की दृष्टि में आकर्षक बनना प्रिय

है तथा वे अति साहस को पसन्द करती हैं। मालूम होता है कि पत्र-लेखिका ने जिस साहस का जिक्र किया है, वह असाधारण है। आजकल की लड़की वषा या धूप से बचने के उद्देश्य से नहीं बल्कि लोगों का ध्यान अपनी ओर खींचने के लिये रंग कर कुदरत को भी मात करना और असाधारण सुन्दर दिखाना चाहती हैं। ऐसी लड़कियों के लिये कोई अहिंसात्मक मार्ग नहीं है। मैं इन पृष्ठों में बहुत बार लिख चुका हूँ कि हमारे हृदय में अहिंसा की भावना के विकास के लिये भी कुछ निश्चित नियम होते हैं। अहिंसा की भावना बहुत महान प्रयत्न है। विचार और जीवन के तरीके में यह क्रान्ति उत्पन्न कर देती है। यदि मेरी पत्र-लेखिका और उस तरह से विचार रखने वाली लड़कियाँ ऊपर बताये गये तरीके से अपने जीवन को बिलकुल ही बदल डालें, तो उन्हें जल्दी ही अनुभव होने लगेगा कि उनके सम्पर्क में आने वाले नवजवान उनका आदर करना तथा उनकी उपस्थिति में भद्रोचित व्यवहार करना सीखने लगे हैं। लेकिन यदि उन्हें मालूम होने लगे कि उनकी लाज और धर्म पर हमला ही होने का खतरा है, तो उनमें उस पशु-मनुष्य के आगे आत्म-समर्पण करने के बजाय मर जाने तक का साहस होना चाहिये। कहा जाता है कि कभी-कभी लड़की को इस तरह बांध कर या मुँह में कपड़ा ठूँस कर विवश कर दिया जाता है कि यह आसानी से मर भी नहीं सकती, जैसी कि मैंने सलाह दी है। लेकिन मैं फिर भी जोरों के साथ यह कहता हूँ कि जिस लड़की में मुकाबले का दृढ़ संकल्प है, वह उसे असहाय बनाने के लिये बाँधे गये सब बन्धनों को तोड़ सकती है। दृढ़ संकल्प उसे मरने-मारने की शक्ति दे सकता है।

लेकिन यह साहस और यह दिलेरी उन्हीं के लिए सम्भव है, जिन्होंने इसका अभ्यास कर लिया है। जिनका अहिंसा पर दृढ़ विश्वास नहीं है, उन्हें रक्षा के साधारण तरीके सीखकर कायर युवकों के अश्लील व्यवहार से अपना बचाव करना चाहिये।

पर बड़ा सवाल तो यह है कि युवक साधारण शिष्टाचार भी क्यों छोड़ दें, जिससे कि लड़कियों को हमेशा उनके सताये जाने का डर लगता रहे ? मुझे यह जानकर दुःख होता है कि ज्यादातर नवजवानों में बहादुरी का जरा भी माहा नहीं रहा । लेकिन उनमें एक वर्ग के नाते नामवर होने की डाह पैदा होनी चाहिए । उन्हें अपने साथियों में होने वाला प्रत्येक ऐसी वारदात की जांच करनी चाहिये । उन्हें हरएक स्त्री का अपनी मां और बहिन की तरह आदत करना सीखना चाहिये । यदि वे शिष्टाचार नहीं सीखते तो उनकी बाकी सारी लिखाई पढ़ाई फिजूल है ।

और क्या प्रोफ़ेसरों व स्कूल मास्टर्स का फर्ज नहीं है कि बेलोगों के सामने जैसे अपने विद्यार्थियों की पढ़ाई के लिए जिम्मेवार होते हैं उसी तरह उनके शिष्टाचार और समाचार के लिये भी उनको तसल्ली दें ।

कैसी नाशकारी चीज है

डाक्टर सीखे और डा० मङ्गलदास के बीच हाल ही में जो उस बारह मासी विषय अर्थात् सन्तान निरोध पर वाद-विवाद हुआ था, मुझे परम आदरणीय डा० अन्सारी के मत को प्रगट करने की हिम्मत हो रही है । जो डा० मङ्गलदास के समर्थन में हैं । करीबन १ साल की बात है मैंने स्वर्गीय डा० साहब को लिखा था कि वैद्यक को दृष्टि से आप इस विवाद ग्रस्त विषय में मेरे मत का समर्थन कर सकते हैं या नहीं । मुझे यह जानकर आश्चर्य और खुशी हुई कि उन्होंने तपेदिक से मेरा समर्थन किया । पिछली बार जब मैं दिल्ली गया था तब इस विषय में उनसे मेरी रूबरू भी बातचीत हुई थी और मेरे अनुरोध करने पर उन्होंने अपने निजी तथा अपने अन्य व्यवसायी-बन्धुओं के अनुभव पर सप्रणाम अङ्कों सहित यह सिद्ध करने के लिए कि इस कृत्रिम साधनों का उपयोग करने वालों का कितनी जबरदस्त हानि पहुँच रही है एक लेखमाला लिखने का वचन दिया था ।

उन्होंने तो उन मनुष्यों की दयनीय अवस्था का हूबहू वर्णन सुनाया था, जो यह जानते हुए कि उनकी पत्नियाँ और अन्य स्त्रियाँ सन्तति निरोध के कृत्रिम साधनों को काम में ला रही हैं, उनसे कुछ दिन संभोग कर चुके थे। सम्भोग के स्वाभाविक परिणाम के भय से मुक्त होने पर वे अमर्याद भोग विलास पर दूट पड़े। नित्य नई-नई औरतों से मिलने की उन्हें अदम्य लालसा होने लगी और आखिर पागल हो गये। आह ! डा० साहब अपनी उस लेख माला को शुरू करने ही वाले थे कि चल बसे !

कहा जाता है, कि बर्नार्डशा ने भी यह कहा है कि सन्तति निरोधक साधनों का उपयोग करने वाले स्त्री पुरुषों का सम्भोग प्रकृति विरुद्ध वीर्य नाश से किसी प्रकार कम नहीं है। एक क्षण भर सोचने से पता चल जायगा कि उनका कथन कितना यथार्थ है।

इस बुरी देव के शिकार बनकर धीरे-धीरे अपने पौरुष से हाथ धो लेने वाले विद्यार्थियों के करुणाजनक पत्र तो मुझे करीब-करीब रोज मिलते हैं। कभी-कभी शिक्षकों के भी खत मिलते हैं। 'हरिजन सेवक' में लाहौर के सनातन धर्म कालेज के आचार्य का जो पत्र व्यवहार प्रकाशित हुआ था वह भी पाठकों को याद होगा, जिसमें उन्होंने उन शिक्षकों के विरुद्ध बड़ी बुरी तरह शिकायत की थी जो अपने विद्यार्थियों के साथ अप्राकृतिक व्यवभिचार करते थे। इससे उनके शरीर और चरित्र की जो दुर्गति हुई थी उसका भी जिक्र आचार्य जी ने अपने पत्र में किया था। इन उदाहरणों से तो मैं यह नतीजा निकालता हूँ कि अगर पति-पत्नी के बीच भी मैथुन के स्वाभाविक परिणाम के भय से मुक्त होने की संभावना का लेकर संभोग होगा, तो उसका भी वही परिणाम होगा, जो प्रकृति विरुद्ध मैथुन से निश्चित रूप में होता है।

निःसन्देह कृत्रिम साधनों के बहुत से हिमायती परोपकार की भावना से इन चीजों का अन्धाधुन्ध प्रचार कर रहे हैं पर यह परोपकार अस्थानीय है। मैं इन भले आदमियों से अनुरोध करता

हूँ कि वे इसके परिणामों का खयाल करें। वे गरीब लोग कभी पर्याप्त मात्रा में इनका प्रयोग नहीं कर सकेंगे, जिन तक यह उपकारी पहुँचना चाहते हैं। और जिन्हें इनका उपयोग नहीं करना चाहिए वे जरूर इनका उपयोग करेंगे, और अपने साथियों का सत्यानाश करेंगे। पर अगर यह पूरी तरह से सिद्ध हो जाता कि शारीरिक या नैतिक आरोग्य की दृष्टि से यह चीज लाभदायक है तो यह भी मह लिया जाता। इनके और भावी सुधारकों के लिए डा० अन्सारी की राय—अगर उसके विषय में मेरे शब्दों का कोई प्रमाण माने, एक गम्भीर चेतावनी है।

पतित बहनें

बरीसाल में लगभग सौ पतित बहनें महात्मा जी के पास गयीं। उन्होंने महात्मा जी के दर्शन करके उनसे बातचीत करने की इच्छा प्रकट की। महात्मा जी ने बड़ी प्रसन्नता से स्वीकार किया और एक दुभाषिये को पास बिठाकर उनसे बातचीत प्रारंभ की। बातें प्रारम्भ करने के पहले ही महात्मा जी ने आई हुई पतित बहनों को किसी संकोच और लिहाज के दिल खोलकर बातें करनेकी आज्ञा दी। उस समय उनसे जो बातें हुई, वे नीचे दी जाती हैं:—

महात्मा जी ने कहा—तुम बहनें अच्छी आयीं! मेरे लिये तुम बहन या बेटो के समान हो। मैं तुम्हारे दुःखों में हिस्सा लेना चाहता हूँ। इसलिए अगर तुम मुझसे कुछ छिपाओगी तो मैं तुम्हें कुछ भी मदद न दे सकूंगा।

उत्तर—आप जो कुछ पूछेंगे, उसका हम लोग सच्चा जवाब देंगी।

प्रश्न—तुम लोगों में से जो कुछ बड़ी उम्र की दिखाई पड़ती हैं, क्या वे अब तक इसी पेशे में हैं?

उत्तर—जी नहीं। बड़ी उम्र की भीख मांग कर पेट भरती हैं।

प्रश्न—क्या तुम लोगों को यह पेशा अच्छा लगता है?

उत्तर—पेट सब कुछ करवाता है ।

प्रश्न—यह जो छोटी लड़कियाँ हैं क्या यह भी इस पेशे का काम करती हैं ?

उत्तर—आप कोई रास्ता बताइये, हम लोग इसी आशा से आपके पास आई हैं । हममें से एक भी इस पेशे में रहना नहीं चाहती ।

प्रश्न - तुम लोगों में से जो जवान हैं, क्या उनको इस पेशे में ज्यादा आनन्द मालूम होता है ?

उत्तर—ऐसी बहुत कम हैं जो इस पेशे को सुख समझ कर उसको स्वीकार करती हों ।

प्रश्न—तुममें से किसी के बच्चे भी होते हैं ?

उत्तर—किसी-किसी को ।

प्रश्न—तुम यहां पर (बरीसाल में) सब मिलकर कितनी हो ?

उत्तर—तीन सौ पच्चास ।

प्रश्न—तुम्हारे सब के बीच में कितने बच्चे हैं ?

उत्तर—केवल दस होंगे ।

प्रश्न—लड़के या लड़कियाँ ?

उत्तर—६ लड़कियाँ और शेष लड़के ।

प्रश्न—लड़कों को क्या करती हो ?

उत्तर—जो बड़े हो जाते हैं, हमी लोगों में उनकी शादी हो जाती है ।

प्रश्न—तुम अपनी लड़कियाँ मुझे दोगी ?

उत्तर—आप रखेंगे तो देंगी ।

प्रश्न—तुममें से कितनी बहनें सचमुच यह पेशा छोड़ना चाहती हैं ?

उत्तर—सब ।

प्रश्न —मैं जो कुछ कहूंगा, तुम लोग करोगी ?

उत्तर—आप जो चाहते हैं वह हम जानती हैं। हम लोगों में से बहुतों ने सूत कातना शुरू कर दिया है।

प्रश्न—यह जान कर तो मुझे बहुत आनन्द मिला। पर जिन बहिनों ने सूत कातना शुरू किया है, उन्होंने क्या यह पेशा छोड़ दिया है ?

प्रश्न—तुम आजकल कितना कमाती हो ? शायद जवाब देने में तुम लोग कुछ शर्म करो, किन्तु शर्म की बात नहीं है। मैं तुमसे बातें करता हूँ, लेकिन मेरे शरीर में आग लगी हुई है। जो कुछ हो, सब ठीक ठीक मुझे बता दो ?

उत्तर—हममें से बहुत सी साठ रुपये महीना कमा लेती हैं ! रोज हमें दो रुपये पड़ जाते हैं।

प्रश्न—मैं जानता हूँ कि सूत कात कर तुम लोग इतना पैदा नहीं कर सकतीं; लेकिन यदि चाहो तो उससे अपना गुजर-बसर कर सकती हो। परन्तु वैसा करने के लिए तुमको सभी बातों का त्याग करना होगा। विलासिता की सभी बातें छोड़नी होंगी। ये बातें मैं केवल तुम्हीं से नहीं कह रहा हूँ। मेरी स्त्री ने भी विलासिता की सभी बातें छोड़ दी हैं। मेरे साथ ऐसी कन्यायें भी हैं, जिनके माता-पिता बहुत धनी हैं और उनको सभी चीजें देने को तैयार हैं, परन्तु वे खादी के ही वस्त्र पहनती हैं। इसलिए मुझे तुमसे विलासिता की सभी बातें छोड़ने के लिए, कहने में कोई दुःख नहीं होता।

उत्तर—हम लोग अपने जीवन को साश बनाने का शीघ्र से शीघ्र प्रयत्न करेंगी। हममें से एक बहिन ने तो अपनी सब वस्तुएँ रामकृष्ण मठ को दे दी हैं वे स्वयं भीख माँग कर खाती हैं।

प्रश्न—मैं इस बहिन की प्रशंसा करता हूँ। (उसकी ओर मुड़ कर) तुम्हारा शरीर पुष्ट है। यदि तुम सूत कातकर अपने पति के साथ रहो, तो बहुत अच्छा हो। मैं चाहता हूँ कि भारत के प्रत्येक भाई-बहन जिनके हाथ-पैर मजबूत हैं, भीख माँगने में शरमायें।

लाल बहादुर शास्त्री राष्ट्रीय प्रशासन अकादमी, पुस्तकालय
L.B.S. National Academy of Administration, Library

मुसूरी
MUSSOORIE

यह पुस्तक निम्नांकित तारीख तक वापिस करनी है ।

This book is to be returned on the date last stamped

दिनांक Date	उधारकर्ता की संख्या Borrower's No.	दिनांक Date	उधारकर्ता की संख्या Borrower's No.

GAN



121691
LBSNAA

सच ०६ ८ अवाप्ति संख्या
 ०६ ८ ACC No. ~~५५२७~~
 वर्ग संख्या पुस्तक सं.
 Class No. Book No.
 लेखक
 Author.
 शीर्षक
 Title.
 स्त्री जीवन ।

H
 306.8 LIBRARY ~~5527~~
 LAL BAHADUR SHASTRI

National Academy of Administration
 गांधी MUSSOORIE

Accession No. 121691

1. Books are issued for 15 days only but may have to be recalled earlier if urgently required.
2. An over-due charge of 25 Paise per day per volume will be charged.
3. Books may be renewed on request, at the discretion of the Librarian.
4. Periodicals, Rare and Reference books may not be issued and may be consulted only in the Library.
5. Books lost, defaced or injured in any way shall have to be replaced or its double price shall be paid by the borrower.

Help to keep this book fresh, clean & moving